
የፎውስ ኪዳን

- » በመገረፍ ቁስል ተፎውስሃል!
- » በመገረፍ ቁስል ተፎውሳችሁ!
- » በመገረፍ ቁስል ተፎውስሻል!

በስደፍ ከበደ

DIVINE POWER EVANGELISTIC MINISTRIES

20883 PARISH PL.

RIVERSIDE, CA 92508

TEL. (909) 697-4023

FAX (909) 653-6957

E-Mail: seifudpower@aol.com

የፈውስ ኪዳን

© ታህሳስ 1996 በሰይፉ ከበደ

የደራሲው መብት በሕግ የተጠበቀ ነው
ዩናይትድ ስቴትስ ኦፍ አሜሪካ

COVENANT OF HEALING

© 2003 By Seifu Kebede

All Right Reserved

United States Of America

የመጽሐፍ ቅዱስ ጥቅሶች የተወሰዱት ከታች ከተመለከቱት
የአማርኛ ትርጉሞች ነው።

All Scripture Quotations are from the Bible

In Amharic © United Bible Societies 1962

AND

In Amharic © International Bible Society 2001

Printed In the United States of America

መቅደም

ሻሎም! ይህ ቃል በዕብራይስጥ ሰላም ይሁንላችሁ ማለት ነው።

የፈውስ ኪዳን የተባለውን አስደናቂና የተቀባ መጽሐፍ የደረሱት ፓስተር ሰይፉ ከበደ ናቸው። መጽሐፉንም በሚገባ አንብቤ እጅግ በጣም ተባ ርኬበታለሁ። ፓስተር ሰይፉ በዘመናችን በሕዝባችን መካከል ጌታ በሐዋርያዊ ቅባት ቀብቶ ያስነሳቸው አገልጋይ ናቸው።

ለደራሲው ጌታ በሰጣቸው ቅባትና ባካብቱት የብዙ ዘመናት የአገልግሎት ልምድ የጻፉትን የፈውስ ኪዳን የሚል መጽሐፍ አንብቤ እጅግ በጣም ተደንቄአለሁ። መጽሐፉን ባነበብሁ ጊዜ በሕይወቴ ውስጥ ታላቅ የመንፈስ ቅዱስ ጸጋና እሳት ተቀጣጥሎአል። እስካሁንም ካነበብኳቸው መንፈሳዊ መጽሐፍት በጥራቱም ሆነ በዓይነቱ ከፍተኛ ሆኖ አግኝቼዋለሁ።

«ስለዚህ የዲያቢሎስን ሥራ እንዲያፈርስ የኤሎሂም ልጅ ተገለጠ» (1ዮሐ. 3:8) በተባለው ቃል መሠረት በበሽታ የሚማቅቁትንና በዲያቢሎስ የታሰሩትን ሁሉ የሚፈታ መጽሐፍ ነው። ስለሆነም የታመሙ ሁሉ ቢያነቡት የፈውስን ተአምር ይለማመዳሉ፣ የቅባት አገልጋዮች ጥራት ላለው አገልግሎት በይበልጥ ይዘ ጋጃሉ፣ የሥነ መለኮት ተማሪዎች ስለፈውስ ጸጋ መማሪያ ይሆንላቸዋል በዩ አምናለሁ።

በቤተ ክርስቲያናችን አካባቢ በበሽታ ለሚማቅቁና ፈውስን ፍለጋ ለሚመጡ ወገኖቻችን በጸጋ ስጦታዎች እንድናገለግላቸው የፈውስ ኪዳን ከፍተኛ እገዛ ይሰጠናል። ይህን የፈውስ ጸጋ

ለማሳደግም ሆነ ሌሎችንም በአገልግሎት ለማሳደግ ማስተማሪያ ስለሚሆነን ከእጃችን ባይለይ መልካም ነው እላለሁ።

የፈውስ ኪዳን ሲነበብም እምነትን ስለሚገነባና ለፈውስ ስለሚያዘጋጅ በበሽታ የሚማቅቁ ሁሉ ቢያነቡት ውስጥን ያነጋግራል፤ ወደ መለኮታዊ ሕልውና ያቀርባል፤ የፈውስ ቅባት ስላለበትም የሚሆነው አይታወቅምና ወገኖቹ መጽሐፉ ከአጠገባችሁ አይለይ። ደራሲው ደጋግመው እንደገለጹት በመገረፉ ቁስል ተፈውሰናል። በፈውስ ኪዳን ውስጥ እንደተነገረን ያላወቅነውን የልጅነት መብታችንን እንጨብጣለን። ጌታችን አልተለወጠም።

መጋቢ ሰይፉን በዚሁ አጋጣሚ ጌታን በመታዘዝ ውድ ጊዜአቸውንና ጉልበታቸውን ሰውተው ይህንን የመስለ ታላቅ መጽሐፍ አሁን ላለውና ለመጨረሻውም ትውልድ ስላበረከቱልን ጌታ ይባርክዎ በማለት ከፍተኛ ምስጋናዬን በአንባቢያን ስም አቀርባለሁ።

ሻሎም ላሄም!

ኮከብ ገዳመ/ መሲያኒክ ራባይ
የቁጥቋጦው እሳት ጉባኤ መጋቢ
ፊላዴልፊያ፣ አሜሪካ

«የፌዴራል ኪዳን»

ለእርስዎ
ለአንተ/ ለአንቺ
ተስፋ የላችሁም ለተባሉ
ለሥነ-መለኮት ተማሪዎች
ለክርስቶስ ኢየሱስ ቤተ ክርስቲያን
ለፈውስና ለኃይል የቅባት አገልጋዮች
በተለያዩ ዓይነት በሽታ ለሚሰቃዩ ሁሉ
የጌታ ኢየሱስ ክርስቶስን ፍቅር መቅመስ
ለሚሹ

በታላቅ ትህትና አበረክታለሁ፡፡

በዩናይትድ ስቴትስ ኦፍ አሜሪካ ታተመ

Printed In the United States of America

ምስጋና

በቅድሚያ ለወደደኝ በልጁም በጌታ ኢየሱስ ክርስቶስ ደም ላጠበኝና ልጁ ላደረገኝ አምላክ ምስጋናዬን አቀርባለሁ። ይህንን መጽሐፍ ለመድረስ እንድችል በአያሌ መንፈሳዊ በረከቶች ለባረከኝና መንፈሳዊ መረዳትን ለሰጠኝ አምላኬ ኤሎሂም ክብርንና ምስጋናን በድጋሚ አቀርባለሁ። በተለያዩ ጊዜም ከገጠመኝ የጤና ችግር እየፈወሰኝ ከአደጋም እየጠበቀኝ በሕይወት ያቆየኝ አምላክ አሁንም ለዘላለምም ስሙ ይባረክ። አሜን ይባረክ!

ውድ ባለቤቴ ወንጌላዊት ጽጌወንጌል ተክለአብን ስለምትሰጠኝ ድጋፍ፣ ስለጸሎትዋና ምክረዋ ከልብ አመሰግናለሁ።

ልጄን ካሌብ ሰይፉን ስለሚያበረታታኝ፣ በሚያስ ፈልገኝ የኮምፒውተር ቴክኒክ እርዳታ ስለ ሰጠኝ አመሰግናለሁ።

ይህን መጽሐፍ ለመድረስ ከጀመርሁበት ጊዜ አንስቶ ስላበረታቱኝ ወንድሞችና እህቶች፣ በጸሎታቸው ስለደገፉኝ ሁሉ ምስጋናዬን አቀርባለሁ። በተለይም መጽሐፉን ከጨረስሁ በኋላ ወርቃማ ጊዜያቸውን በመስዋት አንብበው በጣም ጠቃሚ ምክር የሰጡኝን፡-

ፓስተር ሐንፍሬ አሊጋዝ

ዶ/ር ፓስተር መከተ አቢዩ

ዶ/ር ፓስተር ግርማ ደሳለኝ

ራባይ/ ፓስተር ኮከብ ገዳሙን እጅግ በጣም አድርጌ አመሰግናለሁ።

የመጽሐፉን ሽፋን በመሥራትና ጽሑፉንም ፎርማት አድርጎ ለእትመት በማዘጋጀት የረዳኝን ፓስተር መስፍን ማሞን በጣም አመሰግናለሁ።

የረዳኝን ወገኖች በሙሉ ስም እየጠቀስሁ ባመሰግን ደስ ባለኝ ነበር። ነገር ግን ሁሉንም መጥቀስ ስላልተቻለ በዚህ መጽሐፍ ውስጥ አስተዋጽዎ ላደረጉ ሁሉ ክልብ ምስጋናዬን አቀርባለሁ።

ማጥጨ

ጠቅም

ጠግቢያ

1.	በሽታ የሚመጣቸው ምክንያቶች	1
1.1	ሰይጣን የበሽታ ምንጭ ነው	1
1.2	ኃጢአት	8
1.3	አደጋ	10
1.4	ሱስና ልማዶች	12
1.5	የሰውነትን ጤንነት አለመጠበቅ	17
1.6	አስፈላጊ ሲሆን በእግዚአብሔር	18
2.	ፈውስ የሰጃች ስንጃፊ ነው	23
2.1	የተደነገገ መለኮታዊ ኪዳን	24
2.2	የሚወረስ መለኮታዊ በረከት	27
2.3	ሥራ ሳይሠራ የማይመለስ ቃል	34
2.4	ጤና ለሙሉ ሰው	39
3.	በፈውስ የሚያዘጋጃ ሁኔታዎች	45
3.1	ለመፈወስ ፈቃደኛ መሆን	45
3.2	ጌታ ይፈውሰኛል ብሎ ማመን	50
3.3	ድርሻን ማበርከት	55
3.4	የጸሎት ኃይል	59
4.	ቁስበኛው ፈዋሽ ያህዌ ራፋ	63
4.1	አርነት በመገረፉ ቁስል	63
4.2	ሁሉ የሚቻለው ታላቅ ሐኪም	70
4.3	የስሙ ኃይል በሥራ ላይ	80
4.4	በመስቀሉ ኃይል የሚገኝ ድል	85

5.	እምነት በፊውስ ውስጥ ያሰው ድርሻ	91
5.1	የእምነት መሠረት	92
5.2	ፈውስን የሚያንቀሳቅስ ኃይል	95
5.3	እምነት በእግዚአብሔር ላይ	97
5.4	ተግባራዊ እምነት ለፈውስ	100
5.5	እምነት ዐልባነት ፀረ ፈውስ ነው	104
5.6	የማን እምነት?	107
6.	የተዘሰየሳችው ሁሉ ይፈወሳሉን?	117
6.1	ለምን ሁሉም አይፈወሱም?	119
6.2	የተገኘ ፈውስ ለምን ይጠፋል?	132
6.3	አማኞች ለምን ይሞታሉ?	135
6.4	ትልቁ ፈውስ	143
7.	በሴሳ መንገድ ፊውስ ይተሳሰፋል?	147
7.1	ሐኪሞች ይፈውሳሉን?	148
7.2	በጥንቆላና መተት ፈውስ ይተላለፋል?	155
7.3	ጠባሳ የማይተው ፈውስ	160
8.	የፊውስ ስገሰግሱት በመጨረሻው ዘመን	167
8.1	ቀጣይ የክርስቶስ ሥራ	168
8.2	መንፈስ ቅዱስና ፈውስ	174
8.3	ፈውስ ማስተላለፊያ መንገዶች	192

ጥረ

ዋቤ መዳሕፍት

መግቢያ

የፈውስ ኪዳን የሚለውን መጽሐፍ አጠናቅቄ ለአንባቢያን ሳቀርብ በታላቅ ደስታ ነው። ጌታ በዚህ ርእስ ላይ እንድጽፍ ከተናገረኝ ጥቂት ዓመታት አልፈዋል። ይሁን እንጂ አሳብን ሰብስቦና በጸሎት መንፈስ ሆኖ ከጌታ የሰሙትን በወረቀት ላይ ማስፈር ብርቱ ጥንቃቄቃና ሰፊ ጊዜ ይጠይቃል። የፈውስ ኪዳን የእግዚአብሔርን ቃል በጥልቀት ያካተተና በብዙ የፈውስ ተአምራት ልምምዶች የታጀበ መጽሐፍ ነው።

ይህን መጽሐፍ ለመድረስ የተነሳሳሁት ለአራት መሠረታዊ ምክንያቶች ነው። እነርሱም ከዚህ ቀጥሎ የሚስተዋሉት ናቸው።

1. በበሽታ የሚማቅቁ ወገኖች በክርስቶስ የመገረፍ ቁስል እንደሚፈውሱ ለማሳወቅ
2. መለኮታዊ ጤንነት የልጆች መብት መሆኑን ለማስገንዘብ
3. ጥራት ያለው የፈውስ አገልግሎት እንዲኖርና አገልጋዮችም በፈውስ ቅባት እንዲነሱ ብለውም እንዲያድጉ ለማበረታታት
4. ከፈውስ ባሻገር የተዘጋጀልንን የዘላለም ሕይወት ክብር ለማመልከት

ያህዌ ራፋ በዕብራይስጥ ፈዋሽ አምላክ ማለት ሲሆን በምድረ በዳ ለአርባ ዓመታት የመራውን የእስራኤል ሕዝብ በበሽታ ሕዋሳት ያልተበከለ ምግብ ከሰማይ እያበላ፣ ንጹህ ውኃ ከአለት እያጠጣ፣ የሕብረተ ሰባቸው ሐኪም ሆኖ እየፈወሳቸው ወደ ተስፋይቱ ምድር መራቸው። ለእነዚያ እንዲህ ያለውን በረከት የሰጠ አምላክ በኢየሱስ ክርስቶስ የማዳን ሥራ የተገናኘውን ሕዝብ ዛሬም በመንፈሳዊና በሥጋዊ በረከቶች ይባርካል በዩ

አምናለሁ። ጌታ ሕዝቡን በፈውስ በረከት ለመገናኘት የፈውስ ኪዳንን የሰጠውም ለዚህ ነው። የጌታም ቃል «ኢየሱስ ክርስቶስ ትናንትና ዛሬ ለዘላለምም ያው ነው» ይላል (ዕብ. 13:8)።

ዘመናት የጌታን የመፈወስ ሥልጣንም ሆነ የሰጠውን ኪዳን ሊለውጡ አይችሉም። ምናልባትም በርእሱ ላይ መንፈሳዊ እውቀታችንን ከፍ ማድረግ ይኖርብናል ብዬ አስባለሁ። የእግዚአብሔርም ቃል «ሕዝቤ እውቀት ከማጣቱ የተነሣ ጠፍቶአል፤ አንተም እውቀትን ጠልተሃልና እኔ ካህን እንዳትሆነኝ እጠላሃለሁ የአምላክህን ሕግ ረስተሃልና እኔ ደግሞ ልጆችህን እረሳለሁ» ይላል (ሆሴ. 4:6)። ወገኖቼ ይህ መንፈሳዊ እውቀት ከሌለን «በመገረፉ ቁስል» የተሰጠንን ፈውስ መቀበል አንችልም ማለት ነው። ለዚህ ነው ሐዋርያው ጳውሎስ ለቆሮንቶስ ሰዎች «ሰለ መንፈሳዊ ነገር ወንድሞቼ ሆይ ታውቁ ዘንድ እወዳለሁ» የሚላቸው (1ቆሮ. 12:1)። ለእኛም በጸጋ ስጦታዎችና በመንፈስ ቅዱስ ሥራ ለምናምን ይህ እውቀት ያስፈልገናል። መለኮታዊ ፈውስም መንፈሳዊ ነገር ስለሆነ ነው ሰው በቀላሉ ሊረዳው የማይችለው። ለሥጋዊም ሆነ ለመንፈሳዊ የሕይወት ጥያቄዎቻችን ምላሽ የምናገኘው በመንፈሳዊ ነገር ነው።

እርግጥ ነው በአፋጣኝ እየጨመረ የሄደው እውቀት ለብዙ ሰብዓዊ ችግሮች መፍትሄ መስጠቱ አይካድም። ይሁን እንጂ እየጨመረ የመጣውን የጤና፣ የሥነ አእምሮ፣ የማኅበራዊ ኑሮና የሞራል ውድቀት ቀውሶች ዘመናዊው እውቀት ሙሉ መፍትሄ ሊሰጥባቸው አልቻለም። ለዚህ ነው በነፍስ በሥጋና በአእምሮ ጤና ሊሰጠን ሙሉ ዋጋ የከፈለልንን ጌታ ኢየሱስን ይበልጥ ማወቅ ያለብን።

ሐዋርያው ዮሐንስ ለጋይዮስ በጻፈለት መልእክቱ «ወዳጅ ሆይ ነፍስህ እንደሚከናወን በነገር ሁሉ ጤና እንዲኖርህ

እጸልያለሁ» ይለዋል (3 ዮሐ. 2)። ጤና በታጣበት ዓለም ውስጥ አምላካችን ለእኛ ያለው ዓላማ በነገር ሁሉ መከናወንን እንድናገኝ ነው። ይህን መጽሐፍ ስታነቡ ከማናቸውም በሽታ ለመፈወስ ብሎም በጤና ለመኖር መብታችሁ እንደሆነ እንድታውቁ ጸሎቴ ነው። ይህንንም ለመረዳት እገዛ እንዲሰጣችሁ እነሆ በልምምድ የታጀበ ስምንት ምእራፎችን ያካተተ መጽሐፍ አቅርቤላችኋለሁ። ጌታችን የሰጠውን ኪዳን እስከ ሺህ ትውልድ ድረስ እንደሚጠብቅ ደንግጓል /ዘዳ. 7:9/። የሚጠብቅልን ኪዳን የፈውስንም እንደሆነ ሲያስገነዝብ «እግዚአብሔር ህማምን ሁሉ ከአንተ ያርቃል የምታውቀውንም ክፉውን የግብጽ በሽታ ሁሉ በአንተ ላይ አያደርስብህም በጠላቶችህም ሁሉ ላይ ያመጣባቸዋል» ይላል (ዘዳ. 7:15)።

ኪዳን ሰጪው እግዚአብሔር ከኪዳን ተቀባዮቹ የሚጠብቀው ነገር አለ። ይኸውም ኪዳኑ ለእኔ ነው፤ ዛሬም ይሠራል ብለን አምነን እንድንቀበል ነው። ያለ እምነት አምላካችንን ማስደሰት እንደማይቻል ተጠቅሷል /ዕብ. 11:6/። እኛ ደግሞ ጌታ የሰጠውን ኪዳን አምነን ካላስተናገድነው በቀር ምንም ውጤት አናገኝበትም። ጌታም ባደረጋቸው የፈውስ ተአምራቶች ሁሉ በሰዎች ውስጥ ይፈልግ የነበረው እምነትን ነበር። ወገኖቹ እምነት ዐልባነት ጸረ ፈውስ ከመሆኑም በላይ፤ በሕመም ለሚሰቃዩ ጉዳት እንጂ በረከትን አያመጣላቸውም። ማንኛውም ህመምተኛ የበሽታ ተራራውን ለመንቀል በበኩሉ የእምነትን ቡልዶዘር መጠቀም አለበት (ማር. 11:23)።

የፈውስ ኪዳንን በጸሎት መንፈስ ሆነው ያንብቡት። በክርስቶስ ኢየሱስ ያለዎትን የመፈወስ መብት ያስጨ ብጥዎታል። ምናልባት ይህን መጽሐፍ በሚያነቡበት ወቅት እየታመሙ ከሆነ እንደምንም ብለው ይጨርሱት ወይም ሌላ ሰው ያንብብልዎ። ከዚያም በኋላ የፈውስ ኪዳን ሰጪ የሆነውን እግዚአብሔርን እንዲፈውስዎት በጸሎት ይጠይቁት። ኪዳንን

በመጠበቅ አምላካችንን የሚመስለው የለም። ጌታ የፈውስ እጁን
ዘርግቶ ይዳስስዎታል! ሃሌ ሉያ!

የፈውስ ኪዳንን የምታነቡ ወገኖቼ ሁሉ፣ ጌታ በነገር ሁሉ
ጤናን፣ መሳካትንና ድልን እንዲያስጨብጣችሁ የዘወትር ጸሎቴ
ነው። ጌታ ይባርካችሁ!

በመገረፉ ቁስል ተፈውሳችኋል!

ሐደፍ ከበደ

ፓስተር

ምእራፍ አንድ

በሽታ የሚመጣባቸው ምክንያቶች

የበሽታን መንስኤ ማወቅ አስፈላጊ የሚሆንበት ምክንያት መፍትሔውን ለማግኘት እንዲረዳ ነው። በሕክምና ዓለም ውስጥ እያንዳንዱን የበሽታ ሕዋሳት ባሕርይ በማጥናት ሐኪሞች መድኃኒት እንዲገኝላቸው ጥረት ያደርጋሉ። በሽታና ሞት ተያይዘው የመጡ የኃጢአት ውጤት በመሆናቸው በሽታ የዲያቢሎስ ሥራ መሆኑ በቃለ እግዚአብሔር የተረጋገጠ ነው።

እግዚአብሔር /ኤሎሂም/ ዓለማትን ሁሉ ከፈጠረ በኋላ «ሁሉ መልካም እንደሆነ አየ» (ዘፍ. 1:31) ይላል። ይህም ማለት በእግዚአብሔር የመጀመሪያ እቅድ ውስጥ በሽታ፣ ሞት፣ መከራ፣ እጦት፣ ኃዘንና የልብ ስብራት ሁሉ ሥፍራ አልነበራቸውም። አንድ ሁኔታ ላይ መልካም የነበረው የኤሎሂም ፍጥረት ተዛባና የሌሉ የሰውና የተፈጥሮ ቀውሶች ተከሰቱ። ይሁን እንጂ እግዚአብሔር /ኤሎሂም/ ሁልጊዜ በዙፋኑ ላይ ስለሆነ ለተፈጠረው ቀውስ መፍትሄ አዘጋጀ። ዛሬ ጌታችን ፍጥረታትን ሁሉ ማለትም ዲያቢሎስንም ጭምር ተቆጣጥሮ ይኖራል። ከዚህ በመቀጠል በሽታ ከወዴት እንደመጣ ለማስረዳት ጥረት አደርጋለሁ።

1.1 ስደጣን የበሽታ ምንጭ ነው

እግዚአብሔር መልካም አድርጎ የፈጠረውን ማበላሸት የዲያቢሎስ ሥራ ለመሆኑ የእግዚአብሔርን ቃል በማስረጃነት

በማቅረብ ልገልጽ እፈልጋለሁ። ኤሎሂም በእያንዳንዱ ቀን የፈጠረውን የፍጥረት ሥራ መልካም እንደሆነ አየ በማለት ሰባት ጊዜ በዘፍጥረት አንድ ላይ ተጠቅሶ እናገኛለን። በዚህ መሠረት የሰው አካል ያለ በሽታ ነበር ማለት ነው። ራሱም ሉሲፈር ቢሆን አሁን ካለው ተንኮሉ ጋር በኤሎሂም አልተፈጠረም። በመጀመሪያ ሁሉ መልካም ነበር። ስለ ሰይጣንም የአፈጣጠር ፍጹምነት ሕዝቅኤል በ28:12-19 ጥሩ አድርጎ ይገልጽልናል።

በሽታን ወደ ሌሎች የሚያስተላልፍ፣ ራሱም በሽተኛ መሆን እንዳለበት መገመት አያዳግትም። ሉሲፈርም በገጠመው የእእምሮ በሽታና ትዕቢት ራሱን መቀበል ስላቃተው የኤሎሂምን ቦታ ለመውሰድ በቅዠት ዓለም ውስጥ ተዋጠ። በዚያ አስከፊ ወድቀቱ ምክንያት ብዙ መላእክትን ለጥፋት፣ ሰዎችን ለጤና መታወክ ብሎም ለሞት ዳረጋቸው።

እግዚአብሔር ሰውን ከበሽታና ከሞት ነጻ አድርጎ በመልካም አኗኗር ሲንከባከበው ሰይጣን በቅናት መጥቶ የሰውንም እእምሮ በውሸት ምኞት በከለ። ለዚህም ዘፍጥረት ምእራፍ ሦስትን በጥንቃቄ ማጥናት ጠቃሚ ይሆናል። በጥሩ ሕይወት ይኖሩ የነበሩ የመጀመሪያዎቹ ሰዎች በጆሮአቸው ለመጀመሪያ ጊዜ «ሞት» የሚል ቃል ሰሙ። ከዚህ ቀደም ስለ ሞት የሚያውቁት ነገር ስለሌለ ሞት ምን ማለት እንደሆነ አዳምና ሔዋን የገባቸው አይመስለኝም። ሞትንም ለመጀመሪያ ጊዜ ያዩት ልጃቸው አቤል ተኝቶ በቀረበት ጊዜ ነበር። ቢሆንም ያን እንዴት እንዳስተናገዱት አናውቅም።

እንደሚታወቀው ሰው የሚሞተው ሲታመም ወይም አደጋ ሲደርስበት ነው። ቀድሞ ያልተለማመደው ችግር በዲያቢሎስ የሃሰት ሽንገላ ምክንያት በሰው ላይ የበሽታና የሞት፣ እርግማን

ደረሰበት /ዘፍ. 3:4-5፤ ቁጥር 17-19/። የሰይጣንም ሽንገላ ሞት የሚባል ነገር የለም ኤሎሂም ሥልጣኔን እንዳይወስዱብኝ ብሎ ፈርቷችሁ ነው ብሎ በመዋሽት በሞት የሚያስቀጣ ትእዛዝ እንዲተላለፉ አደረጋቸው። በዚሁ ድርጊቱ የበሽታ መንስኤ የሆነው ሰይጣን ሞት በሰዎች ላይ እንዲነግሥ አደረገ /ሮሜ 5:14/።

በእግዚአብሔር ሰው ኢዮብ ላይ የደረሰው የኃብት መውደም፣ የልጆች እልቂት፣ የኢዮብ ጤና መታወክ ምንጩ ሰይጣን እንደሆነ እንረዳለን። ይህንም ለመረዳት የኢዮብን የመጀመሪያና ሁለተኛ ምእራፍ ማንበብ ጠቃሚ ይሆናል። ሰይጣን በቀጥታ በሽታ ስለማምጣቱ ኢዮብ ምእራፍ ሁለት ቁጥር ሰባትን ብንመለከት «ሰይጣንም ከእግዚአብሔር ፊት ወጣ ኢዮብንም ከእግሩ ጫማ ጀምሮ እስከ አናቱ ድረስ በክፉ ቁስል መታው» ይላል።

ሰይጣን የበሽታ መንስኤ ሲሆን እግዚአብሔር ደግሞ የፈውስ ምንጭ ነው። ጌታ ኢዮብን በጉብኘው ጊዜ ጤናውንና ምርኮውንም እጥፍ አድርጎ መለሰለት። በልጆችም በኩል ባለው ምርኮ እስከ አራት ትውልድ ድረስ ባረከው። /ኢዮ. 42:10/። በዚሁ ምርኮ ውስጥ ጤንነቱም ጭምር እንደሆነ የምንረዳው ጌታ ከጉብኘው በኋላ አንድ መቶ አርባ ዓመት ኖረ፤ ልጆችንና የልጅ ልጆችን እስከ አራት ትውልድ ድረስ እየ በሚለው ቃል መሠረት ነው።

በእርግጥም ሰይጣን የበሽታ ምንጭ ነው! ወገብ የሚያጉብጥና አስጉንብሶ የሚያስኬድ በሽታ የነበረባትን ሴት ሁኔታ ብንመለከት ጌታ የድካም መንፈስ እንዳለባትና ለአሥራ ስምንት ዓመታት ሰይጣን እንዳሰራት ገልጾ እንደነበረ እናነባለን /ሉቃ. 13:10-13፤ 16/። የዲያቢሎስን ሥራ ለማፍረስ የተገለጠው ጌታ ሰይጣን ያሰራትን ዳስሶ በሽታው እንዲለቃት አዘዘና ፈታት።

ጌታ የፈታቸው የበሽታ እስረኞች እጅግ ብዙዎች ሲሆኑ ይህችን ለምሳሌ ያህል ብቻ ነው ያቀረብኩት።

በጌታ አገልግሎት ውስጥ ሌላ የምናየው ጋኔን ያደረበትን እውርና ዲዳ ሰው ወደ እርሱ አመጡለት። ጌታም እስኪያይና እስኪናገር ድረስ ፈወሰው ይላል /ማቴ. 12:22/። የሰውዬው የሕመም ምንጭ ጋኔን ነው ማለት ነው። አጋንንት ያሳውራሉ፤ ያደነቁራሉ፤ ሽባ ያደርጋሉ፤ የውጭንና የውስጥን ሕመም የሚያመጡት እነርሱ ራሳቸው ናቸው።

ሰይጣን ሊገድለው በእሣት ውስጥ እየጣለ የሚያንፈራግጠው ልጅ ጌታ ያዘውና «አንተ ዲዳ ደንቆሮም መንፈስ እኔ አዝሃለሁ ከእርሱ ውጣ እንግዲህም አትግባበት» ብሎ አዘዘው ከዚያም እጁን ይዞ በማስነሳት አቆመው /ማር. 9:25-27/። በታማሚው ልጅ አባት ገለጻ መሠረት ሊያጠፋው የሚፈልግ መንፈስ ነበር። አዎን የተጻፈው ሁሉ እውነት ነው፤ ሰይጣን ሊሰርቅ፤ ሊያርድና ሊያጠፋ ነው የሚመጣው። ምንድነው የሚሰርቀው? ብለን ብንጠይቅ ሰይጣን ጤናን፤ ኃብትን፤ ሕይወትን፤ ሰላምን፤ ትዳርን የመሳሰሉትን ሁሉ ጭምር ይሰርቃል።

በብሉይ ኪዳንም ሆነ ጌታ ባገለገለበት ዘመን በሽታ ይያያዝ የነበረው ከሰይጣን ጋር ነበር። አንድ ሰው ሲታመም ሰይጣን ይዞታል ይባል ነበር። መፍትሄም የሚፈለግለት ለሰይጣን መስዋዕትን በማቅረብ፤ የጠንቋዮችንና የመተተ ጃችን ምክር በመቀበል ነበር። እስከዛሬም ድረስ በብዙ ኅብረተሰቦች ይህ ይሠራበታል። ጌታ ኢየሱስ ክርስቶስ የመጣው ይህንኑ የመሰለ የዲያቢሎስ ሥራ ለማፈራረስ ነው /1ዮሐ. 3:8/።

ከላይ እንደ ተመለከትነው ሰይጣን የበሽታ መንስኤ ነው። ይህ እውነት ባይሆን ኖሮ ሥራውን ለማፈራረስ ጌታ ኢየሱስ ክርስቶስ መገለጥ ባለስፈለገውም ነበር። እስቲ አንድ በሕይወቴ የገጠመኝን ታሪክ ልተርክላችሁ።

➤ ሳልሞት ሲቀብረኝ

ወደ አሜሪካ አገር ከባለቤቴ ጋር የመጣነው እንደ ኤ.አ 1982 ነበር። አንድ ዓመት ያህል ዳላስ፣ ቴክሳስ ከቆየን በኋላ ወደ ሴንት ፖል ሚኒሶታ ሄደን እየሠራን መኖር ጀመርን። ገና ለሰዉ ባዳ ለአገሩ እንግዳ ስለነበርን፣ ያገሩን ባሕል የሚነግረን ማንም አጠገባችን አልነበረም። ከእለታት አንድ ቀን ቅዳሜ ከምሽቱ 12 ሰዓት ላይ ቤቴ ውስጥ ተቀምጬ በእለቱ የመጡ ፖስታዎችን እየከፈትሁ አነብ ነበር።

በርካታ የንግድ ማስታወቂያዎች ያሉባቸውን ፖስታዎችን እየከፈትሁ ማየት ጀመርሁ። አንድኛው ዙሪያውን የተሸላለመ በአንድ ትልቅ ዩኒቨርሲቲ ተዘጋጅቶ የሚሰጥ የማስተርስ ወይም የዶክትሬት ዲፕሎማ ይመስላል። እኔም ገና ኮርስ መውሰድ ሳልጀምር እንዲህ ያለ ክብር ያለው ሰርቲፊኬት ስሜ ተጽፎበት ስለተላከልኝ በጣም ገረመኝ። በሚያስደንቅ በእንግሊዝኛ አጻጻፍ፣ ስሜን ተሸክሞ የመጣው ወረቀት የሚቁለጨለጨ ዓይኖቼን ላንድ አፍታ ማረከው። እስቲ ልየው አልኩና ማንበብ ጀመርሁ። ትርጉሙ እንደዚህ ነበር የሚለው፡-

እጅግ ለተወደድህ ሰይፉ ከበደ

የማክበር ሰላምታችንን እናቀርብልሃለን

የሰው ልጅ አለሁ ሲል በድንገት እንደ ጤዛ ይጠፋል ለአንተና
ለቤተሰብህ በጣም እናስባለን። ለራስህም ሆነ ለምትወዳቸው
ቤተ ሰቦችህ ከመሞትህ በፊት ዝግጅት እንድታደርግ፣ ከዚህ
ደብዳቤ ጋር አባሪ አድርገን ይህን ሰርቲፊኬት ልክንልሃል።

አንተ በድንገት ዛሬ ብትሞት ለቤተ ሰብህ ሽክም

እንዲሆንሳቸው የመቃብር ቤትና

የሬሳ ሳጥን በነጻ ሰጥተንሃል። እንኳን ደስ አለህ!

ለራስህ በነጻ ይህን በጣም ውድ የሆነውን የመቃብር ሥፍራ

ካገኘህ ሊያንዳንዱ የቤተ ሰብ አባልህ ደግሞ በአስር ዓመት

ውስጥ ተከፍሎ የሚያልቅ፣ በግማሽ ዋጋ፣ በመለስተኛ

ከፍያ፣ ካንተው ጎን እንዲቀበሩ አዘጋጅተንላቸዋል። በድጋሚ

እንኳን ደስ አለህ! ውሉን ለመፈራረም ከታች በተጠቀሰው

ስልክ ቁጥር እስከ አስራ አምስት ቀን ድረስ ደውለህ

አነጋግረን። እናመሰግናለን!

ፊርማ የሁለት ባለሥልጣኖች

ደብዳቤውንና ሰርቲፊኬቱን አንብቤ እንደጨረስሁ ከየት
መጣ የማይባል ውጋት ደረቴ ውስጥ አጣደፈኝ። ለሶስታችን
የተዘጋጀው መቃብር ይታየኝ ጀመር። እንዲያውም አስቀድሞ
እኔኑ ለመዋጥ አፋን ከፍቶ እንዳሰፈሰፈ ሆኖ ተሰማኝ። ባለቤቴም
ከእኔ ራቅ ብላ ሰለነበረች ያለፍሁበትን ማዕበል አላየችም ነበር።
ውጋቱ እያጣደፈኝ ፋታ ነሳኝ፣ ማቃሰቴም እየጨመረ ድምጹም
ከፍ እያለ መጣ። አዬ ጉድ መሞቴ ነው እያልሁ አጣጥር ጀመር።
የጣር ጨኸቴን ሰምታ ባለቤቴ ውይ! ውይ! ምነው ዳዲ እያለች
ወደ እኔ እየሮጠች መጣች። እኔም ይህን ሰርቲፊኬት ካነበብሁ
በኋላ ውጋት ልቤ ላይ ተተከለ አልኳትና ማቃሰቴን ቀጠልሁ።
ባለቤቴም ጊዜ ወስዳ ጽሑፉን አነበበችው።

ወዲያው ባለቤቴ እጇን በላይ ላይ ጭና በጌታ በኢየሱስ ክርስቶስ ስም የሞት መንፈስ ወንድሜን ልቀቅ እያለች መገለጽ ቀጠለች። ከውጋቱም ይልቅ በየሱስ ስም እያለች ወዲያ ወዲህ የምታሸኝ በጣም አደከመኝ። ለበዙ ደቂቃ ግሳጼዋ ቀጠለ። እኔም ሳላውቀው እንቅልፍ ይሁን ሞት ድብን አድርጎ ወሰደኝ። ባለቤቴም እዚያው ተቀምጮ እንቅልፍ በወሰደኝ ቦታ ላይ ብርድልብስ አለበሰችኝ።

በዚያ ሌሊት ሳልነቃነቅ ተኝቼ አደርሁ። ጧት ከእንቅለፌ ስነቃ አልሞትሁም ነበር። በሁኔታው ሁለታችንም በጣም ተገረምን። በእርግጥም ሰይጣን ሊገድለኝ እንደነበረ አስተውለን ተንበርክክን ጌታን አመሰግን። እንዲህ ነበር አሜሪካ አገር ስገባ ሰይጣን ያደረገልኝ ታሪካዊ አቀባበል። ደግሞ እንኳን ደስ አለህ! ያሉት ነው በጣም ያስገረመኝ። እየሞቱ ደስታ አለ እንዴ? ይደንቃል እኮ!

ጌታ ኢየሱስ ክርስቶስ ስለ መልካም እረኛ ሲያስተምር «ሌባው ሲሰርቅና ሊያርድ ሊያጠፋም እንጂ ስለ ሌላ አይመጣም፤ እኔ ሕይወት እንዲሆንላቸው እንዲበዛ ላቸውም መጣሁ» አለ (ዮሐ. 10:10)። ሰይጣን በሽታ በማምጣት ብቻ አይደለም የሚዋጋው፤ እንደዚህ የሌለውን ህመምም አለ በማለት አስቃይቶ ይገድላል። ጌታ ይገስጸው!

የጌታ ደቀ መዛሙርት የዲያቢሎስን ሥራ አጠነው ስለተረዱ ነው ሥራውን ስላፈራረሰው መምህራቸው እንዲህ ብለው የተናገሩት። «እግዚአብሔር የናዝሬቱን ኢየሱስን በመንፈስ ቅዱስ በኃይልም ቀባው፤ እርሱም መልካም እያደረገ ለዲያቢሎስም የተገዙትን ሁሉ እየፈወሰ ዞረ እግዚአብሔር ከእርሱ ጋር ነበረና፤ እኛም በአይሁድ አገርና በኢየሩሳሌም ባደረገው ነገር ሁሉ

ምስክሮች ነን፤ እርሱንም በእንጨት ላይ ሰቅለው ገደሉት» (ሐዋ. 10:38-39)።

እንግዲህ ሰይጣን በሰው አካል ላይ በሽታን፤ ብሎም ሞትን ያመጣል። ይህንም የሚያደረግባቸው መንገዶች እጅግ ብዙዎች ናቸው። ከዚህ በላይ የተመለከትነው ሰይጣን በቀጥታም ሆነ በተዘዋዋሪ መንገድ በሽታን፤ ብሎም ሞትን እንደሚያመጣ ነው። ስለሆነም የበሽታ ምንጭ፤ የውድቀት ሁሉ ባለቤት የሆነው ሰይጣን ነው ማለት ነው። በሚቀጥለው ንዑስ ክፍል ደግሞ ሌላ መንገድ እናያለን።

1.2 ኃጢአት

የሰው ልጅ የእግዚአብሔርን ሕግ በተላለፈ ጊዜ ኃጢአተኛ ሆነ። ያም ኃጢአት ቅጣትን በሰው ዘር ሁሉ ላይ አስከተለ። ኃጢአት መቼም እግዚአብሔርን መበደልና ትእዛዙን መተላለፍ ነው። ኃጢአት ሰይጣን በሰዎች ሕይወት ላይ ያስከተለው መዘዝ ነው። ይኸው ትእዛዝ መተላለፍ በሰው ዘር ሁሉ ላይ የበሽታንና የሞትን እርግማን አስከተለ። ስለሆነም በሽታ የሰው ድርጊት ውጤት ነው ማለት ነው። በዚህ ላይ አንባቢዎቼ እንዲረዱልኝ የምፈልገው የታመመ ሰው ከጤነኞች ሰዎች ይልቅ ኃጢአት ሠረቷል ማለቴ አይደለም። ወይም በታመምን ቁጥር ሁሉ ኃጢአትን ስለሠራን ነው ማለት አለመሆኑን መግለጽ እወዳለሁ። ዓላማዬ የበሽታን መነሻ ለማመልከትና መንፈሳዊ ጥያቄዎቻችንን ለመመለስ ብዬ ነው።

የብሉይ ኪዳንን ታሪክ በጥንቃቄ ብንመረምር አይሁዶች ኤሎሂምን በመታዘዛቸው በረከት፤ ባለመታዘዝ ደግሞ እርግማን እንደሚደርስባቸው ተስፋና ማስጠንቀቂያም ጭምር ተሰጥቷቸው

ነበር። የተሰጣቸውንም ማስጠንቀቂያ ብንመለከት እንዲህ ይላል። «የዚህን ሕግ ቃሎች ያደርግ ዘንድ የማይጸና ርጉም ይሁን» ሕዝቡም ሁሉ አሜን ይላሉ (ዘዳ. 27:26)። አሳቡን በስፋት ብንመለከተው ባለመታዘዝ ምክንያት የሚመጡ ብዙ የበሽታ እርግማኖች አሉ። ከእርግማኖቹም መካከል ርእሳችንን የሚመለከተውን ብናይ እንደዚህ ይላል።

... እግዚአብሔር ትወርሳት ዘንድ ከምትገባባት ምድር እስኪያጠፋህ ድረስ ቸነፈርን ያጣብቅብሃል። እግዚአብሔር በክሳት፣ በንዳድም፣ በጥብሳትም፣ በትኩሳትም፣ በድርቅም፣ በዋግም፣ በአረማሞም ይመታሃል፤ እስክትጠፋም ድረስ ያሳድዱሃል (ዘዳ. 28:21-23)።

ከላይ ያነበብነው ጥቅስ እንደሚያመለክተው በሽታ የመተላለፍ ወይም የኃጢአት ውጤት እንደሆነ ነው። በዚህም መሠረት አሁን የሚታመሙ ሰዎችም የበሽታቸው መሠረት በሰው ልጅ ውድቀት ምክንያት የመጣ ነው። ከሰው ልጅ ውድቀት የተነሳ ኃጢአትን ብቻ ሳይሆን በሽታንና ሞትንም ጭምር ወርሰናል። ኃጢአት የተለያዩ እርግማኖችን የሚያመጣ ሊሆን እንዲያውም በአባቶች ኃጢአት ምክንያት በልጆችና በልጅ ልጆች ላይ እንደሚተላለፍ የእግዚአብሔር ቃል ያረጋግጣል።

ለዚህም ማስረጃ የሚሆነን የንጉሥ ዳዊት ሁኔታ ነው። ንጉሡ አርዮንን አስገድሎ ሚስቱን በመውሰዱ፣ ነቢዩ ናታንን ወደ ዳዊት ላከው። ነቢዩም መጥቶ የአንተን ኃጢአት አርቆልሃል አትሞትም፤ ነገር ግን የተወለደህ ልጅ ፈጽሞ ይሞታል አለው። ከአርዮን ሚስት የተወለደው ልጅ የእግዚአብሔር ቃል በነቢዩ ናታን እንደመጣ እንዲሁ ሞተ /1ኛ ሳሙ. 12:13-16/። ጠቅለል

አድርገን ብንመለከት በሽታና ሞት የውድቀት ውጤቶች ናቸው፤ ማለት ነው /ሮሜ 5:12/።

1.3 እደጋ

በዓለማችን ውስጥ የተለያዩ አደጋዎች አሉ። ለብዙ ሰዎች እልቂትና አካለ ስንኩልነት ምክንያት የሆኑ የተፈጥሮና ሰው ሰራሽ አደጋዎች አሉ። በቃለ እግዚአብሔርም ውስጥ የተለያዩ አደጋዎች ተመዝግበዋል። ይሁን እንጂ አደጋ በየቀኑ ሳይታይ ስለማይውል ሁላችንም ስለ አደጋ እናውቃለን። ሰው በሥራ ላይ ሆኖ በመውደቅ፣ በመሥሪያ ማሽን መቆረጥ፣ በመኪና አደጋ፣ በአውሮፕላን አደጋ ፣ በጦርነት፣ በእሳት፣ በመድኃኒት እንዲሁም በብዙ ምክንያቶች አደጋ ሊደርስበት ይችላል። እንደዚህ በመሰለ አደጋዎች ብዙ ሰዎች ይሞታሉ። ሌሎችም ራሳቸውን መርዳት የማይችሉ አካለ ስንኩሎች ሆነው የሚቀሩ አሉ።

በአሜሪካ አገር በመኪና አደጋ ብቻ የሚሞቱ ሰዎች ቁጥር በአንድ ዓመት ውስጥ ከአርባ ሺህ በላይ እንደሚደርስ ይገመታል። ምናልባትም በብዙ መቶ ሺህ የሚገመቱ ደግሞ አካለ ስንኩሎች ሆነው የሚቀሩም አሉ። ይህ እንግዲህ በአንድ ዓይነት አደጋ ሲሆን በተለያዩ አደጋዎች የሚጎዱ ሰዎች ቁጥርም እጅግ ከፍተኛ ነው።

አደጋን ሰይጣን የሚያደርስበትም ጊዜ አለ። ለምሳሌ ለጌታ ኢየሱስ ባቀረበለት ሁለተኛ ፈተና ከመቅደስ ጫፍ ራሱን እንዲወረውር በማዘዝ የመቁሰል፣ የመሰበር፣ ብሎም የሞት አደጋ ለማድረስ ፈልጎ ነበር /ማቴ. 4:6-7/። ጌታ ግን ሁሉን አዋቂ በመሆኑ የተዘጋጀለትን አደጋ ላለማስተናገድ ወሰነና፤ በሰይጣን ላይ የቃሉን አደጋ ጥሎበት አፉን አስያዘው። ሰይጣን ለማንም

ቢሆን አይተኛምና በየዕለቱ አደጋ ለመጣል ስለሚያደባ፤ አማኞች በመለኮታዊ ጥበቃ ውስጥ መሰወር ያስፈልገናል። ስለዚህም ጥበቃ ማረጋገጫ የሚሰጠንን መዝሙር ዘጠና አንድን ማጥናት ጠቃሚ ነው።

➤ ማዕበል

የጌታ ደቀ መዛሙርት ከጌታ ጋር በታንኳ ሲጓዙ ማዕበሉ ታንኳይቱን እስኪደፍናት ድረስ በባሕር ታላቅ መናወጥ ሆነ እነርሱም በታላቅ ፍርሃት ስለተመቱ የእርዳታ ያለህ በማለት ጌታን ከእንቅልፉ ቀሰቀሱት። ጌታም ተነስቶ «... እናንተ እምነት የጐደላችሁ ስለምን ትፈራላችሁ አላቸው። ...ነፋሱንና ባሕሩን ገሰጸው ታላቅ ጸጥታም ሆነ» (ማቴ. 8:23-26)። በዚህ ድርጊቱ የሰይጣን ዓላማ በጌርጌሶን መቃበር ቤት ውስጥ የታቀደውን ታላቅ ፈውስ ለማስቀረት አስቦ ነው ተብሎ ይገመታል።

በሌላ ጊዜም ይህንኑ መሳይ አደጋ በደቀ መዛሙርት ላይ ለማድረስ አቅዶ ጌታ አክሽኖበታል /ማቴ. 14:24-27/። በቅድሚያም ተጠቂዎችን የሚመታው ፍርሃት በተባለው መሣሪያው ነው። አንድ ጊዜ ማስፈራት ከቻለ ደግሞ ግቡን ለመምታት ይጣደፋል። የማዕበሉ ጌታ ግን ለደቀ መዛሙርቱ ደርሶላቸው፤ አይዞላችሁ አትፍሩ፤ እኔ ነኝ አለና አዳናቸው። ሃሌ ሉያ!

በግል ሕይወቴም ላይ ሰይጣን ድንገተኛ የሆነ የአደጋ ማዕበል በመኪናዬ ላይ በመጣል እንዴት ሊያጠፋኝ እንደቃጣ ከዚህ በታች በሚቀርበው ታሪክ ላካፍላችሁ እወዳለሁ። ታሪኩንም የመቃብር ራእይ ብዬ ሰይሜዋለሁ።

➤ የመቃብር ራስደ

ጊዜው እንደ አውሮፓ ዘመን አቆጣጠር 1995 ዓ.ም. ነበር በአሜሪካ አገር ከቢሮዬ ወደ ቤቴ ስንዝ ትልቅ የመኪና አደጋ ገጠመኝ። ቀኑ በረዶ የጣለበትና ለመንዳትም ብርቱ ጥንቃቄ ማድረግ የሚያስፈልግበት ወቅት ነበር። እኔም በጥንቃቄ እየነዳሁ እየዘመርኩ ስንዝ፣ አንድ አደገኛ ባለ ሶስት ፎቅ ሰፊ መንገድ ላይ ስደርስ ከጎሳዬ በሌላ መኪና ተገጨሁ። ወዲያው የሆነውን ብዙ ሳላውቅ ሰይጣን የራሴን ሬሳ በተቆፈረ የመቃብር ጉድጓድ አጠገብ አሳየኝ።

መኪናዬ መንገድ ለቃ ሄዳ ከትልቅ ድልድይ ጋር ተላተመኝ እኔም «ኢየሱስ» ብዬ ጮኽኩኝ፤ እንደገና ተሽከረከረኝና ተላተመኝ፤ አሁንም በታላቅ ድምጽ «ኢየሱስ» ብዬ ጮኽኩኝ፤ ለሶስተኛ ጊዜ ዙሪ ስትጋጭ አሁንም «ኢየሱስ» ብዬ ጮኽኩኝ። መኪናዋ ከጥቅም ውጪ ስትሆን በእኔ ላይ ጭረት እንኳ አልደረሰብኝም። የራሴን ሬሳና የመቃብር ጉድጓድ ያሳየኝ ሰይጣን እፍረቱን ሲከናከብ፣ እኔ ደግሞ ከሰይጣን ወጥመድ በጌታ በኢየሱስ ክርስቶስ ስም አመለጥሁ። ጌታ ይመስገን!

እዚህ ላይ መግለጽ የምፈልገው አደጋን ሁሉ ሰይጣን ያመጣዋል ማለት ስህተት እንደሆነ ነው። ለምሳሌም ጥንቃቄ አለማድረግ፣ ጠጥቶ መንዳት፣ አደጋ ከሚያመጡ ሁኔታዎች አለመሸሸ፣ በጌታ ኢየሱስ ክርስቶስ ደም አለመሸፈን፣ የቃሉ እውቀት እጥረትና የመሳሰሉትም ለአደጋ ያጋልጣሉ።

1.4 ሱስና ልማዶች

ዓለማችን በተለያዩ ዓይነት የዕፅና የመጠጥ ሱስ የታሰሩ ሰዎች የሞሉባት ናት። በመጠጥ ሱስ ብቻ የተያዙ ሰዎች

የሚያባክኑት የገንዘብ መጠን በአሜሪካ አገር በአንድ ዓመት እስከ አስር ቢልዮን ዶላር እንደሚደርስ ይገመታል። በድራግ ሱስ ደግሞ የሚወጣው ወጪ እስከ ሰላሣ ቢልዮን ዶላር እንደሚደርስ ይገመታል። ይህ እንግዲህ የአንድ አገር ወጪ ሲሆን በመላው ዓለም በእነዚህ ሱስ አስያሻ ሁኔታዎች በብዙ ትሪልዮን ዶላር የሚገመት ገንዘብ ይባክናል ማለት ነው። ይህ ወጪ በልማት ላይ ቢውል ብዙ አገሮችን ከረሃብ፣ ከበሽታ፣ ከመሃይምነት ነጻ ማውጣት ይቻላል።

የእግዚአብሔር ቃል አማኞች የእግዚአብሔር መቅደስና የመንፈሱም ማደሪያዎች መሆናችንን ይናገራል /1ኛ ቆሮ. 3:16/። ከዚያው በማስከተል መቅደሱን የሚያፈርስ ሰው ጌታ እንደሚያፈርሰው ያስጠነቅቃል። ይህን መቅደስ ከኃጢአት ሌላ በምን እናፈርስዋለን ብላችሁ ታስባላችሁ? እስቲ ጥቂት መልሶችን ከዚህ ቀጥቶ ልጥቀስላችሁ።

1) መጠጥ

መጠጥ ጉጂ ስለመሆኑ የሕክምና ባለሟሎች በስፋት ያስተምራሉ። አዘወትረው የሚጠጡ ሰዎች በጉበት በሽታ /Cirrhosis/ የሚጠቁ ሲሆን ቆይቶም ወደ ካንሰርነት እንደሚለወጥ ይታመናል። የመጠጣት ፍላጎታቸው እንዳይነካ የሚሹ ሰዎች መጽሐፍ ቅዱስ አትጠጡ አይልም እያሉ ይከራከራሉ። መጽሐፉን በደንብ የማያውቁ፣ የሚለውን ሳይሆን የማይለውን እየተረዱ፣ አልተጻፈም ማለት የሁልጊዜ ምክንያታቸው ነው።

እስቲ እኔም በግሌ የተረዳሁትን በቃሉም ላይ የተጻፈውን ልጥቀስላችሁ። በምሳሌ 23:29 ላይ «ዋይታ ለማን ነው? ያለ

ምክንያት መቁሰል ለማን ነው? የዓይን ቅላት ለማን ነው? የወይን ጠጅ በመጠጣት ለሚዘገዩ አይደለምን?» ይላል። አልኮል የመጠጣትን አደገኛነት ከዚህ በላይ የሚናገር ምን ጥቅስ እናገኛለን? ዝቅ ብሎ በቁጥር 31-32 ድረስ ደግሞ፤ «ወደ ወይን ጠጅ አትመልከት በቀላ ጊዜ መልኩም በብርሌ ባንጸባረቀ ጊዜ እየጣፈጠም በገባ ጊዜ በኋላ እንደ እባብ ይነድፋል፤ እንደ እፋኝትም መርዙን ያፈሰሳል» ይላል።

አልኮልነት ያላቸውን መጠጦች መጠጣት በኩላሊት፣ ጉበት፣ ልብ፣ አእምሮ፣ ነርቭ ላይ ከፍተኛ ጉዳት ከማድረሱም በላይ፣ ሞትን የሚያስከትሉ ጠንቆችንም ማምጣቱ፣ በሕክምና ባለሟሎች የተረጋገጠ ነው። ስለሆነም ራስን ከበሽታ ለመከላከል አልኮልነት ያላቸውን መጠጦች መተው ከፍተኛ አስተዋይነት ነው።

2) ሲጋራ

አንድ ሰባኪ ሲያስተምር እግዚአብሔር ሲጋራ እንድናጨስ ቢፈልግ ኖሮ የጭስ ማውጫ ጭንቅላታችን ላይ ያበጅልን ነበር ሲል ተናገረ። የሚያጨሱ ሰዎች በመጽሐፍ ቅዱስ ውስጥ አታጭስ የሚል ጥቅስ የለም እያሉ ይከራከራሉ። በመጽሐፍ ቅዱስ ውስጥ ሲጋራ የሚለው ቃል አለመጻፉ እርግጥ ነው። ሕክምና ማጨስ የሳንባ ካንሰር ያመጣል ብሎ ሲጋራን ሲኮንነው እግዚአብሔር ይደግፈዋል ብለን ለምን እናስባለን? በጌታ መቅደስ ውስጥ የምናስገባውን መምረጥ አለብን አለበለዚያ በጣም ውድ የሆነ ዋጋ እንከፍላለን። ሲጋራ ማጨስ የሳንባና የጉሮሮ ካንሰር ያመጣል! ካንሰር ደግሞ ይገድላል፤ ስለዚህ መቆጠብና በሕይወት መኖር ይመረጣል።

3) ሱስ የሚያስይዙ እጾች

በጥቁር ገበያ ንግድ ውስጥ አያሌ ሰዎች የበለጸጉበት ብዙዎች ደግሞ የደኸዩበት የእጽ ገበያ ነው። ይህ እንደ ሲጋራ የሚጨስ በኪኒን መልክ የሚዋጥ ወይም በመርፌ የሚወጉት ሆኖ ይቀርባል። ውድነቱ እንደየደረጃው የሚለያይ ሲሆን በጤናም ላይ ሆነ በኃብት ላይ ከፍተኛ ኪሣራ ያስከትላል። በዚህ ሱስ የተጠመዱ ግለሰቦች ካሉበት የሕይወት ጨለማ ለመሸሸግ የጥቂት ሰዓት እረፍት ማግኛ የሚያደርጉት የሱስ እጾችን ነው። እነዚህም እጾች ጥቂቶቹ ሃሺሽ፣ ማሪዋና፣ ኤል. ኤስ. ዲ. የመሳሰሉት ይገኙ ብቸዋል። ብዙ የተማሩ፣ ባለጸጉች የነበሩ፣ ጤና የነበራቸው፣ ቤተሰብ የነበራቸውና ክብር የነበራቸው፣ የእጽ ቁራኛዎች በመሆናቸው ያላቸው ሁሉ ጠፍቶ በረንዳ አዳሪዎችና የአእምሮ በሽተኞች ሆነው ቀርተዋል።

እንዲህ ባለው ሱስ የተጠመዱ ሰዎች በጋራ የሚኖሩበት የማሕበራዊ ኑሮ ሥልት አላቸው። ከዚህም የተነሳ እጹን ለመውሰድ አንድ ስሪንጅና መርፌ ብዙ ሰዎች በመጠቀም የኤድስን በሽታ ያስተላልፋሉ። በዓለማችን ውስጥ ዛሬ ካሉት 50 ሚሊዮን የኤች አይ ቪ ተሸካሚዎች መካከል ከፍተኛውን ቁጥር የሚይዙ በዚህ መንገድ በሽታው የተላለፈባቸው ናቸው።

በመጽሐፍ ቅዱስ ውስጥ ድራግ አትውሰድ ተብሎ ባይጻፍም እንዲህ የሚያዋርድ፣ የሚያደኸይ፣ ልጆችን ያለወላጅ የሚያስቀር፣ በሽተኛ የሚያደርግና የሚገድል ሱስ አስያዥ እጽ መወሰድ የለበትም። በውጤቱ ገዳይ የሆነ ይኸው ችግር ሰው በፈቃዱ ካልተወው በቀር በአደገኛነቱ የተመሰከረለትና መንግሥታትም የሚዋጉት ከፍተኛ የሰው ልጅ ጠላት ነው።

የእግዚአብሔር ቃል «ወይስ ስጋችሁ ከእግዚአብሔር የተቀበላችሁት በእናንተ የሚኖረው የመንፈስ ቅዱስ ቤተ መቅደስ እንደሆነ አታውቁምን? በዋጋ ተገዝታችኋልና ለራሳችሁ አይደላችሁም ስለዚህ በሥጋችሁ እግዚአብሔርን አክብሩ» ይላል (1ኛ ቆሮ. 6:19-20)።

4) የወሲብ ፊልሞች ማየት

ይህ በዓለም ውስጥ ብዙ ቢልዮን ዶላር የሚያንቀሳቅስ ኢንዱስትሪዎች ያሉት የወሲብ ፊልም ምርት ለብዙ ሰዎች አእምሮ መበላሸት፣ ለትዳር መፍረስ፣ ለልጆች ያለ ወላጅ መቅረትና ለብዙ ገንዘብ ክስረት ምክንያት ሆኗል። በዚህ ከሰው ባሕርይ ውጪ በሆነ ልማድ የተለከፉ ሰዎች እውነተኛ የትዳርን ጣዕም መለማመድ የሚያቅታቸው የአእምሮ ደካሞች ናቸው። የእግዚአብሔር ቃል «ከዘመት ሽሹ። ሰው የሚያደርገው ኃጢአት ሁሉ ከሥጋ ውጪ ነው ዝሙትን የሚሠራ ግን በገዛ ሥጋው ላይ ኃጢአትን ይሠራል» ይላል (1ኛ ቆሮ. 6:18)። እንደገናም «እንግዲህ በምድር ያሉትን ብልቶቻችሁን ግደሉ፤ እነዚህም ዝሙትና ርኩሰት፣ ፍትወትም ክፉ ምኞችም ጣኦትንም ማምለክ የሆነ መጉምጀት ነው» ይላል (ቆላ. 3:5)።

እንዲህ ያለው ልምምድ ብዙ ሕጻናትን ዝሙት አዳሪ ከማድረጉም ሌላ፣ ለዝሙት ባርነት የሚሸጡ ሕጻናትና ሴቶች ቁጥር በብዙ ሚሊዮን እየጨመረ የሚሄድ ዓለም አቀፍ ችግር እንዲሆን አድርጓል። የእግዚአብሔር ቃል እንዲህ ባለ ፍትወት ቀስቃሽ ሁኔታዎቹ የታሰሩትን «እንደ ሥጋ ፈቃድ ብትኖሩ ትሞቱ ዘንድ አላችሁና» ይላል (ሮሜ 8:13)። ይህ ከፍተኛ ህክምና የሚያስፈልገው የአእምሮ በሽታ ነው። ሆኖም ይህን ልማድ ጌታ ካልነቀለው በስተቀር ማንም ሊረዳ አይችልም።

1.5 የሰውነትን ጤና እስመጠበቅ

የሰውነትን ጤና መጠበቅ ከበሽታ እንድንከላከል ይረዳል። እነዚህም ወደ አካላችን ውስጥ የሚገቡ ምግቦችን በንጽሕና ማዘጋጀት፣ የበሰለ ምግብ መመገብ፣ የአካባቢ ንጽሕናን መጠበቅ፣ ንጽህናው በጤና ኃላፊዎች የተረጋገጠ ውኃ መጠጣት፣ ተመጣጣኝ ምግብ መመገብ፣ ጉጂ የሆኑ ምግቦችንና መጠጦችን ማስወገድና፣ በሽታን ለመከላከል የሚያስችል የጤና ባለሞያዎች የሚሰጡትን ትምህርታዊ ምክር መከታተል፣ በጣም ጠቃሚ ይሆናል። ከዚህ ጋር አያይዞ ስፖርት በተለይም የእግር ጉዞ ለብዙ ብልቶቻችን መሥራት ጠቃሚ ነው።

እነዚህም ሌላ የበሽታ ተባይ ተሸካሚዎችን ማለትም ዝንብ፣ አይጥ፣ ሞስኪቶዎችና ተባዮችን መቆጣጠር በሽታን ለመከላከል ይረዳል። ከጋብቻ ውጪ ከሚፈጸም የወሲብ ግንኙነት፣ ሁለቱም ጾታዎች ቢታቀቡ የዓባለ ዘርዕ በሽታዎችን ለመከላከል ይችላሉ። ይህ ተፈጥሮአዊ መከላከያ መቶ በመቶ የሚሠራ ሲሆን፣ በሰው ሰራሽ መከላከያ ላይ መተማመን ፍቱንነቱ እጅግ አነስተኛ ነው።

እብው ሲተርቱ «ታሞ ከመማቀቅ አስቀድሞ መጠንቀቅ» ይላሉ። አባባሉ እውነተኛነት ያለው ነው። ማንኛውም ሰው አካሉን፣ የሚለብሰውን ልብስና አካባቢውን በንጽሕና ቢጠብቅ፣ የመታመምን ችግር በብዙ ሊቀንስ ይችላል። እንደገናም እኛ የጌታ መንፈስ መኖሪያዎች ስለሆንን፣ መቅደሱን በበሽታ፣ በውጋት፣ በጋዘንና በትካዜ እንዲመታ መፍቀድ የለብንም። ስለሆነም በንጽሕና መኖርን መምረጥ ለጤናችንም ሆነ ለምስክርነታችን ጠቃሚ ነው።

1.6 ሕስፈሳጊ ሆኖ ሲገኝ በእግዚአብሔር

ይህ ነጥብ በመለኮታዊ ፈውስ አስተማሪዎችና ደራሲያን መካከል አወዛጋቢ ነው። ይሁን እንጂ ቃለ እግዚአብሔርን በጥንቃቄ ስናጠና በተለያዩ ምክንያት እግዚአብሔር አልታዘዝ ከሚሉ ተከታዮቹ ላይ ጥበቃውን እንደሚያነሳ እንገነዘባለን። እርሱ ጥበቃውን ሲያነሳ በቀጥታ ለበሽታ ብሎም ለሞት መዳረግ አለ ማለት ነው። ትእዛዛቱን በማይጠብቁ ግለሰቦች ላይ እግዚአብሔር የሚያደርገውን ሲጠቅስ እንደዚህ ይላል።

እኔም እንዲህ አደርግባችኋለሁ፣ ፍርሃትን፣ ክላትንም፣ ዓይናችሁንም የሚያፈዝዝ፣ ሰውነታችሁንም የሚያማስን፣ ትኩሳት አወርድባችኋለሁ፣ ዘራችሁንም በከንቱ ትዘራላችሁ ጠላቶቻችሁ ይበሉታልና። ፊቴንም አከብድባችኋለሁ፣ በጠላቶቻችሁ ፊት ትወድቃላችሁ የሚጠፏችሁም ይገዟችኋል። ማንም ሳያሳድዳችሁ ትሸሻላችሁ ይላል (ዘሌ. 26:16-17)

እግዚአብሔር ከሕዝቡ ጋር ሲገኝ እስራኤላውያን ከጦርነት፣ ከአደጋና ከሌሎችም ችግሮች ጥበቃ ያገኙ ነበር። ለዚህ ነው «ያህዌ ሻማ» እግዚአብሔር በዚያ አለ የሚሉት። እግዚአብሔርን ሲበድሉና ወደ ጣኦታት ሲመለሱ፣ መገኘቱን አስቀርቶባቸው ለፍርድ፣ ለበሽታና ሞት ሲዳረጉ ከዚህ በታች መመልከት ይቻላል። ከዚሁ ጋር በማያያዝ በኤሎሂም ላይ የማያምኑ ኅብረተሰቦችና ግለሰቦችም እግዚአብሔር ባመጣው የበሽታ መቅሰፍት እንደተመቱ አሳያለሁ።

- 📖 የሰዶም ኃጢአተኞች ሎጥን ለማዳን የመጡ መላእክትን በሰዶም ኃጢአት ሲበክሉ በታገሉ ጊዜ እግዚአብሔር ዓይኖቻቸውን አሳወረ /ዘፍ. 9:11/::
- 📖 አቤሜሌክና ቤተሰቦቹ የአብርሃምን ሚስት በመውሰዳቸው እግዚአብሔር በበሽታ መታቸው /ዘፍ. 20:17-18/::
- 📖 በፈርኦን ቤት የመጡ መቅሰፍቶች ሁሉ እግዚአብሔር ያመጣቸው ናቸው /ዘጸ. 9:8-11፤ 23-35/::
- 📖 የጌታን እራት ባለመለየት የወሰዱ ተቀጥተዋል /1ኛቆሮ. 11:27-30/:: እንዲያውም ቃሉ ከዓለም ጋር እንዳንኮነን እንጠንቀቅ ይላል /1ኛቆሮ. 11:31-32/::
- 📖 እግዚአብሔር በቀባቸው ላይ መነሳትና ማጉረምረም በበሽታ ቅጣት አስመትቷል /ዘኁ. 12:10/::
- 📖 እስራኤላውያን ሲበድሉ እግዚአብሔር በተናዳፊ እባቦች ቀሰፋቸው /ዘኁ.21:8-9/::
- 📖 በሙሴ አስተዳደር ላይ ያመጹ እስራኤላውያን በመቅሰፍት ወደቁ /ዘኁ. 6:46-50/::
- 📖 እግዚአብሔር ዳዊትን ሊያደርግበት ካሰበው ሶስት ነገሮች መካከል አንዱን ምረጥ ብሎ፤ ምርጫ አቀረበለት:: ዳዊትም ቸነፈርን በመምረጥ በእግዚአብሔር እጅ መውደቅ እንደሚሻል አስተዋለ:: ቸነፈሩም በእግዚአብሔር መልአክ አማካኝነት ተካሄደ /2ኛክሮ. 24:10-17/::
- 📖 ንጉሥ ኢዮራም ወደጣኦት አምልኮ ስለተመለሰ እግዚአብሔር በማይፈወስ ደዌ ቀሰፈው ብሎም ሞተ /2ክሮ. 21:18-19/::
- 📖 ሐናንንያና ሰጺራ መንፈስ ቅዱስን ስላታለሉ ሞቱ /ሐዋ. 5:1-11/::

ከላይ በተጠቀሱት ነጥቦች እንደተስተዋለው እግዚአብሔር አመጽን ስለሚጠላ ሕዝብ ሲበድል፤ ተመጣጣኝ ወይም የከፋ

ቅጣት በሰዎች ላይ እንደሚያመጣ ነው። ባለንበትም ዘመን ቢሆን፤ ጎብረተሰቦች እግዚአብሔርን በቤታችን፤ በትምህርት ቤታችን፤ በምድራችን፤ በሕይወታችን፤ በትዳራችን ውስጥ አንፈልገውም ይላሉ። እንዲህ ያሉትን ጎብረተሰቦችና ግለሰቦች ጥበቃውን ከላያቸው ያነሳል። ከዚህም የተነሳ በተፈጠረ አደጋዎች፤ በበሽታ፤ በጦርነት፤ በሥረዓተ አልበኝነት፤ በፍርሃትና በመሳሰሉት ችግሮች ይመታቸዋል። ለዚህ ነው ዛሬ ዓለማችን እጅግ በሚያስፈራ ቀውስ ውስጥ የወደቀችው።

በሌላም በኩል አማኞች ሆነው በማጉረምረምና በቅድስና ጉድለት የሚኖሩ አይታጡም። እንደዚህ ያሉ ግለሰቦች መንፈሳዊ ደስታቸው ይገፈፍና፤ ያለ እርካታ በምሬት ሕይወት፤ በትችት፤ በጥላቻና በይቅርታ ዐልባነት ይኖራሉ። ይህ ሁኔታቸው የጨንራ በሽታ፤ የአእምሮ ህመም፤ ራስን የመጥላት፤ የዝቅተኝነት ስሜት፤ የመሳሰሉትንም ጠንቆች ያስከትልባቸዋል። እነዚህ የጤና ቀውሶች የጌታን ጥበቃ ከማጣት የተነሳ የሚከሰቱ ናቸው።

በእርጅና ምክንያት የሚደክሙና በደንብ የማይሠሩ የአካል ክፍሎች ይኖራሉ። ችግሮቹ በእርጅና ምክንያት ይምጡ እንጂ፤ ሰዎቹ በዚህ ሁኔታ እንዲኖሩ የፈቀደው እግዚአብሔር መሆኑን እውን ነው። ለዚህም ጥሩ ምሳሌዎች የሚሆኑን ዓይኖቻቸው የፈዘዙባቸው ይስሐቅና ያዕቆብ ናቸው /ዘፍ. 27:1፤ 48:10/። እንዲሁም ቤርኬሊም አርጅቶና ሽምግሎም እንደነበረ እናነባለን /2ኛ ሳሙ. 19:32/።

አምላካችን ምሕረትን የተሞላና ለልጆቹም ከፍተኛ ፍቅር ያለው መሆኑ የማይካድ ነው። ይሁን እንጂ እግዚአብሔር ፍቅር ስለሆነ በሽታ ብሎም ሞት አያመጣብኝም ማለት የቃሉ ድጋፍ የሌለው አባባል ነው። በወደቀ ዓለም ውስጥ ተቀምጦ በሽታም

ሆነ ሞት አይነካኝም ማለት፤ ሚዛን ያልጠበቀ ትምህርት ነው። በጌታ ላይ ያመጹና ከጥበቃው ክልል የወጡ ለበሽታ ብሎም ለሞት እንደሚዳረጉ አሳይቻለሁ።

በዚህ ምእራፍ ውስጥ በሽታ የሚመጣቸውን ምክንያቶች በአጭሩ ተመልክተናል። ብዙ ጊዜ ሰዎች እግዚአብሔር ለምን በሽታንና ሞትን አመጣብን? እያሉ ይጠይቃሉ። በምእራፉ ውስጥ እንደተገለጸው፤ ሰው ለፈጸመው ድርጊት ዋጋ ይከፍላል። ለዚህ ነው የፈጣሪውን ትእዛዝ ሲተላለፍ፤ የሰው ልጅ እጅግ በጣም ውድ የሆነ ዋጋ የሚከፍለው። እግዚአብሔር ግን የወደቀውን የሰው ልጅ ለማዳን በሰጠው ኪዳን መሠረት፤ ለድኅነቱና ለፈውሱ የሚሆን መንግድ አዘጋጅቱአል። ይህም በሚቀጥለው መእራፍ ውስጥ ይተነተናል።

ምእራፍ ሁለት

ፈውስ የልጆች እንጀራ ነው

ይህን ሃሳብ ያዘለ ታሪክ በማርቆስ 7:25-30 ባለው ክፍል ውስጥ ተመዝግቦ ይገኛል። በንባቡ ውስጥ የተጠቀሰችው ሴት ግሪካዊት ስትሆን፤ በትውልዷ ደግሞ የሲሮፊኒቃዊት ሰው ነበረች። የእስራኤላዊነት ደም ባይኖራትም እንኳ፤ ለገጠማት ጽኑ ችግር የሄደችው ወደ እስራኤል መሲህ ነበር። ሴቲቱ እንደገለጸችው ልጅዋን ክፉ መንፈስ አድሮባት ብዙ ትሰቃይ ነበር። ከዚህ የተነሳ ነበር እንዲፈውስላት የጌታ ኢየሱስ ክርስቶስን እርዳታ የጠየቀችው።

በአሉታ መልሱ ጌታ «የልጆችን እንጀራ ይዞ ለቡችሎች መጣል አይገባም» አላት። ሴቲቱም ራስዋን የጌቶቻቸውን ፍርፋሪ ከሚበሉ ቡችሎች ጋር በማመሳሰል ዝቅ ብላ፤ ምሳሌትን ለምና በእምነትዋ ጌታን አስደነቀችው። አዎንታዊ ምላሽ በመስጠትም «ሂጂ ጋኔኑ ከልጅሽ ወጥቷል» አላት (ቁጥር 29)። የተነገረላትን የፈውስ ቃል አምና ወደ ቤትዋ ስትመለስ፤ ጋኔኑ ወጥቶ ልጅዋም በአልጋ ላይ ተኝታ አገኘችት።

ወገኖቹ እኛም በጌታ ላይ ባለን እምነት ምክንያት፤ የእግዚአብሔር ልጆች መሆናችንን ቃሉ ያረጋግጥልናል /ዮሐ. 1:12/። የእግዚአብሔር ልጆች ስለመሆናችን ደግሞ መንፈስ ቅዱስ ምስክርነት ይሰጥልናል /ሮሜ 8:16/።

ስለሆነም የመፈወስ መብታችን የተጠበቀ ነው ማለት ነው። ልጆች አባታቸውን መውረስ የሕብረተ ሰብ ሕግ እንደሆነ ሁሉ፤ እኛም የአባታችን እግዚአብሔር የሆነውን መልካም ነገር ሁሉ እንወርሳለን /ሮሜ 8:17/። በእርሱ ዘንድ በሽታ ስለሌለ ከአምላካችን ጤንነትን እንወርሳለን ማለት ነው። ለነፍሳችንና ለሥጋችን ጌታ ዋጋ ስለከፈለልን፤ ብንታመም በመገረፉ ቁስል ነጻ ለመውጣት ማረጋገጫ አለን። ሃሌ ሉያ!

መለኮታዊ ፈውስ እግዚአብሔር ከደኅንነት ጋር ያደለን በረከት በመሆኑ፤ በቀራንዮ መስቀል ላይ በተከፈለልን ዋጋ ከኃጢአትና ከበሽታ እንፈወሳለን። ለዚህ ነው ፈውስ የልጆች እንጀራ የሆነው። እንጀራን ሁልጊዜ እንደምንሻ ሁሉ፤ በዚህ ህመም በሰፈነበት ዓለም ውስጥ ሆነን፤ ለሚደርስብን የጤና ችግር መለኮታዊ ፈውስ እንጀራ ሆኖ ቀርቦልናልና፤ በእምነት መብላት አለብን። ሃሌ ሉያ!

2.1 የተደነገገ መለኮታዊ ኪዳን

በመጽሐፍ ቅዱስ ውስጥ እግዚአብሔር ከሰው ጋር ብዙ ኪዳን ገብቷል። ኪዳን ማለትም የማይለወጥ የተሰጠ ተስፋ ማለት ነው። ኪዳን ፈጽሞ የማይሻር መሆኑን ሐዋርያው ጳውሎስ ሲገልጽ እንዲህ ይላል፤ «ወንድሞች ሆይ እንደ ሰው ልማድ እላለሁ። የሰው ሰንኳ ቢሆን እርግጠኛውን ኪዳን ማንም አይንቅም ወይም አይጨምርበትም» (ገላ. 3:15)። እንግዲህ ኪዳን ማለት የማይጨመርበትና የማይሻር ውል ማለት ነው። እግዚአብሔር ከሰጠው ኪዳን በስተኋላ ስለሚቆም የፈውስ ኪዳን አይሻርም አይለወጥም።

ኪዳን መከበር አለበት። አለበለዚያ ግን እርግማንን ያስከትላል። እግዚአብሔር ለሙሴ የሰጠውን ኪዳን ብንመለከት፤ የእስራኤልን ሕብረተሰብ የመራ፤ ያወረሰና ከአምላኩ ጋር ያጣበቀ መሆኑን እንመለከታለን። በጠቅላላው የሙሴ ሕግ ኪዳን ተብሎ ይጠራል። አምላክ የሰጠውን ኪዳን በዘጸአት 34:28 ላይ ማየት ይቻላል። «በዚያም አርባ ቀንና አርባ ሌሊት ከእግዚአብሔር ጋር ነበረ፤ እንጆራም አልበላም፤ ውኃም አልጠጣም በጽላቶቹም አሥሩን የቃል ኪዳን ቃሎች ጻፈ»። እግዚአብሔር ከሰው ጋር የገባውን ኪዳን በእጁ ጽፎ ሰጠው። ያም ኪዳን በጦርነት ድል፤ በረሃብ ጊዜ ጥጋብ፤ በምድረበዳ ውኃ፤ ጥበቃና ምሪት ብሎም የተስፋይቱን ምድር መውረስ አስቻላቸው። ያ ኪዳን ለእስራኤላውያን ልጆችና ለዘር ዘራቸው ተላለፈ።

እግዚአብሔር ኪዳን ሲሰጥ ሰው ደግሞ የተቀበለውን ኪዳን መጠበቅ አለበት። የተሰጠውን ኪዳን አክብሮ ካልያዘና የራሱ ካላደረገው ምንም አይጠቅመውም። እንዲያውም ኪዳንን አለማክበርና አለመጠበቅ እርግማንን እንደሚያስከትል የእግዚአብሔር ቃል ያረጋግጣል /ኤር. 11:2-3/።

እግዚአብሔር የፈውስን ኪዳን ለሕዝቡ ሰጥቷል። ጌታ የሰጠውን ኪዳን የሚጠብቅ ስለመሆኑ ኢሳይያስ እንዲህ ሲል ይነግረናል። «ተራሮች ይፈልሳሉ ኮረብቶችም ይወገዳሉ፤ ቸርነቴ ግን ከአንቺ ዘንድ አይፈልስም፤ የሰላሜም ቃል ኪዳን አይወገድም ይላል መሃሪሽ እግዚአብሔር» (ኢሳ. 54:10)። አምላካችን የፈውስ ኪዳንን የሰጠው ለመፈጸም እንጂ፤ በወረቀት ላይ ሰፍሮ ለታይታ እንዲቀመጥ አይደለም። የፈውሳችንም መሠረት ከአዲስ

ኪዳን ደም ጋር ጽኑ የሆነ ግንኙነት አለው። ይህንንም በሚቀጥሉት ክፍሎች ውስጥ በስፋት እንመለከታለን።

የመጀመሪያውና ከፍተኛው ኪዳን የተደነገገው በኤደን ገነት ውስጥ ከሰው ልጅ ወድቀት በኋላ ነበር። ያም ኪዳን የሴቲቱ ዘር ጌታ ኢየሱስ ክርስቶስ ሰውን ለመዋጀት አሳቹን እባብ መቀጥቀጡና ማሸነፉ ነው /ዘፍ. 3:15/። ይህም የመለኮት በረከት ሆኖ ለአንድ ትውልድ ወይም ሕዝብ ብቻ ሳይሆን፤ አሕዛብ ሁሉ የሚባረኩበት ለአብርሃም የተሰጠ የበረከት ኪዳን ነው /ዘፍ. 12:3/። በዚያ ኪዳን ውስጥ ፈውሳችን ደኅንነታችን እንዲሁም ሌሎች ሥጋዊና መንፈሳዊ በረከቶች ተካተዋል።

ወደፊት ሊገለጥ ስላለው አዲስ ኪዳን የተለየዩ ነቢያቶች ተንብየው አልፈዋል። በተለይም ነቢዩ ዳንኤል ያን ኪዳን ስለሚፈጽመው መሲህ ትክክለኛውን የመገለጡን ጊዜ ጭምር ጠቁሟል /ዳን. 9:24-27/። ታዲያ ያን መለከታዊ ኪዳን ያሟላ ጌታችን ኢየሱስ ክርስቶስ እንደሆነ ሉቃስ በስፋት ይገልጽልናል /ሉቃ. 1:68-79/። በዚህ መሠረት ጌታ ኢየሱስ ክርስቶስ የአዲስ ኪዳን መካከለኛ በመሆን የራሱን ደም በመርጨት ተቤገሮን /ዕብ. 9:11-23/።

ከዚህ ታላቅ የደኅንነት ኪዳን ጋር አብሮ የተሰጠን የፈውስ ኪዳን አንደሆነ በብዙ ማስረጃዎች የተደገፈ ማረጋገጫ ማቅረብ ይቻላል። መጽሐፍ ቅዱስ በሙሉ የኪዳን መጽሐፍ ነው። እስቲ በቅደም ተከተል የተደነገገልንን የፈውስ ኪዳኖች እንመልከት።



«እኔ ፈዋሽህ እግዚአብሔር ነኝ» //ዘጸ. 15:26/

- 📖 «በሽታን ከመካከልህ አርቃለሁ» /ዘጸ. 23:25/
- 📖 «ክፉውን የግብጽ በሽታ አላደርሱብህም» /ዘዳ. 7:15/
- 📖 «ደዌህንም ሁሉ የሚፈውስ» /መዝ. 103:3/
- 📖 «በመገረፉ ቁስል ተፈወሳችሁ» /ኢሳ. 53:4/
- 📖 «የእምነት ጸሎት ድውዩን ያድናል» /ያዕ. 5:13-15/

እነዚህ ኪዳኖች ለአማኞች ሁሉ የተሰጡ ሲሆኑ ፈውስን መብታችን ያደርጉልናል። ኤሎሂም ለሰዎች የሰጠውን ኪዳን ጨርሶ አይረሳም። ይህንንም የሚያረጋግጥ ሁለት ሥፍራ ላይ የጌታን ቃል እንመልከት።

- «አምላክህ እግዚአብሔር መሐሪ አምላክ ነውና። አይተውህም፣ አያጠፋህምም፣ ለአባቶችህም የማለላቸውን ቃል ኪዳኑን አይረሳም» (ዘዳ. 4:31)።
- «ከቀድሞ ዘመን ጀምረህ ለአባቶቻችን የማልሀላቸውን እውነት፣ ለያዕቆብ ምህረትህንም ለአብርሃም ታደርጋለህ» (ሚክ. 7:20)።

በእነዚህ ጥቅሶች መሠረት ኪዳን መሃላ ሲሆን፣ እግዚአብሔር ደግሞ የማለበትን ነገር ይፈጽመዋል። ለእኛ ም የማለልን ከበሽታ ሊፈውስን ስለሆነ፣ እንደ ፈቃዱ ከማናቸውም በሽታ ነጻ ያደርገናል።

2.2 የሚወረስ መሰኮታዊ በረከት

በሽታ እርግማን እንጂ በረከት አይደለም። በመጀመሪያው ምእራፍ ላይ እንደተገለጸው ኃጢአት

የእግዚአብሔርን ሕግ መተላለፍ ስለሆነ፤ ሰው በሰይጣን ተታሎ ወደቀ። ከዚያም በኋላ ሰው የነበረውን ክብር አጥቶ፤ ከገነት ተባረረና፤ በብዙ ውርደት ወጣ። በዚህም መሠረት፤ በሰው ላይ ሞት የተደነገገው በውድቀት እለት ነበር ማለት ነው። ሰው የዘራውን ያንኑ ያጭዳልና፤ በመተላለፉ ምክንያት ከተበየነበት ፍርድ ሰው ማምለጥ አልቻለም። ውድቀት በሰው ልጅ ላይ ያስከተለውን ጠንቆች ብናጤን ድካም፤ በሽታ፤ መከራ፤ ኃዘን፤ ጥላቻ፤ ሞት፤ ቂም፤ እጦት የመሳሰሉትን ያካትታል።

የሰው ልጅ በጥቂት ደቂቃዎች ስህተት ምክንያት የዘላለም እርግማን ወደቀበት። ለዚህ ነው በሽታ እርግማን እንጂ በረከት አይደለም ያልሁት። ከውድቀት በፊት ያልነበሩ ክፉ ነገሮች ሁሉ እርግማን ናቸው። ይህንንም ለመገንዘብ በኢዮብ ላይ ሰይጣን ስላመጣበት መከራ ብንመለከት እንዲህ ይላል። «ሰይጣንም ከእግዚአብሔር ፊት ወጣ፤ ኢዮብንም ከእግሩ ጫማ ጀምሮ እስከ አናቱ ድረስ በክፉ ቁስል መታው» ይላል (ኢዮ. 2:7)።

ሰይጣን ወደ ሰዎች አንድ ጊዜ እንኳን በረከት ይዞ መጥቶ አያውቅም። ለዚህም ነው በሰላምና በጤና የሚኖረውን ኢዮብን በበሽታ እርግማን የመታው። ስለሆነም በሽታ እርግማን ሲሆን ፈውስ ደግሞ ጌታ የሰጠን በረከት ነው። ሰይጣን ያበላሸውን እግዚአብሔር በበረከት ሊተካው ለኢዮብ ታላቅ መለኮታዊ ጉብኝት አደረገለት። የተወሰዱበትም ሁሉ እጥፍ እየሆኑ ተመለሱለት /ኢዮ 42:10/። ከተመለሱለትም በረከቶች መካከል ጤንነቱም ጭምር ለመሆኑ አጠያያቂ አይደለም። ምክንያቱም ከበረከቱ

በኋላ ኢዮብ 140 ዓመት ኖረ፤ የልጅ ልጆችንም እስከ አራት ትውልድ ድረስ አየ ስለሚል ነው።

ሰይጣን የማረከውን ጤንነታችንን፤ እኛም በክርስቶስ ኢየሱስ ስም መልሰን እንወስዳለን። ጌታ ኢየሱስ ክርስቶስ ወደዚህ ዓለም የመጣው ከእርግማን ሁሉ ሊዋጀን ነው። ሃሌሉያ! የጌታ መገለጥ ዋና ዓላማም፤ በእግዚአብሔር መንፈስ ተቀብቶ ከኃጢአት፤ ከበሽታ፤ ከምርኮ፤ ከእስራት ነጻ ሊያወጣን ነው /ኢ.ሳ. 61:1-3/። በጌታ ኢየሱስ ክርስቶስ አንደበት በሽታ እስራት እንደሆነ ተነግሯል /ሉቃስ 13:16/። ያቺ ሴት ምርኮዋን /ጤናዋን/ ያገኘችው የአብርሃም ልጅ በመሆንዋ ነው። ልጅ ስለሆነችም የተሰጠው የፈውስ ኪዳን ወራሽ ለመሆን በቃች። እኛም የአብርሃም ኪዳን ወራሾች ስለሆንን መለኮታዊ ፈውስ የምንወርሰው በረከት ነው።

የሴቲቱ ዘር ሆኖ ጌታ ኢየሱስ ክርስቶስ በመምጣቱ እስራት ተበጠሰ፤ እውሮች አዩ፤ የተማረኩት፤ ነጻነትን አገኙ። አንካሶች ዘለሉ /ኢ.ሳ. 61:1-3/። ይህ ሕያው የሆነ ኪዳን ለእኛም በረከት ሆኖልን ልንወርሰውና ለልጆቻችንም ልናወርሰው በቃን። ሃሌሉያ! በእርግጥም ፈውስ መለኮታዊ በረከት ነው። በሕክምና ዓለም ውስጥ ከአንድ በሽታ ለመዳን የሚከሰረው ገንዘብ ንብረትን አሽጦ ድኃ ያደርጋል። ኤሎሂም በኢየሱስ ክርስቶስ ያወረሰን የፈውስ በረከት ግን፤ ያለምንም ክፍያ ከጤና ወደ ጤና ከብልጽግና ወደ ብልጽግና ያሽጋግረናል። ሃሌ ሌያ!

እስራኤላውያን የያህዌን ሕግ ካልታዘዙ በርካታ እርግማኖች እንደሚደርስባቸው በቅድሚያ ተነገራቸው /ዘዳ. 28:15-24/። የሕግ እርግማኑም ሞት፤ በሽታ፤ ድህነት፤

ባርነትና አልፎ መሰጠት ነው። በክርስቶስ ኢየሱስ አምነን ለምንኖር ግን ይህ የሕግ እርግማን ተነስቶልን በምትኩ የአብርሃም በረከት ወደ እኛ ደረሰልን /ገላ. 3:13-14/።

ይህን ስል በሽታ ጨርሶ አያገኘንም የሚል አክራሪ አቋም የለኝም። በወደቀ ዓለም ውስጥ እስካለን ድረስ በሽታ፣ ሞት፣ ኃዘንና እጦት ሊያገኘን ይችላል። ይሁን እንጂ በሕይወታችን ከሚደርስብን ማናቸውም ሁኔታ ውስጥ ጌታ በኪዳኑ መሠረት ያወጣናል። በሌላም በኩል ሰው የዘራውን ያንኑ ያጭዳልና ከጋብቻ ውጪ ለሚፈጸሙ የፍትወት ግንኙነቶች ጤናን በተመለከተ ውድ ዋጋ መክፈልም አለ። የአባላ ዘር በሽታዎች ዓለምን እያናወጡ ባሉበት በአሁኑ ጊዜ፣ በልዑል መጠጊያ ክልል ውስጥ መኖር ፍቱን መከላከያ ነው። ከጌታ ኪዳን ውጪ መኖር ለእርግማን ያጋልጣል ። በተለይም ቀላፊ የሆነው የኤድስ በሽታ የኃጢአት ውጤት መሆኑ ሊካድ አይችልም። ወገኖቹ በረከት ለመውረስ ተጠርቻለሁ እያልን የፈለግነውን ማድረግ አንችልም። ሰው ሁሉ ለለሚፈጸመው ድርጊት ይቀጣበታል።

እንግዲህ እርግማናችን ሁሉ ከእኛ ላይ የተነሳው ኢሳይያስ እንደሚነግረን በጌታ ኢየሱስ ክርስቶስ ስቃይና መከራ ነው /ኢሳ. 53:4-5/። እግዚአብሔር የፈውስን ኪዳን ሰጥቶናል። ይሁን እንጂ መለኮታዊ በረከትን ለመውረስ ከእኛ የሚጠበቁብን፣ ሁኔታዎች ማሟላት አለብን። መለኮታዊ በረከትን ለመውረስ ሰው ማድረግ ያለበት ደርሻው ከዚህ በታች የተመለከቱት ናቸው።

1) እመን

«እኔ ፈዋሽህ እግዚአብሔር ነኝ» (ዘጸ. 15:26) ያለውን አምላክ እንደሚፈውስህ ማመን አስፈላጊ ነው። አንተ ስታምን የክርስቶስ ኢየሱስ የመስቀል ሥራ ውጤቶች የአንተ ይሆናሉ። ሐዋርያው ጴጥሮስ እንደሚናገር ባመንህ ጊዜ «በመገረፉ ቁስል ተፈውሳሃል» (1ኛ ጴጥ. 2:24)። ጌታን በፈዋሽነቱ አምነህ በሽታህን ስትሰጠው፣ የፈውሱን መለኮታዊ ኪዳን ተቀብለሃል ማለት ነው። እግዚአብሔር የተጨነቁትን የእስራኤል ሕዝብ ወደ እርሱ ሲጮኹ የፈወሳቸው ቃሉን ልኮ ነው /መዝ. 107:20/። ወደ አንተም ልክ እንደዚሁ ቃል ይልክና ይፈውስሃል። ሰዎች የጤና ኢንሹራንስ ሲገዙ የፖሊሲ ቁጥር ይሰጣቸዋል። ይህ መታወቂያቸው ስለሆነ ያለእርሱ የህክምና አገልግሎት ማግኘት አይችሉም። የአማኞችም የመፈወሻ ፖሊሲ «በመገረፉ ቁስል ተፈወሳችሁ» የሚል ነው። ፖሊሲው መለኮታዊ ኪዳን ስለሆነ ይሠራል ስለዚህ እመንበት።

2) ታዘዝ

ሳይታዘዙ በረከትን መውረስ ጨርሶ አይቻልም። ምንም እንኳን ፈውስ ኪዳን ቢሆንም፣ በእኛ በኩል የሚሠራ ሥራ አለ። ያም በትክክል መኖርና የተባልነውን ማድረግ ነው። በእባብ መነደፍ እርግማን የተመታውን የእስራኤል ሕዝብ የሚፈወስበት ኪዳን ተሰጠው። እግዚአብሔርም ለሙሴ በሰጠው ትእዛዝ የነሐስ እባብ ሰርቶ በዓላማ ላይ እንዲያኖረው ተናገረው። ሕዝቡም ወደዚያ ሲመለከት እንደሚፈወስና፣ የእባቦቹም መርዝ እንደማይጉዳው የተሰጠው መመሪያ ይገልጻል። እንደተሰጠውም ተሰፋ

የተነደፉ ሁሉ አዩና ዳኑ። ሕዝቡ ለተሰጣቸው መመሪያ ታዘዙ ማለት ነው /ዘኁ. 21:8/።

የአዲስ ኪዳን አማኞችም ወደ ቀራንዮ በመመልከት ከበሽታ እንፈወሳለን። ትእዛዙ ደግሞ መመልከት ነው። መታዘዝ መስዋዕት ከማቅረብ ስለሚበልጥ በጌታ ዘንድ ከፍተኛ ሥፍራ አለው። ዳዊት «በልቤስ በደልን አይቼ ብሆን ጌታ አይሰማኝም ነበር» አለ (መዝ. 66:18)። በእኛም ልብ ውስጥ ያለመታዘዝ ኃጢአት፤ ሥር እንዳይሰድ መጠንቀቅ ይኖርብናል።

3) ተስፋን ጠብቅ

እግዚአብሔር አይዋሽም የተናገረውን ሁሉ ይፈጽማል። ለዚህ ነው ሣራ ተስፋ የሰጠው የታመነ መሆኑን አምና የጠበቀችው /ዕብ. 11:11/። ተስፋ ሰጪው አምላካችን አይዋሽም ኪዳኑን ይፈጽማል እንጂ። ተስፋን የምንጠብቀውም ኪዳኑን በማክበር የታመነው አምላካችን ቃሉን የማይለውጥ ስለሆነ ነው። ሰው የሆነ እንደሆነ ቃሉን ብዙ ጊዜ ሊለዋውጥ ይችላል አምላካችን ግን በሰጠው ተስፋ ላይ ቆሞ ይገኛል። አሜን!

4) ጸልይ

የፈውስ ተአምርህን ለመቀበል ወደ እግዚአብሔር አጥብቀህ መጮህ ይጠበቅብሃል። እግዚአብሔር በቃሉ «ወደ እኔ ጩኸ እኔም እመልስልሃለሁ አንተም የማታውቀውን ታላቅና ኃይለኛ ነገርን አሳይሃለሁ ይላል» (ኤር. 33:3)። እግዚአብሔር ሁለንተናህን ጊዜህንም ጭምር ማግኘት

ይፈልጋል። የገጠመህ የጤና ችግር ይበልጥ ወደ እግዚአብሔር ሊያቀርብህ ይገባልና ጸልይ።

5) አምልከው

በአምልኮ ውስጥ ጌታ ወደ አንተ ይመጣል፤ እጁንም በመዘርጋት ዳስሶ ይፈውስሃል። ለምጻሙ ወደ ጌታ መጥቶ ሰገደለትና የተቸገረበትን ጥያቄ አቀረበ፤ ጌታም ከለምጹ አነጻው /ማር. 1:40/። አምልኮ ከጌታ ጋር ኅብረት ማድረግ ስለሆነ ለጌታ ጊዜ ስትሰጠው አብሮህ ለመሆን ይመጣል። የእርሱ መገኘት ደግሞ የበሽታህን ኃይል ይሰብራል። ሃሌ ሉያ!

6) በረከትህን ተቀበል

ጌታ የመቶ አለቃውን ሂድና እንዳመንህ ይሁንልህ ሲለው፤ ባለ ጉዳዩ በአሳቡ አላወላወለም ፈውሱን በእምነት ተቀበለ እንጂ /ማቴ. 8:10/። እኛም ፈውሳችንን እምነን መቀበል ይጠበቅብናል። የበሽታ ምልክቶች ይዋሻሉ፤ ጌታ ግን አይዋሽም። ጌታ ፈወስሁ ካለ ፈወስ ማለት ነው። እንዲሁም አንተ ቃሉን እምነህ በረከትን መቀበል ትችላለህ።

7) አመስግን

የፈውስን በረከት ከተቀበልክ በኋላ ማመስገን የሚጠበቅብህ መንፈሳዊ ግዴታ ነው። ከተፈወሱ አስር ለምጻሞች መካከል አንዱ ብቻ ወደ ጌታ ተመልሶ በመምጣት ምስጋናን ሰጠ። /ለቃስ 17:15-17/። ጌታም ተደነቀና «ከዚህ ክልዩ ወገን በቀር ኤሎሂምን ሊያክብሩ

የተመለሱ አልተገኙም» ብሎ ቅሬታውን ገለጸ። ስለተደረገልህ ነገር ማመስገን ለጌታ የምታቀርበው መስዋዕትህ ነው /መዝ. 150:6/። አንደበት ለምስጋና ሲፈጥን ፈውስም ሊከሰት ይጣደፋል።

2.3 ሥራ ሳይሠራ የማይመለስ ቃል

በሰማይና በምድር የመጨረሻ ሥልጣን የሆነው የኤሎሂም ቃል ነው። እርሱ ሲናገር ከአፉ የወጣው ቃል የልቡን አሳብ ይፈጽማል። ኤሎሂም የፍጥረትን ሥራ ሁሉ ያደረገው በቃሉ ነው። ለዚህም የፍጥረትን ታሪክ ለመረዳት ይህ ግዙፍ ዓለም እንዴት እንደተፈጠረ ዘፍጥረት አንድን ማጥናት ጠቃሚ ይሆናል።

ጌታ ሥልጣን ሁሉ በሰማይና በምድር ስለተሰጠው በቃሉ ሥልጣን ዐበይት ሁኔታዎችን አደረገ። በምድር በተመላለሰ ጊዜም በሰጠው ትምህርት የሚሰሙት ሁሉ ይደነቁበት ነበር። ምክንያቱም ቃሉ በሥልጣን ስለነበረ ነው /ሉቃ. 4:32/። ነፋሳት እንኳን ለቃሉ ሥልጣን እየተገዙ ሲገስጸቸው ጸጥ ይሉ ነበር /ማቴ. 8:26-27/። የጌታ ኢየሱስ የቃል ሥልጣን እጅግ አስገራሚ የሆነበትም ምክንያት ተፈጥሮም እንኳ ቃሉን ሰምተው በመታዘዛቸው ነው። ፍሬ ፈልጎ ያጣባትን የበለስ ዛፍ ረገማትና ደረቀች /ማር. 11:14/። ደቀ መዛሙርቱም በዚህ በጣም ተደነቁ። አጋንንትን ያወጣው በቃሉ ነበር /ማቴ. 8:31-32፤ 17:18/። እስቲ የኤሎሂም ቃል የሚፈጽማቸውን ሁኔታዎች ቀጥለን እንመልከት።

1) ቃሉ የመፍጠር ኃይል አለው

ኤሎሂም «ብርሃን ይሁን አለ» እንደተናገረውም ብርሃን ሆነ (ዘፍ. 1:3)። እስቲ ለጥቂት ጊዜ በዓይነ ልቡናችሁ ድቅድቅ ጨለማን አስቡ፤ በዚያ መካከል ጌታ መጥቶ «ብርሃን ይሁን» ሲል ጨለማው ተገፎ ብርሃን ሲሆን እንዴት ያስደንቃል። መዝሙረኛው ሲናገር «በኤሎሂም ቃል ሰማዮች ጸኑ» ይላል (መዝ. 33:6)። ዝቅ ብሎ በቁጥር ዘጠኝ ላይ ደግሞ «እርሱ ተናግሯል ሆኑም፤ እርሱ አዘዘ ጸኑም» ይላል። ሰውን የፈጠረ ሕያው አምላክ በሰው ውስጥ የተበላሸውን የአካል ክፍል ለመተካት፤ ወይም አዲስ ብልት ለመፍጠር በቃሉ ችሎታ አለው።

2) ቃሉ እንደገና የመፍጠር ኃይል አለው

ሐዋርያው ጴጥሮስ ሲጽፍ «ዳግመኛ የተወለዳችሁት ከሚጠፋ ዘር አይደለም በሕያውና ለዘላለም በሚኖር በእግዚአብሔር ቃል ከማይጠፋ ዘር ነው እንጂ» ይላል (1ኛ ጴጥ. 1:23)። በዚሁ አዲስ ፍጥረታችን ምክንያት ደግሞ ከመለኮት ባሕርይ ተካፋዮች እንደ ሆንን ይነግረናል /2ኛ ጴጥ. 1:4/። በዚህ መሠረት የመለኮት ባሕርይ ተካፋዮች ስለሆንን ከዓለም፣ ከጭንቀት፣ ከፍርሃት፣ ከሥጋት፣ ከበሽታና ከሌሎችም የሕይወት ውጥረቶች ነጻ እንሆናለን። ጌታ የመለኮት ባሕርይ ተካፋይ ስለነበረ የፈውስን ሥራ አደረገ ለሚታመሙ ራራላቸው፣ ሰዎችን አፈቀረ። እኛም የዚሁ በረከት ተካፋዮች ስለሆንን የጌታን ፍቅር ለሌሎች እናንጸባርቃለን። የቃሉ ሥልጣን እንደገና ስለፈጠረን፣ በቅድሚያ ደኅንነታችንን ከዚያም ፈውሳችንን ተቀብለናል። ሃሌ ሉያ!

3) ቃሉ የፈውስ ኃይል ስለው

ብዙ የፈውስ ተአምራቶች የሚከሰቱት በቃሉ አማካኝነት ነው። መዝሙረኛው ይህንኑ በማስመልከት፤ የእግዚአብሔር ሕዝብ በተጨነቀ ጊዜ ወደ አምላኩ ጮኹ። እግዚአብሔርም ቃሉን ልኮ እንደፈወሳቸው ይነግረናል /መዝ. 107:20/። የሮማው መቶ አለቃ ለሎሌው የጠየቀው ቃል ነበር። ቃል በተሰጠው ጊዜ እየገሰገሰ ወደ ቤቱ ቢሄድ ብላቴናውን ተፈወሶ አገኘው /ማቴ. 8:8/። ወገኖቹ ጌታ በዙፋኑ ላይ ሆኖ የሚናገረው ቃል ሊፈውሳችሁ ይችላል። የኤሎሂም ቃል የመጨረሻው ሥልጣን ስለሆነ እርሱ የሚሰጠን የፈውስ ቃል ሁል ጊዜ ይፈውሳል። የፈውስ መገለጥ ከመጽሐፍ ቅዱስ ውስጥ ሊሰጥህ ይችላል። ወይም በመንፈስ ቅዱስ አማካኝነት የመገለጥ ቃል ሊመጣልህ ስለሚችል አሜን ብለህ ተቀበልና ተፈወስ። የአምላካችን ቃል ሥራ ሳይሠራ ወደ እርሱ አይመለስም።

4) የእግዚአብሔር ቃል ዘላለማዊ ነው

የሰዎች ቃል፣ የነገሥታት አዋጅ ያረጃል፣ ከጥቅም ውጪም ይሆናል፣ የአምላካችን ቃል ግን አያረጅም ለዘላለም ይኖራል እንጂ። ስለ እግዚአብሔር ቃል ዘላለማዊነትም መዝሙረኛው እንዲህ ይላል። «አቤቱ ቃልህ በሰማይ ለዘላለም ይኖራል። እውነትህ ለልጅ ልጅ ናት» (መዝ. 119:89-90)። /ስለቃሉም ዘላለማዊነት ጌታ ራሱ ሲናገር «ሰማይና ምድር ያልፋሉ ቃሉ ግን አያልፍም» አለ (ማቴ. 24:35)/።

ይህ የማይለወጥ የኤሎሂም ቃል ዛሬም ላለው ትውልድ፣ የፈውስን ሥራ ያደርጋል። ብዙዎች እንደሚያስቡት፣ የፈውስ አገልግሎት ጊዜው ያለፈበት የጥንት ልምምድ ብቻ አይደለም። ለዘላለም የማይሻረው የመለኮት ቃል፣ ዛሬም በሽተኛን ይፈውሳል። ቃሉን ማሻሻል፣ መለወጥ፣ መጨመርና መቀነስ አይቻልም። ጥንት በኃይል ይሠራ እንደነበረው ዛሬም ቃሉ በሙሉ ሥልጣን ይሠራል። አሜን! ሃሌ ሉያ!

5) የእግዚአብሔር ቃል መታመኛ ነው

እምነትን የሚሰርቁ ብዙ ሁኔታዎች በጤና ችግሮችን አካባቢ ሊያንገሩብቡ ይችላሉ። ይሁን እንጂ ሁልጊዜ ቃሉ ልንታመንበት የሚገባ የማይነቃነቅ እውነት ነው። መጽሐፍ ቅዱስ «ሐሰትን ይናገር ዘንድ እግዚአብሔር ሰው አይደለም» ይላል (ዘኁ. 23:19)። ሰው ትሞታለህ ሊልህ ይችላል፣ እግዚአብሔር ግን በቃሉ ይፈውስህ ዘንድ ዝግጁ ነው። አንተ ግን ሳታወላውል ታመንበትና ጠብቅ፣ ጌታ ይፈውስሃል።

የእስራኤል ልጆች በቃሉ ላይ በታመኑ መጠን ኪዳነ ተፈጸመ እንጂ አንዳችም አልጎደለም። ኢያሱም ይህን ሁሉ ከገመገመ በኋላ «እግዚአብሔር ለእስራኤል ቤት ከተናገረው መልካም ነገር ሁሉ ተፈጸመ እንጂ ምንም አልቀረም» አለ (ኢያ. 21:45)። ጌታ ለአንተም የተናገረው የፈውስ ቃል ሁሉ ይፈጸማል እንጂ እንዲሁ አይቀርም፣ ስለዚህ በተነገረልህ ቃል ላይ ጸንተህ ቁም።

6) ኢየሱስ ክርስቶስ ሕያው ቃል ነው

ኢየሱስ ከእግዚአብሔር ጋር የነበረ፤ እግዚአብሔር የነበረ፤ ያለ እርሱ ቃል ምንም ያልሆነ፤ ቃል ጌታ ኢየሱስ ክርስቶስ ነው /ዮሐ. 1:1-3/። በቁጥር አራት ላይ «በእርሱ ሕይወት ነበረች፤ ሕይወትም የሰው ብርሃን ነበረች» ይላል። እንግዲህ በጌታ ውስጥ ያለው ሕይወት ነው በበሽታ ለሚሰቃየው ሰው ሕይወትን የሚሰጠው። ጌታ ራሱ ሲናገር «እኔ ሕይወት ነኝ» አለ /ዮሐ. 14:6፤ 11:25/። የእርሱ ሕይወት ከበሽታና ሞት ነጻ አውጥቶናል። ጌታ ሲመጣ ይዞልን የመጣው ይህንኑ የተትረፈረፈ ሕይወት ነው /ዮሐ. 10:10/።

ወገኖቹ የፈውስን በረከት መቀበል ከፈለግን፤ ሕያው ቃል የሆነውን ጌታ ኢየሱስ ክርስቶስን መፈለግ፤ አማራጭ የሌለው እውነታ ነው። ጌታ የሕይወት ምንጭ ስለሆነ በውስጣችን ሕይወቱ ሲገባ፤ ከበሽታ፤ ከኃዘን፤ ተስፋ፤ ከመቁረጥ፤ ከሌሎችም ክፉ ሁኔታዎች ይፈውሰናል። አሜን!

7) ቃሉ ሕይወት አለው

ቃሉ ሕይወት ስላለው ይሠራል። የዕብራውያን ጸሐፊ በምዕራፍ 4:12 ላይ «የእግዚአብሔር ቃል ሕያው ነውና የሚሠራም ሁለትም አፍ ካለው ሰይፍ ይልቅ የተሳለ ነው፤ ነፍስንና መንፈስንም፤ ጅማትንና ቅልጥምንም እስኪለይ ድረስ ይወጋል፤ የልብንም ሰሜትና አሳብ ይመረምራል» ይላል። ስለዚህ ቃሉ የፈውስን ሥራ ይሠራል ማለት ነው።

በቃሉ ሥልጣን ያለው ጌታ ኢየሱስ ክርስቶስ ሲናገር «እኔ የነገርኋችሁ ቃል መንፈስ ነው፣ ሕይወትም ነው» አለ (ዮሐ. 6:63)። ሕይወት ስለሆነ ሞት ለጉብኘው ሰው ትንሣኤን አውጆ ያልፋል። ሰው በሕይወት መኖር የሚችለው ከእግዚአብሔር አፍ በሚወጣ ቃል አማካኝነት እንደሆነ ጌታ አስተማረ /ማቴ. 4:4/። ስለሆነም በተለያዩ ዓይነት የሕመም ጥቃት ውስጥ ያለ የሰው አካል ነጻ የሚወጣው፣ በቃሉ ነው። የያህዌ ራፋ ቃል ፈዋሻችን ነው! ሃሌሉያ!

ወገኖቹ ፈውስን የምንቀበለው የተሰጠንን የተስፋ ቃል በመጨበጥ ነው። የጨበጥነው ቃል በእርግጥም ፈውሳችንን እንድንቀበል መተማመኛ ይሆነናል። እግዚአብሔር ታማኝ ስለሆነ የሰጠንን የተስፋ ቃል ለመፈጸም ይጣደፋል /ኤር. 1:12/። የቃሉም ባሕርይ ሥራ ሳይሠራ አለመመለስ ስለሆነ አንተ ዘንድ ደርሶ አሳቡን አይለውጥም /ኢሳ. 55:11/።

እንግዲህ ወገኖቹ ሆይ የእግዚአብሔር ቃል እንደ እንጀራ የሚበላ ሕይወት ሰጪ ስለሆነ ጌታ ቃሉን ለእኛ ቅርብ አድርጎልናል /ሮሜ 10:8/። የእግዚአብሔርን ቃል ብንጠብቅ ትእዛዛቱንም ብናደርግ ሕይወትና ፈውስ እንደሆነልን እናነባለን /ሞላ. 4:20-22/።

2.4 ጤና ስሙስ ሰው

ጤና ማለት ሰው በሥጋው በነፍሱ እንዲሁም በመንፈሱ በሽታ ዐልባ ሲሆን ማለት ነው። ሐዋርያው ጳውሎስ ለተሰሎንቄ ሰዎች በጻፈው የመጀመሪያ መልእክቱ

«የሰላም አምላክ ራሱ ሁለንተናችሁን ይቀድስ፤ መንፈሳችሁም፤ ነፍሳችሁም፤ ሥጋችሁም ጌታችን ኢየሱስ ክርስቶስ በመጣ ጊዜ ያለ ነቀፋ ፈጽመው ይጠበቁ» ይላል /1ኛ ተሰ. 5:23/።

ሰው ሲባል እነዚህን ሶስት ክፍሎች ጨምሮ እንጂ፤ አንዱ ክፍል ብቻውን ሰው አይባልም። ጌታም የሰጠን የፈውስ ተስፋ ለሁለንተናችን ስለመሆኑ ማንበብ እንችላለን /ዘጸ. 23:25/። ሐዋርያው ዮሐንስ ለጋይዮስ በጻፈው መልእክቱ እንደዚህ ይለዋል። «ወዳጅ ሆይ ነፍስህ እንደሚከናወን፤ በነገር ሁሉ እንዲከናወንልህና ጤና እንዲኖርህ እጸልያለሁ» (3ኛ ዮሐ. 2)። በዚህ መሠረት የሰው ልጅ ጤና ፍላጎት በሥጋ፤ በነፍስና በመንፈስ ነው ማለት ነው። እነዚህን ሦስቱን የማያካትት ጤንነት ግለሰቡን ባለ ጤና አያደርገውም።

ስለ መለኮታዊ ፈውስ ስናስብ የሥጋ ብቻ ሳይሆን የአእምሮ፤ የስሜት ጉዳትና የመንፈስ ጉስቁልናን ፈውስ ያካትታል። የድኅነትን ወይም የሥጋን ፈውስ ገንጥለን በመውሰድ ጌታን የዚያ ፈዋሽ ብቻ ልናደርገው አይገባም። እርሱ ሁለንተናችንን ይፈውሳል። ከዚህ ቀጥለን የእግዚአብሔር ሰዎች ከሥጋ በሽታ ሌላ ያወካቸው የጤንነት ችግር እንዳለ፤ እግዚአብሔርም መለኮታዊ መፍትሄ እንደሰጣቸው እንመልከት።

1) ያዕቆብ

ያዕቆብ ኃዘን፤ ፍርሃት፤ እጦት፤ ምሬት፤ ብቸኝነትና ጭቆና የተፈራረቁበት ሰው እንደነበረ ቃለ እግዚአብሔር

ያረጋግጥልናል። እግዚአብሔር ግን በመከራው ሁሉ አሰበውና ሰው በማይበለጽግበት መንገድ እጅግ አበለጸገው /ዘፍ. 30:43/። ያዕቆብ ልጁ ዮሴፍ ሞተ፤ ተብሎ መርዶ በመጣለት ጊዜ በጣም አዝኖ ነበር። ከብዙ ጊዜ በኋላ ግን ልጅህ በሕይወት አለ ሲሉት፤ የነፍሱ ሕይወት ታደሰች /ዘፍ. 45:27/። እንዲህ ያለውን የነፍስ ኃዘን ጌታ ብቻ ከእኛ ም ውስጥ ይፈውሳል። ሕይወት ራሱ ትልቁ ትምህርት ቤት ስለሆነ፤ በተለያየ የያዕቆብ ሕይወት ልምምድ ውስጥ የምታልፉ ወገኖቹ ጌታ ሁለንተናችሁን ይፈውሳል።

ያዕቆብ በፈርኦን ፊት በቀረበና ሰላምታ በተለዋወጡ ጊዜ፤ የሕይወቱን ዘመን ገመገመና ዘመኖቹ እንደ አባቶቹ የደስታ ዘመን ሳይሆኑ፤ እጅጉን የክፉበት እንደሆነ ነገረው /ዘፍ. 47:9/። ዘመንህን ገምግመህ ትጸጸት እንደሆነ፤ ያለፉት ዘመናት ያንተ አይደሉም። እነርሱን ተዋቸውና ዛሬን በመኖር ጌታን ብታከብር ይባርክሃል።

2) ሙሴ

የእግዚአብሔር ሰው ሙሴ ግደለኝ ብሎ ሞት የለመነው የእስራኤል ልጆች ስላበሳጩት ነበር /ዘጉ. 11:15/። ሁኔታው እጅጉን አሳዛኝ ቢሆንም ሙሴ የደረሰበትን የመንፈስ ጭንቀት ሊቆጣጠረው አልቻለም። ጌታ ግን የፈለገውን አልሰጠውም በዚያ ፋንታ የሚረዱትን ሰባ ሰዎች ሾመለት እንጂ። እርሱ እንዳሰበው ሳይሆን የሞተውም። ተልእኮውን ፈጽሞ በእግዚአብሔር ትእዛዝ ነበር። የቀብር ሥነ ሥርዓቱንም የፈጸሙት ሰዎች ሳይሆኑ መላእክት ነበሩ /ዘዳ. 32:50፤ 34:5፤ ይሁዳ 9/። ይህ መቼም ትልቅ ክብር ነው። ምናልባት በኃዘን፤ በተስፋ

መቁረጥ፤ በሰይጣን ፈተና፤ በኑሮ ጫናዎች ምክንያት ሕይወታችሁን የምትጠሉ ብትኖሩ ጌታ ሁለንተናችሁን ለመፈወስ ዝግጁ ነው።

3) ኤልያስ

የእግዚአብሔር ሰው ኤልያስ ኤልሳቤል ታስገድለኛለች ብሎ ስለፈራ በክትክታ ዛፍ ስር ተኝቶ ሞትን ለመነ። እግዚአብሔር ግን ያ ሰው የለመነውን አልሰጠውም። ኤልያስ በእሳት ፈረሶችና ሰረገሎች በሕይወት እያለ ተነጠቀ እንጂ፤ በተደበቀበት ዋሻ ውስጥ የውርደት ሞት አልሞተም። ምናልባት እንደ ኤልያስ ሞትን የምትመኙ ወገኖቼ ጌታ ለእናንተ ያለው ዓላማ የከበረ ነው፤ ታምናችሁ በቃሉ ላይ ቁሙ።

4) ነህምያ

ያ የእግዚአብሔር ሰው ከሰማው አስደንጋጭ የኢየሩሳሌም ዜና የተነሳ በልብ ኃዘን /Depression/ ተመታ። በዚያን ጊዜም ተቀምጦ መሪር ልቅሶ አለቀሰ /ነህ. 2:2፤ 1:41/። ያ ሁሉ የውስጥ ደዌ የተፈወሰው፤ የኢየሩሳሌምን ቅጥር በመሥራትና በማደስ ነበር። የልቡ ኃዘን ሲፈወስ ደስታ፤ እልልታ፤ አምልኮ በእግዚአብሔር ሕዝብ መካከል መጣ። እንደዚህ ባለ ውጥረት የተያዛችሁ ወገኖቼ፤ ጌታ ሁለንተናችሁን ይፈውሳል። የውስጥ ስሜታችሁ ሁሉ እንኳን በእርሱ ዘንድ የታሰበ ነው። ጌታ ሃዘናችንን ወደ ሳቅና እልልታ ሊለውጥ ብሎ ነው በጅራፍ የተገረፈው። ስሙ ለዘላለም ይባረክ!

5) ዳዊት

ንጉሥ ትሆናለህ ተብሎ በልጅነቱ ተቀባ፤ ግን ከመሆኑ በፊት ብዙ መጠበቅ ነበረበት እንዲያውም የተስፋው፤ ቃል ጠፍቶበት ከሳኦል ሲሸሸ፤ ለሞት አንድ እርምጃ ብቻ እንደቀረው ተናገረ። ዳዊት በገጠመው ስደትና መከራ በውስጥ ኃዘን ተመታ /መዝ. 102፤ 45:5፤ 43:5/። እግዚአብሔር ግን ሰዓቱ ሲደርስ ንጉሥ አደረገና ሾመው።

እንደ ዳዊት ብዙ የተስፋ ቃል ያላችሁ፤ ግን የታለ ታዲያ እያላችሁ ተስፋ በመቁረጥ የምትኖሩ፤ ራእዩ ይመጣልና ጠብቁት። ይህ ዓይነቱ ችግር የሁለንተና ፊወስ የሚያስፈልገው ነው። ግራ በተጋባች ዓለም ውስጥ ስንኖር ጌታን ተስፋ ማድረግና አእምሮንም ለፍርሃትና ተስፋ ለመቁረጥ ክፍት አለማድረግ ትልቅ ጥበብ ነው።

ጌታ ኢየሱስ ክርስቶስ በመስቀል ሥራ ጤናን ለሙሉ ሰዎችን ለመስጠት ራሱን ሰጠ /ማቴ. 8:17/። የጌታ ሥራ ሥጋን ብቻ ለማዳን ሳይሆን፤ ሌሎችንም የሰውነት ክፍሎቻችንን የሚያካትት ነው። አራት ሰዎች በአልጋ ተሸክመው ጣሪያ ነድለው ያስገቡትን ሰው፤ ጌታ ተሸቀዳድሞ ከሽባነት አልፈዋል። በቅድሚያ ግን መፍትሄ የሰጠው ለነፍሱ ደዌ ነው /ማቴ. 9:5/። ከነፍሱ ፊወስ በኋላም፤ ሽባነቱን ፊወስ እንዲህም ብሎ አዘዘው «ተነሳ አልጋህን ተሸክምና ወደ ቤትህ ሂድ» /ማቴ. 9:6/።

ጌታ ኢየሱስ ክርስቶስ በመከራውም መጨረሻ ላይ «ተፈጸመ» አለ /ዮሐ. 19:30/። ምንድነው የተፈጸመው? ለሚለው ጥያቄ መልሱ ኃጢአታችን፤ በሽታችንና ሌሎችም

ችግሮቻችን አበቃላቸው ማለት ነው። ሕይወታችን የሆነው ክርስቶስ፤ ሕይወታችንን በመለኮታዊ ባሕርይ ሞልቶታል። በዚህ ምክንያት በእርሱ ሙሉ እንሆናለን /ቆላ. 2:9-10/። ጌታም ሲናገር «እኔ ሕይወት እንዲሆንላችሁ እንዲበዛላችሁም መጣሁ» አለ /ዮሐ. 10:10/። የምን ሕይወት ነው የሚበዛልን? የዘላለም ሕይወት፤ ጤንነት፤ ፈውስና ሌሎችም፤ ሥጋዊና መንፈሳዊ በረከቶች እንዲበዙልን መጣ። ጌታ ሕይወት ሰጪ የሕይወት እንጀራ ነው! ስለሆነም ትሰማው ዘንድ ምረጥ /ዘዳ. 30:20/። ሃሌሉያ!

በምእራፉ ውስጥ ፈውስ የልጆች እንጀራ እንደሆነ በሰፊው ተገልጿል። ልጅ በመሆንህ ብቻ መብትህ ተጠብቆልህ የጤናን በረከት ከጌታ ትቀበላለህ። ፈውስህም ነፍስህን፤ ሥጋህንና መንፈስህን የሚያካትት ነው። የልጆችን እንጀራ ለመብላት አማኝ በበኩሉ ማድረግ ያለበትን ዝግጅት በሚቀጥለው ምእራፍ ውስጥ እንመለከታለን።

ለፈውስ የሚያዘጋጁ ሁኔታዎች

ማንኛውም ሰው የዘላለምን ሕይወት ለመውረስ ጌታ ኢየሱስ ክርስቶስን የግል አዳኝና ጌታ አድርጎ መቀበል አለበት /ዮሐ. 1:12/። በተጨማሪም «እኔ ፈዋሽህ እግዚአብሔር ነኝ» (ዘጸ. 15:26) የሚለውን ኪዳን አምኖ መቀበልና መለኮታዊ ፈውስን ማግኘት እያንዳንዱ ታማሚ ማድረግ ያለበት ድርሻው ነው። እንግዲህ መለኮታዊ ፈውስን ለመቀበል እያንዳንዱ በበኩሉ የሚፈጽማቸው ሁኔታዎች አሉ። እነርሱንም ከዚህ በመቀጠል በቅደም ተከተል እተነትናለሁ።

3.1 ስመፈውስ ፈቃደኛ መሆን

ይህ ድርጊት ለፈውስ ከሚያዘጋጁ ሁኔታዎች መካከል ከፍተኛውን ሥፍራ ይይዛል። መቼም ሰዎች ሲታመሙ አብዛኛውን ጊዜ ፈውስ መፈለጋቸው እውን ነው ማለት ይቻላል። ይሁን እንጂ ከራሳቸው የግል ምክንያት የተነሳ መፈወስ የማይፈልጉ ጥቂት ግለሰቦች አይታጡም። እንዲህ ያሉ ሰዎች አልፎ አልፎ በፈውስ አገልግሎት ውስጥ ይገጥሙኛል። ምናልባትም ያንዳንዶቹ ምክንያት ጌታን ለማየት የመናፈቅና የዓለም ሁኔታ በቃኝ የሚሉ ሲሆኑ፣ ሌሎች ደግሞ ኑሮ አንገፍግፏቸው ሕይወትን የጠሉ ቢታመሙም ወደእርሱ መሄጃ መንገድ እንዲሆንላቸው

የሚመኙ ናቸው። ፈውስን የሚፈልጉ ሰዎች ማድረግ ያለባቸውን ጥቂት ነጥቦች ከዚህ በታች አሳያለሁ።

1) ይጮኻል

አምላካችን «ወደ እኔ ጫኸ» ያለን ጫኸታችንን ላይሰማ አይደለም። አንዳንድ ጊዜ ጸሎታችን ቶሎ ያልተመለሰ እንደሆነ ተስፋ እንቆርጣለን። ወደ እርሱ መጮኽ የልጆች መብት ነው። እስራኤላውያን የፈርዖን ክንድ በበረታባቸው ጊዜ ወደ አምላካቸው እያለቀሱ ጮኹ። እርሱም ሊረዳቸው ወረደ። በምድረ በዳም በእባብ ከመነደፍ መቅሰፍት የተነሳ ጮኹ፤ አምላካቸውም ያህዌ ራፋ (ታላቁ ሐኪም) ፈወሳቸው። ወንድሜ ላንተ ጫኸት አምላክህ ምን ምላሽ የሚሰጥህ ይመስልሃል? እቱ አንቺስ? አሁንም ጫኹ ጌታ ፊቱን ዘንበል ያደርግላችኋል። በመጮኽ ሁለት ዓይኖቼ የበሩለትን በርጠሜዎስን አስቡት /ማር.10:46-52/። የጌታም ቃል «ጻድቃን ጮኹ እግዚአብሔርም ሰማቸው ከመከራቸውም ሁሉ አዳናቸው» ይላል (መዝ.34:17)።

2) ያምናል

በሽታህ የቱንም ያህል ከባድ ቢሆን አልፈውስም ብለህ ለመሞት ራስህን አታዘጋጅ። ከበሽታህ ይልቅ ታላቅ የሆነውን አምላክህን አስብ። በገዳይነታቸው የታወቁ በሽታዎችም እንኳ ቢይዙህ ቶሎ እጅ መስጠት አምላክን ማሳነስ ነው። ስለሆነም እፈውሳለሁ ብሎ ማመን እለታዊ ልምምድህ መሆን አለበት። አብዛኛውን ጊዜ ለመፈወስ ፈቃደኛ የማይሆኑ ሰዎች የበሽታውን ጡንቻ አይተው ቢሆን ይችላል እዚያ ደረጃ ላይ የሚደርሱት። አይዙህ እመን

እንጂ ተስፋ አትቀረጥ። ለጌታችን ዘገየ የሚባል ጊዜ ስለሌለ በሞት አፋፍም ላይ ሆነህ ይደርስልሃል። የጌታም ቃል «እውነት እላችኋለሁ ማንም ያለው ነገር እንዲደረግለት ቢያምን በልቡ ሳይጠራጠር ይህን ተራራ ተነቅለህ ወደ ባሕር ተወርወር ቢል ይሆንለታል» ይላል (ማር. 11:23)።

3) ይታዘዛል

ለመፈወስ ፈቃደኛ የሆነ ሰው ለእግዚአብሔር ቃል ይታዘዛል። ስለ ሕመሙ የሚጸልዩ ወገኖች የሚሉትንም ተቀብሎ በመስማማት እንዲጸለይለት ማድረግ አለበት። ወገኔ ሆይ ሽባው በጌታ በኢየሱስ ክርስቶስ ስም ተነሳና ተመላለስ ሲባል፣ የሽባነት መንፈስ ማሽመድመዱን መቀጠሉ አይቀርም። ሽባው ግን ተፈውሻለሁ ብሎ ለመነሳት ሲሞክር ነው ሩጫ የሚጀምረው። ለሰላሳ ስምንት ዓመታት በአልጋ ቁራኛ ተይዞ ይሰቃይ የነበረውን ሰው ጌታ ተነሳና አልጋህን ተሸክምና ወደ ቤትህ ሂደ ሲለው የታዘዘውን አድርጓል /ዮሐ. 5:8-9/። ስለታዘዘም ነው ሊፈወስ የበቃው። እዚያው ተኝቶ ሰውዬው ይቀልዳል! እንኳን አልጋ መሸክም ራሴንም መሸክም አልችልም፣ ብሎ ቢሆን ኖሮ አይፈወስም ነበር። አንተንም ለፈውስ የሚያዘጋጅህ ተስፋ ሳትቆርጥ ፈውስህን ለመቀበል ከመንፈስ ቅዱስ ጋር ስትስማማና ስትታዘዝ ነው።

4) ይጠብቃል

መጠበቅ መቼም ብዙ ትእግስትን ይጠይቃል። የበሽታ ስቃይ ደግሞ ፋታ ስለማይሰጥ እንደዚህ ከመስቃየት ሞቼ ባርፈው ይሻላል የሚያስኝበት ጊዜም ይኖራል። ለመፈወስ

ፈቃደኛ የሆነ ሰው ግን አምላኩን በትእግስት ይጠባበቃል። የምናመልከው አምላክ አልአዛርን ከመቃብር ያስነሳ ሕያው አምላክ ነው። ኢያሲሮስ ለልጁ ፈውስ ጌታን ጠይቆ ቶሎ ባይሄድለትም አጠገቡ ሆኖ ይጠባበቅ ነበር። ልጅህ ሞታለች ወደ ቤትህ ተመለስ ከተባለም በኋላ ጌታ እመን እንጂ አትፍራ ብሎ የመከረውን ሥራ ላይ ያዋለ ሰው ነው። ኢያሲሮስ ጠብቆ አላፈረም ጌታ ወደ ቤቱ ሲሄድ ልጁ ተነሳች /ማር. 5: 22-23፣ 35-43/ አንተም ዘንድ ሊፈውስህ ይመጣልና ጌታን ጠብቀው።

5) ጌታን ይመለከታል

ለመፈወስ ፈቃደኛ የሆነ ሰው ባለ ሙያዎች የሚሰጡትን ተስፋ የሚያስቆርጥ ሁኔታ ትቶ ጌታን ይመለከታል። እነርሱ የሚያውቁትን ነው የሚናገሩት። የሠራዊት አምላክ እግዚአብሔር ደግሞ ከሰው ሁሉ ዕውቀትና ችሎታ በላይ ስለሆነ የሞትን ኃይል ይሰብራል፤ ያለውን ወዳለመኖር የሌለውን ወደመኖር ይለውጣል። ተስፋ ለምታደርገው ነፍስ በድንገት ከተፍ ይላል። ስለሆነም ዓይኖችን ከሁኔታዎች ላይ አንስቶ ጌታን መመልከት ለመፈወስ አማራጭ የሌለው መፍትሄ ነው። የምድረ በዳው የነሃስ እባብ የተመለከቱትን እስራኤላውያንን የፈወሰው ኤሎሂም የፈውስ ቃል ስላኖረበት ነው። አንተም ጌታ ኢየሱስን ተመልከት ትፈወሳለህ ብሎ ኪዳንን ሰጥቶሃል። ሃሌ ሉያ!

6) ይሄዳል

ጌታ በምድር ላይ ባገለገለበት ዘመን ህመምተኞች ከሩቅ ሥፍራ ሁሉ እየመጡ ይፈወሱ ነበር /ሉቃ. 6:17-

19/:: ምክንያቱም የሚፈውስ ኃይል ከውስጡ ስለሚለቀቅና፤ ነጻም ስለሚያወጣቸው ነው። ዛሬም ጌታ የፈውስን ኃይል፤ በመንፈስ ቅዱስ አማካኝነት ለባሪያዎቹ ይሰጣል። ህመምተኞችም እንዲህ ያለ አገልግሎት ወደሚሰጥባቸው ሥፍራዎች ሄደው ለመፈወስ ፈቃደኛ መሆን አለባቸው።

ንዕማን ለመፈወስ ብሎ የተጓዘው ከሶርያ አገር እስከ እስራኤል ድረስ ነበር። ምንም እንኳን አጀማመሩ መንፈሳዊ በይሆንም፤ ምሕረቱ የማያልቅበት ጌታ ከለምጹ አንጽቶ አሽሞንሙኖ ወደ አገሩ መለሰው /2ኀገ. 5:8-17/። ያም ሰው የተደረገለትን ተመልከቶ፤ አምላኩን ለውጦ የእስራኤልን አምላክ ብቻ ለማምላክ ወሰነና መንገዱን ሄደ። ስለሆነም የመንፈስ ቅዱስ ቅባት ወደሚሠራበት ሥፍራ በመሄድ ፈውስን የራስ ማድረግ ይቻላል። ይህን ስል ተስፋችንን በጌታ ላይ እንጂ በሰው ላይ እናደርጋለን ማለት አይደለም። ስለ በጎ ፈቃዱ መፈለግንም ማድረግንም በሰው ውስጥ የሚሠራ ጌታ እንደሆነ ቃሉ ይናገራል /ፊል.2:13/።

7) ይጸልዩልኝ

ጸሎት ሁኔታዎችን ይለውጣል! ሁሉን ቻይ የሆነው አምላካችን ኤልሻዳይ ከባድ ነው የምንለውን ደዌ እንኳን መደምሰስ ይቻለዋል። ለዚህ ነው ወደ ጌታ የመጡ ፈውስ ፈላጊዎች፤ በጌታ ላይ ጥብቅ ብለው ታሪካቸው እስኪለወጥ የተጠበቁት። ለዚህም ጥሩ ምሳሌ የሚሆንልን እስከ ሞት ድረስ የታመመው ንጉሥ ሕዝቅያስ ነው። በነቢዩ ኢሳይያስ እንደሚሞት ቢነገረውም እንኳ ፊቱን ወደ ግድግዳ መልሶ በእግዚአብሔር ፊት ጸለየ። እግዚአብሔርም ጸሎትህን

ሰምቻለሁ ስለዚህ አስራ አምስት ዓመት በዘመንህ ላይ ጨምራልሃለሁ አለው /2ነገ. 20:1-7/። እኛም ሳናቋርጥ ለፈውሳችን ብንጸልይ ጌታ ይፈውሰናል። እግዚአብሔርን ወደማይፈራው አመጸኛ ዳኛ ተመላልሳ በመሄድ ፍረድልኝ ያለችውን መበለቲት ሴት በማስመልከት ጌታ ያስተማረውን ማጤን ጠቃሚ ነው /ሉቃ. 18:1-7/። ታዲያ እኮ እኛንም ሳትታክቱ ዘወትር ጸልዩ ነው የሚለን። በእርግጥም ጸሎት ሁኔታችንን ይለውጣል።

3.2 ጌታ ይፈውሰኛል ብሎ ማመን

በቀራንዮ መስቀል ላይ የተከፈለው ዋጋ ሙሉውን ሰዎችንን ማለትም ስጋ፣ ነፍስና መንፈሳችንን ጤናማ ለማድረግ ነው። ይሁን እንጂ ብዙ ክርስቲያኖች ፈውስን በመስቀል ሥራ ውስጥ አይመለከቱትም። የፈውስ ምእራፍ ተብሎ በሚታወቀው ኢሳይያስ ሃምሳ ሶስት ውስጥ ጌታ «... እርሱ ግን ስለ መተላለፋችን ቆሰለ፣ ስለ በደላችንም፣ ደቀቀ የደኅንነታችንም ተግሳጽ በእርሱ ላይ ነበረ በእርሱም ቁስል እኛ ተፈወስን» ይላል (ኢሳ. 53:4-5)።

ይህ የተሠራ ሥራ ለእያንዳንዳችን ኃጢአትና ህመም መሆኑን አምኖ፣ መቀበል ፈውሳችንን ያረጋግጥልናል። ጌታም የተገረፈውና ሕይወቱን አሳልፎ የሰጠው፣ ለሙሉ ሰዎችን ጤና ለመስጠት ነው። በዚህ መሠረት የተሠራውን የመስቀል ሥራ፣ ለፈውሴ ነው ብሎ ማመን አስፈላጊ ነው። ጌታ የደኅንነትንና የፈውስን መንገድ በሠራው አንድ የመስቀል ሥራ አዘጋጅቶልናል።

እግዚአብሔር የሚሳነው ነገር እንደሌለ ለማሳወቅ ለአባታችን ለአብርሃም የተገለጠበት ስሙ «ኤልሻዳይ» የሚል ነበር። አብርሃምና ሣራ በዕድሜ በማርጀታቸው ምክንያት ልጅ ዐልባ ሆነው ያልቀሩት፤ አምላካቸውን በኤልሻዳይነቱ ስለመኑት ነው። አንተም ይህ የሞተውን ሕያው የሚያደርገውን ጌታ ብታምንበት ሊገድልህና ሊያሽመደምድህ ከመጣው በሽታ ትፈወሳለህ።

አዛውንቶቹ የሰሙት የልጅ መውለድ ራእያቸው ሞቶና ተቀብሮ በነበረበት ሰዓት ነበረ፤ ኤልሻዳይ ደጃፋቸው ድረስ የመጣው። ጌታም በአዲስ ተስፋ «የዛሬ ዓመት በዚሁ ጊዜ በእርግጥ ተመልሼ እመጣለሁ፤ ሚስትህ ሣራ ወንድ ልጅ ትወልዳለች» አለው (ዘፍ. 18:10 ኢ.መ.ት.)። ኤልሻዳይ ይህን ሲናገር አዛውንቱ በሕይወታቸው መቃብር ውስጥ ላለው ራእይ ያደረጉት አስተዋጽኦ አልነበረም። እንዲያውም በመቃብሩ ላይ የማይነቃነቅ ሐውልት አስቀምጠውበት በትዝብት ሳቅ ሊያልፉት ሞከሩ። ኤልሻዳይ ግን «በውኑ ለኤሎሂም የሚሳነው ነገር አለን?» በማለት ኪዳንን አጸና። ወገኖቹ አምላካችንን የሚያሳዝነው ነገር ቢኖር ችሎታውን መጠራጠራችን ነው። ለጤና ችግራችን አንድ ጊዜ ዋጋ በመስቀል ላይ ተከፍሎልናል። ያን የተከፈለ ዋጋ አምነን መፈወስ የልጅነት መብታችን ነው።

በመጽሐፍ ቅዱስ ውስጥ የተፈወሱ ሰዎችን ሁኔታ ብናጠና ለፈውስ የሚያበቃ የተለያየ መልካም ነገር በውስጣቸው ተስተውሎ እናገኛለን። ጌታም ያንን መልካም ነገር ሲያይ ነበር የፈወሳቸው። እኛም ፈለጋቸውን በመከተል ለፈውሳችን አስተዋጽኦ ማድረግ እንድንችል እስቲ ቀጥለን የሚጠበቁብንን ሁኔታዎች እንመልከት።

1) በቃሉ እመን

በማቴዎስ 8:5-13 ባለው ክፍል ውስጥ አንድ የመቶ አለቃ ለብላቴናው ፈውስ ፍለጋ ስለመምጣቱ እናነባለን። ጌታ ለቀረበለት ጥያቄ ምላሽ ለመስጠት ወደ መኮንኑ ቤት ለመሄድ ዝግጁ ቢሆንም የመቶ አለቃው እንዲህ ያለ ጻድቅና ቅዱስ ሰው ለማስተናገድ የሚገባው አድርጎ አልቆጠረም ነበር። ይሁን እንጂ መኮንኑ ከፍተኛ የእምነት ነገር ተናገረ። ይኸውም እዚሁ እያለህ ቃል ብትናገር የፈውስ ሥራ በብላቴናዬ ላይ ይሠራል የሚል አሳብ ያዘለ ነበር። አባባሉ ጌታን በጣም አስደነቀውና «እውነት እላችኋለሁ በእስራኤል እንኳ እንዲህ ያለ ትልቅ እምነት አላገኙሁም» አለ (ማቴ. 8:10)። የጌታ ቃል ኃያል ስለሆነ በርቀትም ቢሆን የተላከበትን ጉዳይ ይፈጽማል። ስለሆነም በቃሉ እንደ ሚፈውስህ እመን ወዲያው ትፈውሳለህ።

2) በስሙ እመን

ከመወለዱ ጀምሮ ሽባ የነበረ ተራምዶም የማያውቅ ሰው ከተፈወሰ በኋላ፣ ብዙ ውዝግብ ተነስቶ ነበር። የአገር ሽማግሌዎችና የሃይማኖት መሪዎች፣ እንዴት ሊፈውሱት እንደቻሉ ደጋግመው ጥያቄ አቅርበዋል። የእለቱ ሰባኪም የነበረው ጴጥሮስ ለጥያቄአቸው መልስ የሰጠው እንዲህ ሲል ነበር። «በስሙም በማመን ይህን የምታዩትንና የምታውቁትን የእርሱ ስም አጸናው፣ በእርሱም በኩል የሆነው እምነት በሁላችሁ ፊት ይህን ፈጽም ጤና ሰጠው» (ሐዋ. 3:16)። በዚህ ጥቅስ መሠረት የኢየሱስ ክርስቶስ ስም ጤና ይሰጣል ማለት ነው። ስለዚህ በስሙ እመንና

ተፈወስ። ያንተ ድረሻ ለመፈወስም ሆነ በጤንነት ለመኖር በስሙ ማመንና በረከትን መቀበል ነው።

3) እምነትህ ይታይ

በልስጥራን አገር እግሩ የሰለለና ከእናቱ ማህጸን ጀምሮ አንካሳ የሆነ ተራምዶ የማያውቅ ሰው፣ ቃሉን ለመሰማት ልቡ ክፍት ነበር። የጳውሎስን ስብከት በአንክሮ እያዳመጠ በነበረበት ሰዓት፣ ሐዋርያው በውስጡ አንድ ነገር አየ። ያየውም ነገር «ይድን ዘንድ እምነት እንዳለው» ነው። ያ እምነት የፈውስን ኃይል አንቀሳቀሰና ጳውሎስ «ቀጥ ብለህ በእግርህ ቁም» ብሎ ጮኸ። የመጣለት የመገለጥ መልእክት ብድግ አድርጎ አመላለሰው /ሐዋ. 14:8-10/።

የሚታይ እምነት ፈውስን ለመቀበል በጣም ጠቃሚ ነው። እምነትም ከአልጋ ቁራኛነት፣ ከሽባነት፣ ከአካለ ስንኩልነት ፈውሶ ቀጥ ያደርጋል። በግለሰቡ ሕይወት ውስጥ መታየት ያለበት ይኸው እምነት ነው። እንግዲህ ፈውስ የመለኮት የርኅራኄ ሥራ ሲሆን እምነት ደግሞ የአንተ ድርሻ ነው።

4) በእምነት አመስግን

በሉቃስ ወንጌል 17:12-18 ባለው ክፍል ውስጥ በአንዲት መንደር ውስጥ እየጮኹ ፈውስ የጠየቁ የአስር ለምጻሞችን ታሪክ እናነባለን። ልመናቸው ብዙ ምስጋናቸው ግን ባዶ የሆኑ፣ ዘጠኙ ለምጻሞች ጌታን ለማመስገን አልተመለሱም። አንዱ ብቻ ለምጹ እንደተወገደለት ባወቀ ጊዜ፣ ሮጦ በመምጣት ለጌታ እየሰገደለት ምስጋናን አቀረበ።

ጌታም ዘጠኙስ ወዴት አሉ? ብሎ ጠይቋል። የእኛም ምስጋና ስለሚጠየቅ፤ ጌታ ከፈወሰን በኋላ ለምስጋና ሥፍራ እንስጥ፤ ዘጠኙ ራሳቸውን ለካህን ሊያሳዩ ሄዱ። አንዱ ግን በእምነት ለማምለክ ወደ ኢየሱስ ተመለሰ። ስለፈውስህ ገና ጸሎት እንደተደረገልህ ወይም የመገለጥ ቃል ሲመጣልህ ወዲያው አመስግን።

5) እመን እንጂ ስትፍራ

ኢያሊሮስ ለመሞት የምታጣጥር ልጅ ትቶ ወደ ኢየሱስ የሄደው በእምነት ነበር። ጌታንም እንዲፈውስለት ከጠየቀ በኋላ፤ መምህሩ ወዲያው ባይሄድለትም ተስፋ ሳይቆርጥና ሳይዋከብ ጌታን ጠበቀው። መልእክተኛም መጥቶ የልጁን ሞት ባረዳው ጊዜ ጌታ «እመን እንጂ አትፍራ» በሚል ቃል አጽናናው። ኢያሊሮስም በእምነት ጸንቶ ቆመ /ማር. 5:22-23፤ 35-41/። ለአንተም በገጠመህ አስከፊ የጤና ችግር «እመን እንጂ አትፍራ» እልሃለሁ። እምነት ነው ጣሊታን በትንሣኤ ኃይል ያስነሳት። አንተም እመን እንጂ አትፍራ ሙታንህ ሕያው ይሆናል።

6) የሚያምኑ ሰዎችን አጸልፎ

እምነት ዐልባ ሰዎች የሌሎችን እምነትን ይሰርቃሉ። እንዲህ ያሉ ሰዎችን በአካባቢ ማድረግ የፈውስ ተአምራትን ይጸረራል። ለዚህ ነው የእግዚአብሔር ቃል «የእምነት ጸሎት ድውዩን ይፈውሳል፤ ጌታም ያስነሳዋል» የሚለው /ያዕ. 5:14-15/። በምትታመምበት ጊዜ በአካባቢህ ያሉ ሰዎች የእምነት ሰዎች ቢሆኑ መልካም ነው። እምነትህ እንዳይሰረቅብህ የግለሰቦችን አስተያየት ከመቀበልህ በፊት በመንፈስ መርምር።

7) እምነትህ ይጠየቃል

እውር ሆኖ የተወለደውን ሰው ጌታ ከፈወሰው በኋላ ቆይቶ አገኘውና አንዲት ጥያቄ አቀረበለት። ጥያቄውም «አንተ በእግዚአብሔር ልጅ ታምናለህ?» የሚል ነበር /ዮሐ. 9:35-36/። አንተም የጌታን ማንነት እወቅና እመንበት፤ ደግሞም ስገድለት እምነትህ ይጠየቃል። በሕይወትህ ውስጥ መገንባት ያለብህ ትልቅ ነገር ቢኖር እምነትን ነው።

እግዚአብሔር በእርግጥ ይፈውስሃል። ስለዚህ ነው በእርሱ የፈውስ ኃይል ማመን የሚጠበቅብህ። አዎን የበሽታ ምልክቶች ይዋሻሉ! እኔ ፈዋሽህ እግዚአብሔር ነኝ ያለ አምላክ ግን አይዋሽም። ሃሌ ሉያ!

3.3 ድርሻን ማበርከት

የፈውስ ባለቤት ለመሆን ብሎም በጤና ለመኖር የሚያስፈልጉን በእኛ የሚደረጉ ሁኔታዎች አሉ። ድርሻን ሳያበረክቱ ፈውስን ብቻ መፈለግ ድል አያስጨብጥም። አምላካችን በሰጠው የፈውስ ኪዳን ውስጥ ድርሻውን ያለማወላወል ይፈጽማል። እኛም ፈውስ ፈላጊዎቹ ድርሻችንን ማበርከት ይጠበቅብናል። ከዚህ በመቀጠል ለመፈወስ ማድረግ ያለብንን ድርሻዎች አመለክታለሁ።

1) ጾምና ጸሎት

ብዙ ጊዜ ስለታመሙ ሰዎች ጾምና ጸሎት ይደረጋል። አዎን ይህ መሆን ያለበት መንፈሳዊ ልምምድ ነው። ጾምና ጸሎት ራሳችንን የምናዋርድበት የጌታንም ፊት የምንሻበት

መንገድ ነው። ጌታም ስለጾም ሲናገር እርሱ የመረጠው ጾም ሰዎች ከሚለማመዱት የተለየ እንደሆነ ያመለክታል። ኤሎሂም የመረጠውን ጾም በኢሳይያስ 58:6-7 ላይ ከተነተነ በኋላ በቁጥር 8 ላይ ውጤቱን ይጠቁማል። እርሱ የመረጠውን ጾም ብትጾም፤

- ብርሃንህ እንደ ንጋት ይበራል
- ፈውስህም ፈጥኖ ይበቅላል
- ጽድቅህም በፊትህ ይሄዳል
- የእግዚአብሔርም ክብር በኋላህ ሆኖ ይጠብቅሃል ይላል።

ፈውስ ፈላጊዎች ድርሻቸውን በተሰበረና በተዋረደ ልብ፣ ቢቻል ከጾም ጋር በፊቱ በመውደቅ ማቅረብ አለባቸው። በጾምና በጸሎት የሚፈቱ ብዙ ቋጦሮዎች አሉ። እኛ ለምን ይህን አጋንንት ማውጣት አልቻልንም? ብለው ለጠየቁት ደቀ መዛሙርት ጌታ ሲመልስ ይህ ወገን በጾምና በጸሎት ካልሆነ በቀር አይወጣም ነው ያላቸው /ማቴ. 17:21/። የጤና ችግር ካላገደው በስተቀር ፈውስን የሚፈልግ ግለሰብ በዚህ ክርስቲያናዊ ሥነ ሥርዓት ራሱን ቢያዋርድ መልካም ነው።

2) ትእዛዙን ማድረግ

በእግዚአብሔር በረከት ውስጥ ለመኖር ትእዛዙን ማድረግ ይጠበቅብናል። እንዲያው ጌታ ለእስራኤላውያን ኪዳን ሲሰጥ ድርሻቸውንም እያመለከተ ነበር። በዘጸአት 15:26 ላይ ስንመለከት ከበረከቱ ቀድሞ የሚመጣው የኪዳን

ተቀባዮች ድርሻ /Condition/ ነው። እነርሱንም በነጥብ ላስቀምጣቸው እፈልጋለሁ።

- የአምላክህን የእግዚአብሔርን ቃል አጥብቀህ ብትሰማ
- በፊቱም የሚበጀውን ብታደርግ
- ትእዛዙንም ብታደምጥ
- ሥርዓቱንም ሁሉ ብትጠብቅ የሚል ሲሆን

የፈውሱ ኪዳን የተሰጠው ሰው የሚፈጽመው ድርሻ ከተተነተነ በኋላ ነው። የማያወላውለው የጌታ ድርሻና ኪዳኑም እነሆ፤

- በግብጻውያን ላይ ያመጣሁትን በሽታ አላደር ስብህም
- እኔ ፈዋሽህ እግዚአብሔር ነኝ

እግዚአብሔር ከሰጠው ኪዳን በስተኋላ ይቆማል። አማኞችም በበኩላችን ከጌታ ጋር መጓዝ ከጀመርንበት ጊዜ አንስቶ በትእዛዙ መጓዝ ይጠበቅብናል።

3) የጽድቅና የቅድስና ኑሮ መኖር

የጽድቅና የቅድስና ኑሮ በታመምን ጊዜ ብቻ ሳይሆን ሁልጊዜ የኑሮ ሥልታችን መሆን አለበት። ሰው የዘራውን ያንኑ ያጭዳልና እኛም የዘራነው የጽድቅና የቅድስና ሥራ በቅሎ ፍሬውን እንበላለን። በዝሙት ተይዛለችና ትወገር ያሏትን ሴት፤ ጌታ ሁኔታዋን ከመረመረ በኋላ ሲያሰናብታት የሰጣትን የመጨረሻ ውሳኔና መመሪያ፤ የራሳችን

ልናደርገው ይገባል። ጌታም ያለው «እኔም አልፈርድብሽም ሂጂ ከአሁንም ጀምሮ ደግመሽ ኃጢአት አትሰራ» ነው (ዮሐ. 8:11)።

ቅድስና የጉደለው ሕይወት እንድንኖር ለማናችንም አይፈቀድም። በጸጋ ነው የዳንሁት እያልን እንደወደድን መኖር አልተፈቀደልንም። የቅድስና ጉድለት ብንታመም ፈውስን ያስቀርብናል። አብዛኛውን ጊዜ ሰዎች ፈውስን ተቀበለው ቅድስናን የኑሮ ስልት ማድረግ ያቅታቸዋል። ለሰላሣ ስምንት ዓመታት ታሞ የፈወሰውን ሰው ጌታ አግኝቶት እንደዚህ አለው «እነሆ ድነሃል ከዚህ የሚብስ እንዳይደርስብህ ወደፊት ኃጢአት አትሥራ» አለው (ዮሐ. 5:14)። ይህ መለኮታዊ መመሪያ ለሁሉ ሰው ጠቃሚ ነው። ስለሆነም የጽድቅና የቅድስና ሕይወት አስፈላጊ የሆነ ድርሻህ ነው።

4) የይቅርታ ሕይወት

ይቅርታ ማድረግና ይቅርታም መቀበል በፈውስም ሆነ በክርስትና ሕይወት ከፍተኛ ሚና ይጫወታል። ይቅር ማለት የማይችሉ ወይም በድለው ይቅርታ የማይጠይቁ ግለሰቦች በምሬት ሕይወት ይመላለሳሉ። እንዲህ ያለ ሕይወት ደግሞ ሰዎችን በጨንራ ቁስል እንዲመቱ ከማድረጉም በላይ ቁጡዎችና ከራሳቸው ወዲያ ትክክለኛ ሰው ያለ የማይመስላቸው ናቸው። በይቅርታ መንፈስ የሚመላለስ ደግሞ መንፈሱንም ሆነ ስሜቱንና አካሉን በደስታና በጤንነት ለመጠበቅ አመቺ ሁኔታ ፈጥሯል ማለት ነው።

5) ቃሉን አጥና

ስለ ፊውስ ያለህን የልጅነት መብት የሚናገሩ ብዙ ተስፋዎች አሉ። እነዚህን ማወቅና አጥንቶ ማሰላሰል ብሎም መለማመድ ለፊውስህ አመቺ ሁኔታ ይፈጥርልሃል ማለት ነው። የያሕዌ ራፋ ኪዳኖች የሚገኙት በቃሉ ውስጥ ነው ስለዚህ ከቃሉ ጋር መተዋወቅ በጣም አስፈላጊ ነው።

3.4 የጸሎት ኃይል

ጸሎት ከእግዚአብሔር ጋር መነጋገር ነው። እግዚአብሔር በኤርምያስ አንደበት «ወደ እኔ ጩህ እኔም እመልስልሃለሁ፤ አንተም የማታውቀውን ታላቅና ኃይለኛ ነገርን አሳይሃለሁ» ይላል (ኤር. 33:3)። አምላካችን ለማንኛውም ጩኸታችን ምላሽ ይሰጣል። ከታመመና ለሞትም ከሚያጣጥር ሰው በላይ ጫኪ የለም። እንዲያውም በጤንነታቸው ጊዜ ያልፈለጉትን አምላክ ሰዎች አጥብቀው የሚሹት ሲታመሙ ነው።

ሕዝቅያስ የተባለው ንጉሥ በታመመ ጊዜ የወሰደው መንፈሳዊ እርምጃ ለማንኛውም አማኝ ብርቱ የሆነ ምሳሌነት ያለው ነው። በዚያ ወራት ሕዝቅያስ እስኪሞት ድረስ ታሞ ወደ እግዚአብሔርም በጸለየ ጊዜ እግዚአብሔር ፈወሰው /2ኛ ዜና. 32:24/። እኔ ፈዋሽህ ያህዌ ራፋ ነኝ ያለ አምላክ እንደዚህ ጸሎትን ይመልሳል። ወደ አምላክህ አጥብቀህ ብትጸልይ ጌታ በሽታን ከአንተ ይነቅላል።

ጸሎታችን መልስ እንደሚያስገኝልን ብናምንና በፊቱ ብንወድቅ እግዚአብሔር መልካም ነው ልመናችንን

ይመልሳል። የጌታም ቃል «አምናችሁም በጸሎት የምትለምኑትን ሁሉ ትቀበላላችሁ» ይላል (ማቴ. 21:21)። በጸሎት ውስጥ አምላኬ ምላሽ ይሰጠኛል ብሎ ማመንና መጠበቅ ተገቢ ነው። ተደማጭነት የሚኖረው ጩኸት የእምነት ጸሎት ነው /ያዕ. 5:15-16/።

ህመምተኛው ደካማ ካልሆነና በሐኪም ካልተከለከለ በቀር ከጸሎት ጋር ጾም ሲታከልበት ፍሬያማ ውጤት ያስከትላል። ለምሳሌ ያህል የሐናን ታሪክ ብናነብ /1ኛ ሳሙ. 1:7-19/ ትጾምና ተጸልይ ነበር። ምንም ሳትቀምስ ነው «መካን ወይም የምትጨነግፍ አትሆንም» የሚለውን ኪዳን ለማስፈጸም የበቃችው። ጌታ ሲፈውስን ዋጋ ያስከፍለናል ማለት ሳይሆን ጾምና ጸሎት ራሳችንን የምናዋርድበትና በትህትናም የምንቀርብበት አንዱ መንገድ ስለሆነ ነው።

ጌታችን ኢየሱስ ክርስቶስ የጾምና ጸሎትን አስፈላጊነት ብርቱ አድርጎ ስላወቀ ከአባቱ ጋር ብዙ ጊዜ ይወስድ ነበር። መንፈሳዊ ኃይል የሚመጣው በእኛ ዝቅ ማለትና ፊቱንም በመሻት ነው። የጌታ ደቀ መዛሙርት ምን ያህል ጾምን እንደተለማመዱ ባይታወቅም ጌታ በዚሁ ነጥብ ላይ ደጋግሞ አስተምሯቸዋል። በተለይም ሊያወጡት ሰላልቻሉት አጋንንት ለጌታ ጥያቄ ሲያቀርቡለት እንደዚህ አሉ «እኛ ልናወጣው ያልቻልን ስለምንድን ነው?» (ማር. 9:28)። ጌታም ሲመልስ «ይህ ወገን በጸሎትና በጾም ካልሆነ በምንም ሊወጣ አይችልም» አላቸው (ማር. 9:29)።

መንፈሳዊ ድርጊቶቻችን ሥጋዊንም ሆነ መንፈሳዊ ችግራችንን ይፈታሉ። ጾምን አላስፈላጊ አድርገው የሚመለከቱ ብዙ አስተማሪዎች ይኖራሉ። ትክክለኛውም

ጾምና ጸሎት ራስን በጌታ ፊት ማዋረድ ነው። ኤሎሂም የመረጠው ጾም ምን ዓይነት እንደሆነ ከተነተነ በኋላ የሚገኘውን ውጤት ከዚህ በሚከተለው አሳብ ያስቀምጠዋል።

የዚያን ጊዜ ብርሃንህ እንደ ንጋት ይበራል፤ ፈውስህም ፈጥኖ ይበቅላል፤ ጽድቅህም በፊትህ ይሄዳል፤ የእግዚአብሔርም ክብር በኋላህ ሆኖ ይጠብቅሃል።
የዚያን ጊዜ ትጠራለህ እግዚአብሔርም ይሰማሃል፤ ትጮሃለህ እርሱም እነሆኝ ይላል (ኢ.ሳ. 58.8-9)።

ለገጠመህ የጤና ችግር ጌታ ኢየሱስ መንፈሳዊ መፍትሄ በመስጠት ስለሚፈውስህ አንተም መንፈሳዊ ነገሮችን አድርግ። ማንኛውም መለኮታዊ ፈውስ ፈላጊ መንፈሳዊ መመሪያዎችን ተጠንቅቆ ማክበር አለበት። እርግጥ ነው ህመምተኛው ጾምን ማድረግ ይከብደው ይሆናል። በፋንታው ግን ቤተሰቡ፣ ክርስቲያን ወንድሞችና እህቶች እንዲሁም የሚጸልዩው ሰው ይህን ማድረግ ይችላሉ። ሐዋርያው ጳውሎስ በደማስቆ ጉዳና ላይ ከፍተኛ የጤና ችግር ገጥሞት ነበር። ይህም ታላቁን የጌታን መገለጥ በተለማመደ ጊዜ ሁለቱም ዓይኖቹ ማየት አልቻሉም። ለሦስት ቀናትም በጾምና በጸሎት ላይ ነበር። ከዚያ ጊዜ በኋላ እውርነት በእርሱ ላይ ሊቆይ አልቻለም /ሐዋ. 9:8-9፣ 17-18/። ሳውል በዚሁ ዝግጅቱ እንዳለ ሐናንያ እጁን ጫነበትና እንደ ቅርፊት ያለ ነገር ከዓይኖቹ ላይ ወደቀና ዳነ። ከጾሙ በኋላ መብል በልቶ እንደበረታም እናነባለን።

ጸሎት በፈውስ ላይ ከፍተኛ ሚና ስለሚጫወት የታመማችሁም ሆናችሁ ስለታመመ ሰው የምትጸልዩ

ወገኖች ጾምን ከጸሎት ጋር መለማመድ በጣም ጠቃሚ ነው። ለገጠመን የጤና ችግር ቶሎ ወደ ሥጋዊ መፍትሄ ከማተኮራችን በፊት «እኔ ፈዋሽህ ያህዌ ራፋ» ነኝ ያለውን ጌታ ደጅ መጥናት አለብን። በሚቀጥለው ምእራፍ ውስጥ ስለ ቁስለኛው ፈዋሻችን ያህዌ ራፋ እንመለከታለን።

ምእራፍ አራት

ቁስለኛው ፈዋሽ ያህዌ ራፋ

የዚህን ምእራፍ ርዕስ ስንመለከት ቶሎ ብሎ ወደ አሳባችን የሚመጣው ቁስለኛ እንዴት ሊፈውስ ይችላል? የሚለው ጥያቄ ይሆናል ብዬ እገምታለሁ። መንፈሳዊ ነገርን ለመረዳት በመንፈስ መመርመር ያስፈልጋል። የጌታም ቃል «መንፈስም የእግዚአብሔርን ጥልቅ ነገር ስንኳ ሳይቀር ሁሉን ይመረምራልና፤ ለእኛ እግዚአብሔር በመንፈሱ በኩል ገለጠው» ይላል (1ኛ ቆሮ. 2:10)።

የህመምተኛን ስቃይ ሊረዳ የሚችል ታሞ የሚያውቅ ሰው ስለመሆኑ አጠያያቂ አይሆንም። ጌታችን ኢየሱስ ክርስቶስ ከመስቀሉ በፊት በጥፊ ተመታ፤ ተገረፈ፤ በእጆህ አክሊል ራሱ ቆሰለ፤ በብስማር ተቸነከረ በመጨረሻም ጎኑን በጦር ተወጋ። ለዚህ ነው ያንን የክብር ጌታ ቁስለኛው ፈዋሽ ያልሁት። ስለዚህም ነው የጌታ ቃል «በመገረፉ ቁስል ተፈወሳችሁ» የሚለው (1ኛ ጴጥ. 2:24)። በብዙ መከራና ስቃይ ውስጥ ለእኛው ሲል ስላለፈ ችግራችንን የሚረዳ ብቸኛ ሐኪም ጌታ ኢየሱስ ክርስቶስ ነው። የመለኮታዊ ፈውሳችን ምንጭ የጌታ የኢየሱስ ክርስቶስ ቁስል ስለመሆኑ በምእራፉ ውስጥ በስፋት እንመለከታለን።

4.1 ሕርነት በመገረፉ ቁስል

ጌታ ኢየሱስ ክርስቶስ ሰዎችን ለመርዳት እርሱ ራሱ በቅድሚያ መስቃየት ነበረበት /ዕብ. 2:18/። ጌታችን

የተፈተነባቸውን ሁኔታዎች እኛም ከምናልፍባቸው ጋር ስናገናዝባቸው ተመሳሳይነት አላቸው። ጌታችን በረሃብ፣ በብቸኝነት፣ በጥላቻ፣ በስድት፣ በህመምና ማደሪያ በማጣት ተፈትኗል። ጌታ እነዚህን በመሳሰሉ በርካታ ፈተናዎች ውስጥ ስላለፈ በእርግጥም ሊረዳን ይችላል። «ከኃጢአት በቀር በነገር ሁሉ እንደ እኛ የተፈተነ ነው እንጂ በድካማችን ሊራራልን የማይችል ሊቀ ካህናት የለንም» (ዕብ. 4:15) የሚለውም ቃል ይህንኑ ያረጋግጣል። ርኅራኄ የጎደለው ሐኪም በሽተኛውን እንደሚገባ ሊረዳው አይችልም። ጌታ ግን በርኅራኄ የተሞላ ሰለሆነ ይረዳናል።

በነፍሳችንም ሆነ በሥጋ አርነትን ሊሰጥን ሙሉ ዋጋ የከፈለልን ጌታችን ኢየሱስ ክርስቶስ ነው። ጌታ ከአይሁዶች ጋር ሲነጋገር «እውነትን ታውቃላችሁ እውነትም አርነት ያወጣችኋል አላቸው» (ዮሐ. 8:32)። ያም ሊታወቅ የሚገባው እውነት ራሱ ጌታ ኢየሱስ ክርስቶስ ነው። እርሱ በመስቀል ላይ የሠራው ሥራ እውነት ነው በእርግጥም አርነት ያወጣል። የአብርሃም ልጆች በመሆናቸው የሚመጸደቁ አይሁዶች እኛ ለማንም ባሪያ ሆነን አናውቅም እንዴትስ አርነት ታወጣናለህ? /ዮሐ. 8:32-33/ ብለው ለጠየቁት ጥያቄ መልስ ሲሰጥ «እንግዲህ ልጄ አርነት ቢያወጣችሁ በእውነት አርነት ትወጣላችሁ» አላቸው (ዮሐ. 8:36)።

የፈውስ ምእራፍ ተብሎ በሚታወቀው ኢሳይያስ ሃምሳ ሶስት ውስጥ ስለ ቁስለኛው ፈዋሽ በሰፊው እናነባለን። ለባለ ታሪኩ ማዘንና ከንፈር መምጠጥ ምንም ዋጋ የለውም። ይልቁንም ለሙሉው ሰዎችን ቤዛ ለመሆን ያደረገልንን ማመንና መቀበል ያስፈልገናል። በጸሎት

መንፈስ ሆነን ነቢዩ በራእዩ ያየውን ሰው ሁኔታ ታሪኩን እናንብብ።

... መልክና ውበት የለውም፣ ባየነውም ጊዜ እንወድደው ዘንድ ደም ግባት የለውም። የተናቀ ከሰውም የተጠላ፣ የህማም ሰው ደዌንም የሚያውቅ ነው፣ ሰውም ፊቱን እንደሚሰውርበት የተናቀ ነው፣ እኛም አላከበርነውም። በእውነት ደዌያችንን ተቀበለ ሕመማችንንም ተሸክሞአል፣ እኛ ግን እንደተመታ በእግዚአብሔርም እንደ ተቀሰፈ እንደተቸገረም ቆጠርነው። እርሱ ግን ስለ መተላለፋችን ቆሰለ፣ ስለ በደላችንም ደቀቀ የደጎንነታችንም ተግላጽ በእርሱ ላይ ነበረ፣ በእርሱም ቁስል እኛ ተፈወስን (ኢሳ. 53:2-5)።

ይህ ቁስለኛ ነው እንግዲህ በአካል ላይና ውስጥ ካሉ ሕመምና ደዌ ሁሉ የሚፈውሰን። ለበሽታ ሁሉ የኢየሱስ ቁስል ፍቱንና የማያዳግም መድኃኒት ነው። ገዳይ ናቸው ለተባሉ በሽታዎችም እንኳ የፈውስ ኃይል ያለው በቁስሉ ውስጥ ነው። ደሙ ኃጢአታችንን በሙሉ ሙልጭ አድርጎ እንደሚያጥብ ቁስሉ ደግሞ ከበሽታ አርነት ያወጣናል።

ኢሳይያስ «እግዚአብሔርም በደዌ ያደቅቀው ዘንድ ፈቀደ፣ ነፍሱን ስለ ኃጢአት መስዋዕት ካደረገ በኋላ ዘሩን ያያል፣ ዕድሜውም ይረዝማል የእግዚአብሔርም ፈቃድ በእጁ ይከናወናል» ይላል (ኢሳ. 53:10)። ይህ በእጁ የሚከናወነው ምን ይመስላችኋል? እኔ እንደምረዳው ከኃጢአትና ከበሽታ ባርነት አርነትን መስጠት ነው። በዚሁ አርነት የማውጣት ተግባሩ ብዙ ምርኮን ከኃያላን ጋር እንደሚካፈል ኢሳይያስ ይጠቅስልናል /ኢሳ. 53:12/።

የብለይ ኪዳን የፈዋሽነት ስሙ «ያህዌ ሮፌ» /Jehovah Rapha/ የሆነው /ዘጸ. 15:26/ ዛሬም ምርኮን ከኃያላን ጋር ለመካፈል ከበሽታ እስራት አርነት ያወጣናል።

በምድረ በዳ የተጓዘው የእስራኤል ሕዝብ መርዛም እባብ በነደፈው ጊዜ ሊፈወስ የቻለው በፈዋሹ አምላክ የታዘዘውን የነሐስ እባብ ባየ ጊዜ ነበር /ዘኁ. 21:8-9/። እኛም ለሥጋችንም ሆነ ለነፍሳችን ደዌ ፈውስ የምናገኘው ተገርፎ የተሰቀለ ከነሐሱ እባብ የበረታ አዳኝና ፈዋሽ የሆነውን ጌታ ኢየሱስን የተመለከትን እንደሆነ ነው። ጌታ ምድራዊ አገልግሎቱን ሲጀምር ያነበበው ክፍል ሉቃስ 4:18 ነበር። እርሱም እንደዚህ ይነበባል «የጌታ መንፈስ በእኔ ላይ ነው ለድሆች ወንጌልን እንድሰብክ እርሱ ቀብቶኛልና ለታሰሩት መፈታትን ለታወሩትም ማየትን እንዳውጅ የተጨነቁትን ነጻ እንዳወጣ የተወደደችውን የጌታን ዓመት እንዳውጅ ልኮኛል» (አ.መ.ት.)።

ወገኖቼ መንፈሳዊም ሆነ ሥጋዊ አርነት የሚገኘው ከዚሁ ቁስለኛ ፈዋሽ መሆኑን እያንዳዳችን ግንዛቤ እንዲኖረን ያስፈልጋል። እርሱ የሕይወት ምንጭ ነው። ወደዚህ ዓለምም የመጣው የተትረፈረፈ ሕይወት ሊሰጠን ነው። ይህም ሕይወት የፈውስን በረከት ማካተቱ እውን ነው። ከዚሁ ቀጥሎ በጌታ አርነት ያገኙ የአራት ሰዎችን ታሪክ አመለክታለሁ።

1) የ38 ዓመቱ የበሽታ እስረኛ

ታሪኩን በዮሐንስ 5:8-9 ባለው ክፍል ወስጥ የሚገኘው በሽተኛ ኢየሱስ ተነሳና አልጋህን ተሽክመህ ሂድ አለው።

ጌታ ገና ከአንደበቱ ቃል ሲወጣ ህመምተኛው ወዲያው አልጋ ተሸክሞ ባለ ጤና ሆኖ መርጥ ጀመረ። እንግዲህ በክርስቶስ አርነት ማግኘት ማለት ይሄ ነው። ወዳጄ ሆይ አንተንም ጌታ በፍቅር ድምጹ ተነሳና አርነት ውጣ ይልሃል። ይህ ሰው ጌታ ሲገናኘው እርዳታ ሰጪና ፈዋሽ መሆኑን አላወቀም ነበር። ጌታ ልትድን ትወዳለህን? ብሎ ላቀረበለት ጥያቄ በሰጠው መልስ ፈውስን የጠበቀው መልአክ ከሚያናውጠው ውኃ እንደነበረ እንገነዘባለን። ከተፈወሰም በኋላ በሃይማኖት አለቆች በሰንበት አልጋውን መሸከም እንዳልተፈቀደለት በተነገረው ጊዜ የሰጠው መልስ ያስደንቃል። እርሱም «ያ ሰው አልጋህን ተሸክመህ ሂድ አለኝ» ነው ያለው (ዮሐ. 5:11)።

ወገኔ «ያ ሰው» ዛሬም በዙፋኑ ላይ ሆኖ እንባህን ያያል። ምናልባት ጩኸቴ አልተሰማም፤ ጌታ ዝም ብሎኛል፤ ታዲያ የታለ ፈውሱ ብለህ ተሰላችተህ ይሆናል። እኔ ልምከርህ ፈጥነህ ትጥቅህን በመፍታት ለጠላት አትሸነፍለት። ቁስለኛው ፈዋሽ የፈውስ ኃይሉን ለአንተ መፈወሻ ካላደረገው ሌላ ለምን ያደርገዋል? በድንገት ወደ አንተም ይመጣና ባላሰብክበት ሰዓት አልጋህን ተሸክመህ ሂድ ይልሃል። የሚደርስበት ጊዜ የዘገዮ አይምሰልህ እርሱ የመጣበት ጊዜ ትክክለኛ ጊዜ ነው። ሃሌ ሉያ!

2) ዕውር ሆኖ የተወሰደው ሰው

ይህ ሰው በእርግጥም አርነት ያስፈለገው እስረኛ ነበር። በዚያን ዕለት እንዲህ ያለ ዕድል ይገጥመኛል ብሎ አላሰበም ነበር። ይሁን እንጂ ጌታ በድንገት ወደ እርሱ መጣ። በሽታ ከኃጢአትና ከእርግማን ጋር ይያያዝ ስለነበረ

የጌታ ደቀመዛሙርት እንኳ ሳይቀሩ «ይህ ሰው ዕውር ሆኖ እንዲወለድ ኃጢአት የሠራ ማን ነው? እርሱ ወይስ ወላጆቹ?» ብለው ጠየቁ (ዮሐ. 9:2)፡፡ ጌታም በሰጠው መልስ እናንተ ካላችሁት የቱም ምክንያት አይደለም፤ ግን የእግዚአብሔር ክብር እንዲገለጥበት ነው አላቸው /9:3/፡፡

ሰው ከበሽታ እስራት ሊፈታ ነጻ ላወጣው ጌታ ብርቱ ምስክር ይሆናል፡፡ ዕውር የነበረው ሰው አርነት ከወጣ በኋላ ለጌታ ምስክር ሊሆን በቃ፡፡ በሕይወቱም ተወራርዶ የሚቃወሙትን ሁሉ የጌታ ደቀ መዛሙርት እንዲሆኑ ይጋብዝ ጀመር፡፡ በተለይም ያ ፈወሰኝ የምትለው ሰው እኛ ኃጢአተኛ መሆኑን እናውቃለን እግዚአብሔርን አክብር ባሉት ጊዜ እኔ ኃጢአተኛ መሆኑን አላውቅም ዕውር እንደነበርሁ አሁን ግን እንዳይ ይህን ብቻ ነው የማውቀው ሲል መለስላቸው /ዮሐ. 9:24-25/፡፡ የጌታ ደቀ መዛሙርት እንዲሆኑም ግብዣ መጋበዙን ቸል አላለም፡፡ ዛሬ ጌታ ሊፈውስህ ወዳንተ ስለሚመጣ የፈውስን ተአምር ተጠባበቅ፡፡ ጌታ መጣ ማለት ደግሞ ክብሩ ተገለጠ ማለት ነው፡፡ ያን ጊዜ የአንተም የበሽታ ቀንበር ይሰበርና ለጌታ ጥሩ ምስክር ትሆንለታለህ፡፡

3) ለአሥራ ሁለት ዓመት ደም የሚፈሳት ሴት

ስለዚህች ሴት ብዙ ተሰብኳል ብዙም ተጽፏል፡፡ ሴቲቱ ተድላ ከእርሷ የራቀ ምናልባትም ባል፤ ቤተ ዘመድ የሸሻት፤ ልጅ ዐልባ የሆነች ሴት ልትሆን ትችላለች፡፡ በዚህም መሠረት በደም ማነስ የምትኖርና ሞትን የምትጠባበቅ ሴት ነበረች፡፡ ግን ከተያዘችበት እስራት አርነት የወጣችው ከጌታ ኢየሱስ ኃይል ወጥቶ በፈወሳት ጊዜ ነበር፡፡ ብዙ

አልቅሳለች፣ ደህይታለች፣ በብቸኝነት አለንጋ ተገርፋለች፣ በሃይማኖት መሪዎችም እርኩስ ተብላለች። ጌታ ኢየሱስ ሲፈውሳት ከእስራት ሁሉ በመፍታት ነው ነጻ የለቀቃት /ማር.5:25-29/።

እህቴ አንቺንም ዛሬ ጌታ ከተያዝሽበት ቀንበር አርነት ሊያወጣሽ ይፈልጋል። ሴቲቱ ባለፈችበት ሁሉ እያለፍሁ ነኝ ትይ ይሆናል። ይሁን እንጂ እርሷ የወሰደችውን እርምጃ አንቺም በእምነት ብትወስዷ ትፈውሻለሽ። ዛሬም ቢሆን የጌታ እጅ ከማዳን አላጠረችም። ሃሌ ሉያ!

4) በመቃብር ቤት ውስጥ የታሰረው ሰው

በቤተሰቡና በኅብረተሰቡ መካከል ሲኖር ጉዳት ያደርሳል ተብሎ ሊሆን ይችላል መኖሪያው ከሙታን ጋር በመቃብር ቤት የሆነው። ታላቁ ሐኪም በመንፈሱ ለተረዳው ነገር ፈጥኖ እርምጃ በመውሰድ በግርማ እየተራመደ መጣ። ጌታ ገና መቃብር ቤቱ ዘንድ ሳይደርስ ያልተጠበቀ ነገር ሆነ፤ እርኩሳን መናፍስቱ መለፍለፍ ጀመሩ። ወዲያውም ጌታ ደርሶ መናፍስቱን ገሰጸቸውና ወጡ ሰውዬውም ባለጤና ሆነ /ማር. 5:1-15/።

በጌርጌሶን መቃብር ውስጥ በሚኖረው ሰው ውስጥ የነበሩ የጋኔን ቁጥር ሁለት ሺህ እሪያ አሳብደው ባህር መክተት የቻሉ ኃይለኞች ነበሩ። ጌታ ግን በስሙ ሥልጣን አመድ አድርጎ በተናቸው። አርነት የተለቀቀውም ሰው የክርስቶስ ተከታይ ሆኖ በአስር ከተማ መስበክ ቀጠለ። «አስር ከተማ የግሪክ የሥልጣኔ ባህል ጎልቶ የሚታይባቸው በአንድ ላይ ያሉ አስር ከተሞች ናቸው»።

ወገኖቼ ዛሬም ቁስለኛው ፈዋሽ በበሽታ ለታሰሩ መፈታትን የሚሰጥ ጀርባውን የተገረፈልን ታላቅ ሐኪም ነው። ከላይ ለጠቀስኳቸው ህመምተኞች መፍትሄ የሆነ ጌታ የሱስ ለእናንተም ምላሽ ይሰጣል። ምላሹም እወዳለሁ ተፈወስ፤ እወዳለሁ ተፈወሺ ነው። እንግዲህ ለፈውሳችን መመልከት ያለብን ወደ ጌታ ኢየሱስ ክርስቶስ የመስቀል ስቃይ ነው። አርነት ከወጣህ በኋላም እንደ ጌርጌሶናው ሰው ወጥተህ በየሥፍራው ለመስበክ ተዘጋጅ። ኢየሱስ እውነት ነው እውነት ደግሞ ከበሽታ፣ ከአጋንንት፣ ከጋዘን፣ ተስፋ ከመቁረጥ ነጻ ያወጣል /ዮሐ. 8:32/።

4.2 ሁሉ የሚቻለው ታላቅ ሐኪም

የሕክምና ዕደ ጥበብ ከፍተኛ ሥፍራ ላይ በደረሰበት ባለንበት ዘመን አያሌ የበሽታ ዓይነቶች አሁንም መፍትሄ አልተገኘላቸውም። አንድ ሐኪም ከአቅሙ በላይ የሆነውን ህመምተኛ ከእርሱ ይበልጥ እውቀትና ልምድ ወዳለው ሐኪም ያስተላልፈዋል። ከነአካቴውም ለዚህ በሽታ የምንሰጠው መፍትሄ የለም እየተባለ ራሳቸውን ለሞት እንዲያዘጋጁ የሚነገራቸው ህመምተኞች ቁጥር ከፍተኛ ነው።

ጌታችን ኢየሱስ ክርስቶስ ባገለገለበት ዘመን አንድ በሽተኛ እንኳን ከአቅሜ በላይ ነው ብሎ ያሰናበተበት ጊዜ የለም። እርሱ የፍጥረት ሁሉ ባለቤት የሰውንም አካል የፈጠረ በመሆኑ ለማናቸውም ዓይነት ደዌ መፍትሄ አለው። ዕድሜያቸው ቢከዳቸውም አብርሃምና ሣራ ልጅ ለመውለድ የበቁት ተስፋ የሰጣቸው አምላክ ሁሉን ቻይ በመሆኑ ነው። ጌታም ወደ እነርሱ የመጣው «በውኑ

ለእግዚአብሔር የሚሳነው ነገር አለን?» በማለት ነበር (ዘፍ. 18:13)። የፈውሱ ኪዳን «በምድርህም መካን ወይም የምትጨነግፍ አትሆንም» (ዘጸ. 23:26) የሚል ስለሆነ ኤሎሂም ለአብርሃምና ሣራ ኪዳኑን ጠበቀ።

አምላካችን ከሰው አስተሳሰብና አመለካከት በላይ የሆነውን ነገር ያደርጋል። በመሠረቱ የአብርሃምንና የሣራን እንዲሁም የዘካርያስንና የኤልሳቤጥን የመውለድ ሁኔታ ሐኪሞች ዛሬ ቢያገኙት ጨርሶ የማይቻል ነው ይሉታል። የሳይንስ እውቀት መውለድ አትችሉም ያሏቸውን አዛውንት መውለድ፣ ማጥባትና ማሳደግ ያስቻለው ኤሎሂም ሁሉን ቻይ አምላክ በመሆኑ ምክንያት ነው።

አምላክ ለአብርሃም የተገለጠበት ስሙ «ኤልሻዳይ» ሲሆን ትርጓሜውም «ሁሉን ቻይ» ማለት ነው። ይህ አምላክ ተራራ የሆነበንን ሁኔታ ገለባብጦ ደልዳላ ሜዳ ያደርገዋል። በእርግጥም ችሎታው አይወሰንም። ሃሌ ሉያ! በተመሳሳይ ችግር አልፈው ኤልሻዳይ የመካንነትን እርግማን ያነሳላቸውን ሰዎች እንመልከት።

- ርብቃና ይስሐቅ /ዘፍ.25:21/
- የማኑሄ ሚስት /የሳምሶን እናት/ /መሳ. 13:5፣ 24/
- ሐና የሳሙኤል እናት /1 ሳሙ. 1:20፣ 2:21/
- የሱነማዊት ሴትና ሽማግሌ ባሏ /2ነገ. 4:16፣ 17/
- ኤልሳቤጥና ዘካርያስ ሉቃ. /1:36፣ 57/

የእያንዳንዱ ቤተሰብ ችግር የተለያየ ነው። የሴቶቹም አለመውለድ ችግር የየራሱ ምክንያት ይኖረዋል። ይሁን እንጂ ሁሉን ቻይ የሆነው አምላካችን «ኤልሻዳይ»

ለእያንዳንዱ ግለሰብ አንድ መልስ ሰጥቷል። የሰጠውም ምላሽ እንዲወልዱ ማድረግ ነበር። ኢሳይያስ እንዲህ ይላል «በውኑ ወደ መውለድ የማደርስ እኔ አላስወልድምን? ይላል እግዚአብሔር፤ የማስወልድስ ማጎፀንን እኔ እዘጋለሁን? ይላል አምላክሽ» (66:9)። በዚህ አስደናቂ ሥራው ከላይ ለተጠቀሱት ሰዎች ልቅሶን ወደ ሳቅ፣ ኃዘንን ወደ ደስታ፣ እሮሮን ወደ መዝሙር ለወጠላቸው። አዎን ሐና እንደተቀኘችው መካኒቱ ሰባት ትወልዳለች። ሃሌሉያ! ጤና ለሙሉ ሰዎችን ሊሰጥ የመጣው ጌታ ላንቺም እህቴ የልጆችን በረከት ይሰጥሻል።

ጌታ ዛሬም በማናቸውም በሽታ ላይ በኤልሻዳይነቱ ፈውስን ይሰጣል። እርሱ ሁሉን ቻይ ስለሆነ ከበሽታህ ፊት ለፊት ይቆምና ፈውስን ያውጃል። የእርሱ አዋጅ ደግሞ አይሻርም፣ አይሻሻልም፣ ብሎም አይለወጥም። ኢዮብ ሰይጣን ባመጣበት መዘዝ ከችግሩ አርነትን ካገኘ በኋላ የተናገረውን ማገናዘብ፣ ለታማሚዎች አምላካችን ሁሉን ቻይ መሆኑን ያመለክታል። ኢዮብም እንዲህ ነበር ያለው «ሁሉን ታደርግ ዘንድ ቻይ እንደ ሆንህ አሳብህም ይከለክል ዘንድ ከቶ እንደማይቻል አወቅሁ» (ኢዮ. 42:2)።

ወገኖቼ ጌታ ለእኛም ሁሉን ያደርግ ዘንድ ቻይ ስለሆነ ከማናቸውም ህመም ይፈውሰናል። ስለሆነም ለገጠመን የጤና ቀውስ መፍትሄ የሌለ መስሎን በመቆዘም ባህር ውስጥ መግባት የለብንም። ወደ ድንግል ማርያም የመጣው መልአክም ይህ እንዴት ሊሆን ይችላል? ለሚለው ጥያቄዋ እርሱ ሁሉን ቻይ መሆኑን አብስሮላታል /ሉቃ. 1:37/። ጌታ ኢየሱስ ልጁን አጋንንት እየጣለ እስከሞት ድረስ የሚያሰቃየውን አባት ቢቻልህ እርዳን ስላለው «ቢቻልህ

ትላለህ ለሚያምን ሁሉ ይቻላል» ሲል ነው የመለሰለት (ማር. 9:22-23)።

በሰው ፊት ከበድ ለሚል ደዌ ሰብአዊ ጥያቄዎችን ይህ እንዴት ይቻላል? ነው የሚባለው። በመሠረቱ ጌታ ይህን በሽታ መፈወስ ይችል ይሆን? ተብሎ አይጠየቅም፤ ምክንያቱም እርሱ ሁሉን ቻይ ስለሆነ ከየትኛውም ደዌ ይፈውሳል። ስለሆነም የጤናን ችግር ወደ ቁስለኛው ፈዋሽ ማምጣት አስፈላጊ ነው። ጌታ ለፈውሳችን ዋጋ በመክፈል በመገረፉ ቁስል ፈውሶናል። የእርሱ ርኅራኄና የመፈወስ ኃይል ዛሬም ሕያው ነው።

ጌታ ወደ መንግሥተ ሰማይ መግባት ለባለጠጉኝ ከባድ መሆኑን በገለጸላቸው ጊዜ ደቀ መዛሙርቱ ተደናግጠው ይህማ ከሆነ ማን ሊገባ ይችላል? ብለው ጠየቁ። ጌታም ሲመልስላቸው «ይህ በሰው ዘንድ አይቻልም በእግዚአብሔር ዘንድ ግን ሁሉ ይቻላል አላቸው» (ማቴ. 19:26)። የዘላለም ሕይወት የሰጠን ጌታ ፈውስ ሊሰጠን አይችልም ብሎ ማሰብ አመጽ ነው። ይልቁንም በሁሉን ቻይነቱ እንተማመን እንጂ የበሽታውን ኃይል አንመልከት። ጌታ ከበሽታችን በላይ ጉልበት አለው። ሃሌ ሱያ!

የፈውስ አገልግሎት እጅግ አስደናቂ ነው። ጌታ ባገለገለበት ዘመን ሰዎች የፈውስን ኃይል ተገንዝበው ስለነበር በሽተኞች ወደ እርሱ ይመጡና እስከሚዳስላቸው አይጠብቁም ነበር። በብዙ ስቃይ ያሉት አካላቸው እንዲነካው በላዩ ላይ ይወድቁበት ነበር /ማር. 3:10/። እንግዲህ ሁሉን ቻይ አምላክ እያንዳንዳችንን ይወደናል። የእርሱ ፍቅር በተግባር የሚተረጎም እንጂ ከንፈር መጦ

አስተዛዝኖ ማለፍ አይደለም፡፡ አንተም በአፍቃሪ ክንዱ ላይ ውደቅበት ይፈውስሃል፡፡

ከዚህ በታች ከተለያዩ ዓይነት ደዌ ለመፈወስ ወደ ጌታችን ኢየሱስ ክርስቶስ የመጡትን ግለሰቦች ሁኔታ ከቃለ እግዚአብሔር ውስጥ ብንመለከት እምነታችንን ይገነባልናል፡፡ አምላካችን የሚሳነው ነገር የለም፡፡

1) ከመወለዱ ጀምሮ ዕውር የነበረው ሰው

በጌታ መፈወሱን ለተቃወሙ ፈሪሳውያን የተፈወሰው ሰው «ዕውር ሆኖ የተወለደውን ዓይኖች ማንም እንደ ከፈተ ዓለም ከተፈጠረ ጀምሮ አልተሰማም? ይህ ሰው ከእግዚአብሔር ባይሆን ምንም ሊያደርግ ባልቻለም ነበር» አላቸው (ዮሐ. 9:32-33)፡፡ ለህመምህ ባለ ሞያዎች ተስፋ ባይሰጡም ቁስለኛው ፈዋሽ በሽታን ሁሉ ይረታልና ጤናህን ይመልስልሃል፡፡

2) በአሥራ ሁለት ዓመታት የተሰቃዩት ሴት

በደም መፍሰስ በሽታ ስትሰቃይ የኖረችው ሴት ታሪክ በየትኛውም ዘመን የፈውስን አገልግሎት ያጐለመሰና ለህመምተኞች እምነት የጨመረ አስደናቂ ታሪክ ነው፡፡ ሴቲቱ ብዙ ባለ መድኃኒቶች ዘንድ ሄዳ ያላትን ገንዘብ ሁሉ ጨርሳ ነበር፤ ግን ማንም ሊፈውሳት አልቻለም /ሉቃስ 8:43/፡፡ በእምነት የጌታን ልብስ በመዳሰስ ብቻ ያቺ የስቃይ ሰው ከህመሟ ነጻ ለመውጣት በቃች፡፡

ምናልባት በተመሳሳይ ወይም ሰው ሊያድን በማይችለው በሽታ ለምትማቅቁ ሰዎች የምስራች ቃል አለኝ «ኢየሱስ ክርስቶስ ትላንትና ዛሬ ለዘላለምም ያው ነው» (ዕብ. 13:8)። ለዚያች ሴት ከጌታ ኃይል እንደወጣ ዛሬም ኃይል ይወጣና ህመምተኞችን ይፈውሳል። ዳዊት በመዝሙሩ «እግዚአብሔር በቅዱሳኑ ላይ ድንቅ ነው፤ የእስራኤል አምላክ እርሱ ኃይልን ብርታትንም ለሕዝቡ ይሰጣል። እግዚአብሔር ይመስገን ይላል» (መዝ. 68:35)። ከታላቁ ሐኪም የሚወጣው የሚጠጣ፤ የሚዋጥ፤ የሚወጋ፤ ወይም የሚሸተት መድኃኒት አይደለም «መለኮታዊ ኃይል» ነው እንጂ። ሁሉን ቻይ መሆኑን አምኖ ወደ ጌታ ለሚመጣ ሁሉ የፈውስ ኃይል ከመገረፉ ቁስል ይመነጫል።

3) ለምዳሙ ንዕማን

መለኮታዊ ፈውስን ስላልተረዳ በመንግሥት ቢሮክራሲ ለመዳን ከሶርያ ንጉሥ ደብዳቤ አጽፎ መጣ። ደብዳቤው ለእስራኤል ንጉሥ ነገር ፍለጋ የተጻፈ ስለመሰለው በጣም ተበላጩና «እኔ በውኑ ለመግደልና ለማዳን የምችል አምላክ ሆኜ ነውን?» አለ (2ኛ ነገ. 5:8)። የእስራኤል ንጉሥ የተስፋ መቁረጥ አባባልም ለንዕማን ፈውስ ዐልባ ሆኖበት ቀረ።

የቅባት አገልግሎት የሚካሄደው ጌታ በቀባቸው ባሪያዎቹ እንጂ በመንግሥት ቢሮክራሲ አይደለም። ንዕማንም የተፈወሰው ኤሎሂም በቀባው በነቢዩ ኤልሳዕ የፈውስ አገልግሎት ነበር። ንዕማን ከተፈወሰ በኋላ በአንደበቱ የተናገረው እንደዚህ የሚል ነበር «እነሆ ከእስራኤል ዘንድ በቀር በምድር ሁሉ አምላክ እንደሌለ

አወቅሁ» (2ኛ ነገ. 5:15)። የአምላካችን ችሎታ በሰው እውቀት አይለካም፤ በሽታው ምንም ያህል ጊዜ የቆየ ቢሆን ጌታ የነቅለዋል።

4) ከልደት ጀምሮ የታመሙትን ይፈውሳል

- ዕውሩ ሰው /ዮሐ. 9:1-7/
- ሽባ ሰው /ዮሐዋ. 3:2/
- አንካሳ ሰው /ዮሐዋ. 14:8/

እነዚህ ሁሉ ከመወለዳቸው ጊዜ አንስቶ ህመምተኞች ነበሩ ጌታ ግን ታሪካቸውን ለወጣው። ዛሬም ከልደት ጀምሮ የቆየ በሽታ በአንተ፤ በልጅህ በዘመድህ ላይ ቢኖር ታላቁ ሐኪም መፍትሄ አለው ወደ እርሱ አምጣው።

5) ስብዙ ዓመታት የተሰቃዩትን ይፈውሳል

- ስምንት ዓመት የታመመውን /ሐዋ. 9:33-34/
- አሥራ ሁለት ዓመት የታመመችውን /ማቴ. 9:20-22/
- አሥራ ስምንት ዓመት የታመመችውን /ሉቃስ 13:11/
- ለሰላሣ ስምንት ዓመት የታመመውን /ዮሐ. 5:5/

6) ከልጅነት ጀምሮ የታመሙትን

- ከሕጻንነት ጀምሮ የታመመውን /ማር. 9:21/

ብዙ ጊዜ ይህ የቆየ በሽታ ስለሆነ የማይፈወስ አብሮን ለመኖር የተፈጠረ ይመስለናል። የማይሰበር ምንም ዓይነት የሰይጣን እስራት ስለሌለ የቆየውም በሽታ በታላቁ ሐኪም ያህዌ ራፋ /Jehovah Rapha/ ኃይል ይነቀላል።

7) በሞት ስፋፍ ያሉትን ይፈውሳቸዋል።

- ሕዝቅያስ እስከ ሞት ታሞ ነበር ጌታ ግን ፈወሰው /2ኛ ነገ. 20:1-6፣ ኢሳ. 38:1-5/።
- ሊሞት የቀረበው የመቶ አለቃ ልጅ ተፈወሰ /ለቃ. 7:2-10/።
- አፍሮዲጡ እስከሞት ታሞ ነበር ተፈወሰ /ፊሉ. 2:27/።

እግዚአብሔር የዘገየ የሚመስለን ጊዜ አለ፣ ግን እርሱ የደረሰበት ጊዜ ትክክለኛው ጊዜ ነው። በሞት አፋፍም ላይ ሆነህ ይደርስልሃል። ምንም የማይሳነው ጌታ አለቀላቸው የተባሉ ብዙዎችን ፈውሷል፣ አንተንም ዛሬ ይፈውስሃል እህቴ አንቺንም ይፈውስሻል።

8) ከሞትም ያስነሳል

- የመበለቲቲ ልጅ ሞቶ ነበር አስነሳው /1ኛ ነገ. 17:17-23/።
- የሱነማዊቲቱ ልጅ ሞቶ ነበር አስነሳው /2ኛ ነገ. 13:21/።
- በኤልሳዕ መቃብር ላይ የተጣለው ሬሳ ተነሳ /2ኛ ነገ. 13:21/።

- በናይን ከተማ የሞተውን ሰው አስነሳው /ለቃ. 7:12-15/::
- የኢያኢሮስን ልጅ ሞታ ነበር አስነሳት /ለቃ. 8:49-55/::
- አልአዛር ሞቶ ነበር አስነሳው /ዮሐ. 11:43-44/::
- ጣቢታ ሞታ ነበር አስነሳት /ዮሐዋ. 9:37-40/::
- አውጤክስ ሞቶ ነበር ጌታ አስነሳው /ዮሐዋ. 20:9-12/
- ሴቶች ሙታናቸውን በትንሳኤ ተቀበሉ /ዕብ. 11:35/

ጤንነትን በተመለከተ የሞተብህ ነገር ምን ይሆን? ተስፋ ቆርጠህበት ይህማ ያለቀ ነገር ነው ያልከው ይኖር ይሆን? ከላይ የተጠቀሱትን ሙታን ሕይወት ያደረገ አምላክ ጤናህን ይመልስልሃል። ለእርሱ የሚሳነው ነገር ምንም የለምና። የበሽታ ምልክቶች ይዋሻሉ ጌታ ግን አይዋሽም! ስለዚህ ምልክቶቹ የሚሉትን አትስማ ጌታ በቃሉ ሚናገርህን ስማ።

አብዛኛውን ጊዜ ታማሚዎች የሰሙት የበሽታቸው ዓይነት ያስደነግጣቸዋል። በመጽሐፍ ቅዱስ ላይ ስንመለከት ጌታ ኢየሱስ ክርስቶስ የፈወሰው ሁሉን ዓይነት ደዌ ነው። ስለሆነም ህመምህ ምንም ያህል ከባድ ይሁን ለታላቁ ሐኪም የሚሳነው ምንም የለም። እስቲ ለእምነታችን እንዲረዳ ከቃለ እግዚአብሔር የተፈወሱትን እንመልከት።

ሀ/ ጌታ የፈወሰው በሕዝብ ያለውን ደዌና ህማም ሁሉ ነው /ማቴ. 4:23፤ 9:35፤ 11:5፤ 12:15፤ 15:30-31/

ለ/ ጌታ ከፈወሳቸው የሀመም ዓይነቶች ጥቂቶቹን እንመልከት

- ✓ ዕውርነት /ማቴ. 9:27፤ 20:30-34፤ ማር. 10:46-52/
- ✓ ሽባ /አንካሳ /ማቴ. 21:14፤ የሐዋ. 3:2፤ 14:8-10/
- ✓ ደንቆሮ /ማር. 7:32፤ 9:25/
- ✓ ዲዳ /ማቴ. 9:32-33፤ 12:22/
- ✓ እጁ የሰለለ /ማቴ. 12:10-13/
- ✓ ደንቆሮና ኮልታፋ /ማር. 7:32-35/
- ✓ ሆድ የሚነፋ በሽታ /ሉቃ. 14:1-4/
- ✓ ንዳድ /ማቴ. 8:14-15፤ ሐዋ. 28:18/
- ✓ ሽባነት /ማቴ. 8:6-13፤ 9:2፤ 6/
- ✓ ክፉ መንፈስና የአእምሮ በሽታ /1ኛ ሳሙ. 16:14-23፤ ማቴ. 4:24፤ 17:15-18/
- ✓ ከባድ ደም መፍሰስ /ማቴ. 9:20-22/
- ✓ መካንነት /ዘፍ. 17:15-21፤ 20:17-18፤ 25:21፤ 20:22-23፤ 1ኛ ሳሙ. 1:6-7፤ መሳ. 13:2-3፤ ሉቃ. 1:5-25/
- ✓ እባጭ /2ኛ ነገ. 20:7/
- ✓ ንዳድና ተቅማጥ /ሐዋ. 28:8/

ወገኔ ሆይ የአንተ በሽታ ከላይ ከተጠቀሱት ውስጥ ላይኖር ይችላል። ይሁን እንጂ ምንም ዓይነት በሽታ ቢኖርብህ ለእግዚአብሔር የሚሳነው ነገር የለም። ለበሽታ ደረጃ ተሰጥቶት ጉንፋን በሦስት ቀን ይጠፋል ቀላል ነው፤ ካንሰር ደግሞ ገዳይ ነው ይባላል። በእግዚአብሔር ፊት ግን ጉንፋንና ካንሰር አይበላለጡም ያው ናቸው። ስለዚህ በሁሉን

ቻይ አምላክ ላይ መተማመን አስፈላጊ ነው። የብዙ ሰዎችን ሕይወት በመቅጠፍ ላይ ያለው የኤድስ በሽታ እንኳ በሁሉን ቻይ ታላቅ ሐኪም ዘንድ ከጉንፋን አይበልጥም፤ ካንሰርም እንደዚሁ። ሁሉንም እርሱ ይናገራቸዋል ይወገዳሉ።

ጌታ የፈውስ አገልግሎት ሲሰጥ ደግሞ ፍጹም ጤና በመስጠት ነው የሚፈውሰው። የሚያሸል አምላክ ሳይሆን በሽታን ከስር ከመሠረቱ ንቅል የሚያደርግ ታላቅ ሐኪም ነው ያለን። አንድ ጊዜ እንኳ እስቲ በዚህ ቀን ተመልሰህ ናና እንደገና እዳስስሃለሁ አላለም። ጌታ ወዲያው መፍትሄ ይሰጣል። በማርቆስ 7:35 ላይ የተጠቀሰው ሰው ወዲያው ጆሮቹ ተከፈቱ የመላሱም እስራት ተፈታና በደንብ መናገር ጀመረ። አንተም ለጌታ ልጅ ነህ እንጂ ባሪያ አይደለህም። ቁስለኛው ፈዋሽ ያህዌ ራፋ ፍጹም የሆነ ፈውስ ይሰጥሃል። ሃሌ ሉያ!

እግዚአብሔርን ከመፈወስ የሚወስነው የእኛ አለማመን ብቻ ነው። የእግዚአብሔር ቃል ጌታ በአንድ ሥፍራ ካለማመናቸው የተነሳ ምንም ተአምራት ማድረግ እንዳልቻለ ይነግረናል። ይህ እንግዲህ የእርሱ ችሎታ ማነስ ጉዳይ ሳይሆን ያለማመን ችግር ነው /ማር. 6:5-6/ የእኛም ፈውስ እንዳይከሰት የሚያደርገው አለማመን ስለሆነ ልብን መጠበቅ አስፈላጊ ነው።

4.3 የስሙ ኃይል በሥራ ላይ

ፈውስን በተመለከተ ለቀደሙት የእምነት አባቶች የፈውስ አገልግሎት እንዲሰጡ የተቀበሉት ሥልጣን «የጌታ

የኢየሱስ ክርስቶስ ስም» ነው። እርሱም ለአማኞች በሰጠው የመፈወስ ሥልጣን «ያመኑትንም እነዚህ ምልክቶች ይከተሉላቸዋል፤ በሰሜ አጋንንት ያወጣሉ፤ በአዲስ ቋንቋ ይናገራሉ፤ . . . እጃቸውን በድውዮች ላይ ይጭናሉ እነርሱም ይድናሉ» አለ /ማር 16:17-18/።

1) የስሙ የበላይነት

ኢየሱስ የተባለው ስም ሰው ያወጣው ስም አይደለም። በመሠረቱ በአይሁዶች የኅብረተሰብ ባህል መሠረት ስም ትርጉም አዘል ሆኖ ይወጣ ነበር። ኢየሱስ የተባለውም ስም ሕዝቡን ከኃጢአታቸው የሚያድን ተብሎ በመልአኩ ገብርኤል አማካኝነት ተበሰረ /ማቴ. 1:21/። ኢየሱስ (የሹዋ) የተባለው ስም ብቻ ነው መዳን የሚገኝበት ስም። ኤሎሂም ከሰማይ በታች ማዳን የሚችል ሌላ ስም አልሰየመም /ሐዋ. 4:12/።

ይህ በመጀመሪያ በእግዚአብሔር ዘንድ የነበረው ሁሉ ነገር የሆነው በእርሱ ነው። ያለ እርሱም የሆነ አንዳች ነገር የለም /ዮሐ. 1:3/። እግዚአብሔር ዓለማትን የፈጠረበት ልጁ ጌታ ኢየሱስ ክርስቶስ ነው፤ እርሱም የእግዚአብሔር ነጻብራቅና የባሕርዩ ምሳሌ ሆኖ ኃጢአታችንን አነጻ፤ ስለዚህም ከስሞች ሁሉ እጅግ የበለጠ ስምን ወረሰ /ዕብ. 1:2-4/።

ኢየሱስ ክርስቶስ የተባለው ስም በሰማይና በምድር ሁሉን የሚያንበረክክ ከሁሉ የሚበልጥ ስም ነው። የሰው ልጅ ጠላት የሆነው ዲያብሎስና ርኩሳን መናፍስት እንዲሁም በሰው ልጆች ላይ ያመጡት በሽታ ሁሉ በጌታ

በኢየሱስ ክርስቶስ ስም ይንበረከካሉ ብለውም ከሥር መሠረታቸው ይነቀላሉ። ለማናቸውም ዓይነት የሰዎች ችግርና በሽታ ሁሉ መፍትሄ የሚያስገኝ ሌላ ስም የለም። መፍትሄ ሰጭ የሆነው የጌታ ኢየሱስ ክርስቶስ ስም ብቻ ነው።

2) አስደናቂ ስም

የጌታችን ኢየሱስ ክርስቶስ ስም አስደናቂ ሥራ የሚፈጽም ስም ሆኖ መገለጥ የጀመረው በሰው ልጅ ወድቀት ጊዜ ነበር። የሚገለጠው አዳኝ በዘፍጥረት 3:15 ላይ «የሴቲቱ ዘር» ተባለ። ተግባሩም የእባቡን ጭንቅላት መቀጥቀጥና ሰዎችን ከእጁ ማዳን ነው። በትንቢት ውስጥ ይህ ዲያብሎስን የሚቀጠቅጠው ገዥ ሆኖ እንደሚነሳ በዘፍ. 49:10 ላይ ተጠቅሶ ይነበባል።

ነቢዩ ኢሳይያስ ሊወለድ ሰላለው ሕጻን ሲተነብይ ስሙን እንዲህ ሲል አስቀምጦታል «ድንቅ መካር፣ ኃያል አምላክ፣ የዘላለም አባት፣ የሰላም አለቃ» (ኢሳ. 9:6)። ጌታ በማዳን፣ በመፈወስ፣ በመርዳት፣ በመፍታት፣ በመለገስ ድንቅ ነው። የመፈወስ ኃይሉ ከሰው አእምሮ በላይ ነው። በጌታ ኃያል የተፈወሱ ሰዎች ሐኪም ዘንድ ሲሄዱ ሐኪሞቻቸው በሽታውን ያጡትና ግራ ይጋባሉ ምክንያቱም ኃያል አምላክ የፈወሰውን፣ ሰው መረዳት ስለማይችል ነው። እርሱ ብቻ ነው ሰላም ለአንተ ይሁን ማለት የሚችል። ከውጋት፣ ከስቃይ፣ ከመከራ፣ ሰውነትን ከሚበላና ከሚያማስን በሽታ ይፈውስና በሰላም ሂጂ፣ በሰላም ሂድ ብሎ ያሰናብታል /ማር. 5:34/። አሜን! ሃሌ ሉያ!

3) ስሙን የመጠቀም መብት

በእግዚአብሔር ጸጋ በልጁ አምነን የልጅነት ሥልጣን በማግኘታችን ምክንያት የጌታ ኢየሱስ ክርስቶስን ስም ልንፈውስበት፣ አጋንንት ልናወጣበትና በሽተኞችን ልንፈውስበት ሥልጣን ተሰጥቶናል። ስሙንም የመጠቀም መብታችን ይገባኛል ከማለት የተነሳ ሳይሆን በእርሱ ጸጋ የተሰጠን ሥልጣን ነው። ስሙን ስንጠቀም ጌታ ይሠራና ለአብ ደግሞ ክብርን ያስገኛል /ዮሐ. 14:13/። ከዚህም ሌላ ማናቸውንም ነገር ለመቀበል በጌታ በኢየሱስ ክርስቶስ ስም ብንለምን ያደርግልናል ማለት ነው /ዮሐ. 14:14/።

ጌታ ኢየሱስ ክርስቶስ ሥልጣን ሁሉ ለእርሱ እንደተሰጠው ተናግሯል /ማቴ. 28:18-20/። ስለሆነም ለሥልጣኑ፣ ለብልጽግናው፣ ለችሎታውና ለኃይሉ ምንም ገደብ የለውም። የዚህን ጌታ ስም ተጠቅመን በሽታ፣ አጋንንት፣ ድህነትና ጉስቁልና ሁሉ በፊቱ መቆም አይችሉም። የዮሱስን ስም በሥራ ላይ ብናውለው መከናወንን እናገኛለን። ጌታም በሰጠን ተስፋ «እውነት እውነት እላችኋለሁ አብ በሰሜ የምትለምኑትን ሁሉ ይሰጣችኋል» አለ (ዮሐ. 16:23)።

ሐዋርያው ጴጥሮስ ከብርና ከወርቅ የሚበልጥ ስም አለኝ እርሱን ልስጥህ «በጌታ በኢየሱስ ክርስቶስ ስም ተነሳና ተመላለስ» ብሎ ነው ከመወለዱ ጀምሮ ሽባ የነበረውን ሰው የፈወሰው /ዮሐዋ. 3:6/። ለእኛም የጌታ ስም ወርቅና ብር ከሚያመጡት ውጤት በላይ የሚያመጣ ዋጋ የማይተመንለት ስም ነው።

የጌታ የኢየሱስ ክርስቶስን አስደናቂ ስም ተጠቅሞ ነው ሐዋርያው ጳውሎስ ከጠንቋይዋ ሴት ውስጥ አጋንንቱን የገሰጸው /የሐዋ. 16:18/። ወንጌላዊ ፊሊጶስ ሰማርያ ከተማ ውስጥ ገብቶ የክርስቶስን ስም ሰብኮ ነው እርኩሳን መናፍስት የተርበደበዱት፤ ሽባዎችና አንካሶች የዳኑት፤ ነፍሳት ወደ መንግሥቱ የገቡት። የጌታ የኢየሱስ ክርስቶስ ስም ከሰማይ በታች ተወዳዳሪ የሌለው ብቻውን የሚያድን ስም ነው። አንተም ስሙን በመጠቀም ከማንኛውም በሽታ ልትፈወስ ትችላለህ። አሜን! ሃሌ ሉያ!

4) የእምነት ስባቶች ስሙን ተጠቅመዋል

ከስቅለት በፊት ጌታ በቅድሚያ ለአሥራ ሁለቱ ቀጥሎም ለሰባው ሥልጣን ሰጠና ላካቸው። የላካቸውም የእግዚአብሔር መንግሥት ቀርባለች ብለው እንዲሰብኩ፤ ድወያንን እንዲፈውሱ፤ ለምጻሞችን እንዲያነጹ፤ ሙታንን እንዲያስነሱ፤ አጋንንትን እንዲያወጡ ነበር። ተመልሰውም ራፖር ሲሰጡ «ጌታ ሆይ አጋንንት ስንኳ በስምህ ተገዝተውልናል» አሉት (ሉቃ. 10:17)።

ሐዋርያው ጳውሎስ የጌታ ኢየሱስን ስም ተጠቅሞ አጋንንት አወጣ /ሐዋ. 16:18/። ስሙን ተጠቅመን ተአምራትና ፈውስን ለመለማመድ በመጀመሪያ ከስሙ ጋር ግኑኝነት እንዲኖረን ያስፈልጋል። ከስሙ ጋር ምንም ግኑኝነት ሳይኖራቸው አጋንንት ለማውጣት የሞከሩትን ሰባቱን የአስቄዋ ልጆች ሁኔታ ብንመለከት አጋንንት በያዘው ሰው ተደብድበው ከሞት ነው የተረፉት /ሐዋ. 19:14-16/።

ፊሊጶስ የሰማርያን ከተማ ነዋሪዎች በወንጌል ሊደርስ የቻለው የጌታ ኢየሱስን ስም በመስበክ ነው። ስሙንም

ተጠቅሞ መናፍስትን በቃሉ አወጣ፤ ሽባዎችን አዘለለ፤ ብዙዎችም በጌታ አምነው ሊጠመቁ በቁ። በኢየሱስ ስም ከተማይቱ በደስታ ልትሞላ ቻለች /ሐዋ. 8:5-13/።

5) ስሙን እንጠቀምበት

የጌታ ኢየሱስ ክርስቶስ ስም ተሰጥቶናል፤ ስለሆነም ለማናቸውም ዓይነት ደዌ መጠቀም አለብን። ስሙን የምንጠቀመው ይሠራል ብለን አምነን መሆን አለበት። ስሙና ጌታ አንድ ናቸው። እኛ ዛሬ የጌታን ስም በትክክል ብንጠቀም እንፈወስበታለን። አብ በጌታ ስም የምንለምነውን ሁሉ ይሰጠናል /ዮሐ. 16:23/። እኔም ሁልጊዜ አጋንንት የማወጣውና፤ የፈውስ አገልግሎት የምሰጠው በጌታ በኢየሱስ ክርስቶስ ስም ነው። ምክንያቱም ከየሱስ ስም ውጭ መለኮታዊ ፈውስ የለም /ኤፌ. 1:21/።

ስሙ በማርቆስ 16:17-18 መሠረት እንድንጠቀምበት ተሰጥቶናል። የሚያስደንቀው ነገር ደግሞ ስሙን ስንጠቀም ጌታ አብሮን ይሠራል /ማር. 16:20/። ዳዊት በመዝሙሩ «ስምህን የሚያውቁ ሁሉ በአንተ ይታመናሉ፤ አቤቱ የሚሹህን አትተዋቸውምና» (መዝ. 9:10) ይላል። እንግዲህ ይህን አስደናቂ ስም በሥራ ላይ ብናውለው ፈውስ፤ መለኮታዊ ጤንነት፤ ጥበቃ፤ አርነትና ሌሎችንም በረከቶች ሁሉ እንቀበላለን። አሜን!

4.4 በመስቀሉ ኃይል የሚገኝ ድል

የጌታችን ኢየሱስ የመስቀል ሥራ የኃላፊ ጊዜን የሚያመለክት መሆኑ እውን ነው። ምክንያቱም እኛ

የምንኖረው ከዚህ በፊት ጌታ በፈጸመልን የደገንነትና ወደፊት በሚሆን ንጥቀት መካከል ነው። የሚያስደንቀው እውነት ግን መንፈስ ቅዱስ በእኛ ውስጥ ስለሚኖር ያለፈውን የመስቀል ሥራ አሁን በሕይወታችን ውስጥ እውን ያደርግልናል። ይህ ብቻም ሳይሆን መንፈስ ቅዱስ ገና ወዳልተፈጸመ የወደፊት ሁኔታዎችም እያስተማረ ይመራናል።

እንግዲህ የመስቀል ጉዳይ ለአማኞች ታሪክ አይደለም ወይም ልብወለድ ተረትም አይደለም እውነት ነው ማለት ነው። ስለ መስቀልም ሆነ ስለ ጌታ መምጣት ስናስብ ውስጣችን በደስታ የሚፈነድቀው፣ መንፈስ ቅዱስ በውስጣችን ሆኖ ስላለፈውም ሆነ ስለሚመጣው መረዳትን ስለሚሰጠን ነው።

መንፈስ ቅዱስ ጌታ በመስቀል ላይ የሠራልንን ድንቅ ሥራ እንድናስብና ዋስትናችን እንድናደርገው ይረዳናል። በእንጨት ላይ የሚሰቀል ርጉም ይሁን ተብሎ እንደተጻፈ ክርስቶስ የእኛን የኅጢአትና የበሽታ ርግማን የጠረቀልን በመስቀል ላይ ነው /ገላ. 3:13-14/። የአብርሃም በረከት ተካፋዮች ስለሆንን ጤንነታችንም ሆነ ደኅንነታችን የመነጨው ከክርስቶስ መስቀል ነው።

ሰይጣን የመስቀሉን ሥራ የማይረባና ምንም ጥቅም የሌለው አድርጎ በማቅረብ ሰዎች መብታቸውን እንዳያገኙ ያደርጋቸዋል። ሐዋርያው ጴጥሮስ «በገዛ ክብሩና በበጎነቱ የጠራንን እርሱን በማወቅ ለሕይወትና ለእወነተኛ መንፈሳዊነት የሚያስፈልገንን ሁሉ የመለኮቱ ኃይል

ሰጥቶናል» (2ኛ ጴጥ. 1:3) ኢ.መ.ት. ይላል። እስቲ ከዚህ ቀጥለን በመስቀሉ ኃይል የተገኙ በረከቶችን እንመርምር፤

- 📖 በክርስቶስ ሞትና ትንሣኤ ሙሉ ይቅርታ አገኘን /1ኛ ዮሐ. 1:9፤ 2:1/።
- 📖 በመስቀሉ ሥራ ከህመማችን ተፈወስን /ኢሳ. 53:5፤ ሮሜ 8:11/።
- 📖 በመስቀሉ ሥራ ልጆች ሆንን /ዮሐ. 1:12፤ ሮሜ 8:15-16/።
- 📖 በመስቀሉ ሥራ ሁሉን ነገር ተቀበልን /ሮሜ 8:32/።
- 📖 በመስቀሉ ሥራ ልጆች ስለሆንን እናሸንፋለን /1ኛ ዮሐ. 5:4-5/።
- 📖 ጌታ ሰይጣንን ያሸነፈልን በመስቀል ላይ ሆኖ ተፈጸመ በሚል አዋጁ ነው /ዮሐ. 19:30፤ ቆላ. 2:13-15/።

በብሉይ ኪዳን ውስጥ የክርስቶስን የመስቀል ሥራ የሚያመለክቱ ጥላ ሆነው ሊመጣ ያለውን የመለኮት ዕቅድ የሚያሳዩ ሁኔታዎች ነበሩ። በወቅቱም የኃጢአት ሥርየት ለማግኘት እንዲሁም ከበሽታ ፈውስን ለመቀበል የክርስቶስን መከራ አመልክተው አልፈዋል። ጥቂቶቹንም ከዚህ ቀጥለን እናያለን።

1) ይስሐቅ የሞርያው መስዋዕት

እግዚአብሔር አብርሃምን የምትወደውን ልጅህን ይስሐቅን በሞርያ ተራራ ላይ ሰዋልኝ ብሎ ጠየቀው /ዘፍ. 22:1-2/። አብርሃም ልጁን ለመሰዋት ወደ ታዘዘው ሥፍራ

ሄደና መስዊያውን ሠራና ይስሐቅን አስሮ በእንጨት ላይ አጋደመው። ሊያርደውም ቢላዋውን ሲያዘጋጅ መልአክ ተገልጦ አስቆመው። በይስሐቅም ምትክ የሚሰዋ በግ እግዚአብሔር በተአምር አዘጋጀና አብርሃም ያን ለእግዚአብሔር አቀረበ /ዘፍ. 22:9-14/።

ጌታችን ኢየሱስ ክርስቶስ በእኛ ምትክ በመስቀል ላይ ሕይወቱን አሳልፎ የሰጠው የዓለምን ኃጢአት የሚያስወግድ የእግዚአብሔር በግ ሆኖ ነው። በመስቀልም ላይ የተከፈለው ዋጋ ሰይጣን ካስከተለብን መከራ ሁሉ ነጻ ሊያወጣን የሚችል ነው። ሃሌ ሉያ!

2) የነሐስ እባብ

እስራኤላውያን በምድረ በዳ ስለተሰጣቸው ምግብ በማመስገን ፋንታ ባጉረመረሙ ጊዜ እግዚአብሔር ተናዳፊ እባብ ሰደደባቸው /ዘኁ. 21:6/። ሕዝቡ ስለ በደሉት በደል ተጸጽተው ምህረት ሲጠይቁ ሙሴ ስለሕዝቡ ጸለየ። እግዚአብሔርም የነሐስ እባብ ሰርቶ በምስሶ ላይ እንዲሰቅለው አዘዘውና ወደዚያ የሚመለከት በእባብ ቢነደፍም ይድናል ብሎ ደነገገ። የነሐሱን እባብ ባዩ ጊዜም ሕዝቡ ተፈወሱ /ዘኁ. 21:7-9/። የነሐሱ እባብ ለእስራኤላውያን ሁለት በረከት አስገኘላቸው እነዚህም አንደኛ በበደላቸው ስለተናዘዙ ይቅርታ ሲሆን ሁለተኛው ደግሞ ፈውስ ነበር።

የክርስቶስ መስቀል ጥላ የሆነው የነሐሱን እባብ ለእስራኤላውያን ሁለቱን ጥቅም እንዳስገኘ ሁሉ ለእኛም የመስቀሉ ኃይል በቅድሚያ ድኅነትን ቀጥሎም ፈውስን

አስገኝቶልናል። ጌታ በመስቀል ላይ ሆኖ የተናገረው የመጨረሻ ቃል ተፈጸመ የሚል ነው /ዮሐ. 19:30/። የደኅንነታችንና የፈውሳችን ሥራ ተፈጽሟል። ለጤናችን ዋጋ ተከፍሏል። ሃሌ ሉያ!

ቁስለኛው ፈዋሽ ያህዌ ራፋ በከፈለው ዋጋ የሆኑልንን እንመልከት። በእርሱ ቁስል ፈውስን፣ በእርሱ ድህነት ብልጽግናን፣ በእርሱ ውርደት ክብርን፣ በእርሱ ብቸኝነት ኅብረትን፣ በእርሱ ኃዘን ደስታን፣ በእርሱ ጉስቁልና እረፍትና ሰላምን ተቀበልን። ደኅንነታችንም ሆነ ፈውሳችን የመስቀሉ ኃይል ያስገኘልን ድል ነው። ለፈውሳችን ሙሉ ዋጋ ተከፍሎልናል ማለት ነው። ያህዌ ራፋ ቁስለኛው ፈዋሽ ለእኛ ደኅንነትና ጤና ሰጥቶ ድልን አጎናጽፎናል። ሃሌሉያ! እንግዲህ ቁስለኛው ፈዋሽ የከፈለልን ዋጋ ከላይ ተመልክተናል። ይህንንም ቁስለኛ ፈዋሻችንን ለፈውሳችንም ማመን እንዳለብን በሚቀጥለው ምእራፍ ውስጥ እንመለከታለን።

ምእራፍ አምስት

እምነት በፈውስ ላይ ያለው ድርሻ

እምነት ተብሎ ለሚጠራው ቃል ጥሩ ትርጉም የምናገኘው ከታወቁ የቃላት መፍቻ መጻሕፍት ላይ ሳይሆን ከቃለ እግዚአብሔር ውስጥ ነው። የዕብራውያን ጸሐፊ በአስራ አንደኛው ምእራፍ ቁጥር አንድ ላይ «እምነትም ተስፋ ስለምናደርገው ነገር የሚያስረግጥ የማናየውንም ነገር የሚያስረዳ ነው» (ዕብ. 11:1) ሲል ይተረጉምልናል።

እምነት እግዚአብሔር ለልጆቹ የሰጠው አስደናቂ ስጦታ እንደሆነ ሐዋርያው ጳውሎስ በሮሜ 12:3 የመጀመሪያው ክፍል ላይ ይናገራል። በተፈጥሮም ሆነ በሕብረተሰብ ውስጥ ሁሉ ነገር በትክክል እንዲሠራ የሚያደርግ ሕግ አለ። በመንፈሳዊ ሕይወታችንም ውስጥ ሁሉ ነገር በትክክል እንዲሠራ የሚያደርገው ሕግ እምነት ነው። እምነት ያድናል፣ እምነት እንድንፈውስ ያደርጋል፣ እምነት በመንፈስ ቅዱስ እንድንሞላ ያደርጋል፣ መለኮታዊ በረከቶችን ሁሉ እንድንቀበል የሚያደርገው እምነት ነው። እምነት ከሌለ የእግዚአብሔርን በረከቶች መቀበል አይቻልም።

እምነት ይናገራል፣ ያያል፣ ይሰማል፣ ወደፊት ይራመዳል። እምነት የሚሠራው በሰው ሕይወት ውስጥ

ነው። በእምነት የተሞላ ሰው ሁል ጊዜ ግብ ላይ እደርሳለሁ፤ የምወርሰው በረከት ይታየኛል፤ ጌታ የሰጠኝ ማረጋገጫ አለ እያለ ለስኬት ወደፊት ይገሰግሳል። በህመምም ጊዜ ግለሰቡ እግዚአብሔር እንደሚፈውሰው ተማምኖ ይጠባበቃል ማለት ነው።

በብሉይም ሆነ በአዲስ ኪዳን ውስጥ ተአምራትንና ፈውስን የሚያንቀሳቅሰው ኃይል እምነት እንደሆነ በምእራፉ ውስጥ እንመለከታለን። አማኝ አምላኩን ማስደሰት የሚችልበት ብቸኛ መንገድ እምነት በውስጡ ሲኖርና፤ በአምላኩ ላይ ሲደገፍ ነው /ዕብ. 11:6/። እምነት በፈውስ ላይ የሚጫወተውን ሚና ከዚሁ በመቀጠል እንመለከታለን።

5.1 የእምነት መሠረት

በዚህ ክፍል ላይ የምሰጠው ገለጻ ስለመጽሐፍ ቅዱሳዊ እምነት ሲሆን በመለከታዊ ፈውስ ውስጥም ያለውን ድርሻ አሳያለሁ። ራሳቸውን አምላክ ዐልባ አድርገው የሚመለከቱ ሰዎችም እንኳ፤ በሚከተሉት ፍልስፍና ላይ እምነት አላቸው። በተለያዩ ይዘትና መልኩ ጣኦትንና ሰይጣንንም የሚከተሉ ሰዎች በዚያ በሚጓዙበት ነገር ላይ እምነት አላቸው። ክርስቲያኖችም የሚያመልኩትን አምላክ ለድኅነት፤ ለፈውስ፤ ለጥበቃ፤ ለመንፈሳዊና ሥጋዊ በረከት ሁሉ ይታመኑበታል ማለት ነው።

የክርስቲያኖች እምነት መሠረቱ የእግዚአብሔር ቃል እንደሆነ ሐዋርያው ጳውሎስ ይገልጽልናል። «እንግዲያስ እምነት ከመስማት ነው መስማትም በእግዚአብሔር ቃል ነው» ይላል (ሮሜ. 10:17)። ሰው የእግዚአብሔርን ቃል

ካልሰማ ማመን እንደማይችል ሁሉ ለመፈወስም ቃሉን መስማት ይኖርበታል። በልስጥራን አገር አንድ እግሩ የሰለለ ሰው ተቀምጦ ጳውሎስ ሲናገር ይሰማ ነበር። ያ ሰው ቃሉን በማዳመጡ ምክንያት በውስጡ እምነት ሊፈጠር ቻለ። ያኔ ነው ሐዋርያው «ይድን ዘንድ እምነት እንዳለው ባየ ጊዜ በታላቅ ድምጽ ቀጥ ብለህ በእግርህ ቁም» ያለው። ሰውዬውም ተነስቶ መመላለስ ጀመረ (ሐዋ. 14:8-10)።

ለአንተም በበሽታ ለምትሰቃይ እግዚአብሔር የሚሻው ቃሉን እየሰማህ ለመፈወስ እምነት በውስጥህ እንዲገኝ ነው። እግዚአብሔር እምነትን ስለሚመዝን የልስጥራት ሰው ቃሉን ካደመጠ በኋላ እምነቱ ተመዝኖ ፈውስ እንዳመጣለት ሁሉ ለአንተም ያመጣልሃል። ጌታ ኢየሱስ ክርስቶስ ብላቴናው ታሞበት ወደ እርሱ ስለመጣው አንድ የመቶ አለቃ አባባል ተደንቆ «በእስራኤል እንኳ እንዲህ ያለ ትልቅ እምነት አላገኘሁም አለ» (ማቴ. 8:10)። ፈውስን መፈለግ ብቻ ሳይሆን በቃሉ ላይ የተመሠረተ ጌታን የሚያስደንቅ እምነት አስፈላጊ ነው።

የእስራኤል ልጆች የእምነትን ቃል መቀበል ስላቃታቸው የአብርሃም አምላክ ሊሰጣቸው ያለውን በረከት መውረስ አልቻሉም። የዕብራውያን ጸሐፊም ሲናገር «ለእነዚያ ደግሞ እንደ ተነገረ ለእኛ የምስራች ተሰብኮልናልና፤ ዳሩ ግን የሰሙት ቃል ከሰሚዎቹ ጋር በእምነት ስላልተዋሐደ አልጠቀማቸውም» (ዕብ. 4:2) ይላል። እኛም ብንሆን በክርስቶስ ኢየሱስ ለደኅንነታችንና ለፈውሳችን የሆነውን ቃል ተቀብለን ከእኛ ጋር ካላዋሐድነው አይጠቅመንም ማለት ነው። በዚህም መሠረት

ቃልን መስማት ብቻ ሳይሆን ተቀብሎ ማዋሐድ ለፈውስ አስፈላጊ ነው።

እግዚአብሔር በቃሉ እንደ ተናገረን ያደርጋል። ጳውሎስ በማዕበል መናወጥ ስለተሰባበረችው መርከብ በውስጧ ለነበሩት ተጓዦች ሲናገር «ስለዚህም እናንተ ሰዎች ሆይ አይዘክቱሁ፤ እንደ ተናገረኝ እንዲሁ እንዲሆን እግዚአብሔርን አምናለሁ» አለ (ሐዋ. 27:25)። ለእኛም ስለ ፈውሳችን እንደ ተናገረን ነው የሚያደረገው። በዚህ ምክንያት እምነታችን በቃሉ ላይ መቆም አለበት።

የእምነት አባቶችንና እናቶችን ብንመለከት የእምነታቸው መሠረት የእግዚአብሔር ቃል ነበር። እግዚአብሔር እንደዚህ ብሎ ስለተናገረ ያደርገዋል ብለው ጸኑ እንጂ ባለማመን ተጠራጥረው አልቆሙም። እግዚአብሔር የሰጠውን ተስፋ አማኝ ማመን አለበት። ይህን መንፈሳዊ ሕግ ማክበር ከአማኝ የሚጠበቅ ነገር ነው። ሣራ ለመጽነስ የበቃችው ተስፋ የሰጣት የታመነ መሆኑን አይታ እንጂ፤ ዕድሜዋ እንደማይፈቅድላት አጥርታ ታውቃለች። ይሁን እንጂ የተስፋ ቃል ስለነበራት ያን ይዛ ጌታን አመነች። በእምነትዋም ምክንያት ለመጽነስ ኃይልን አገኘች /ዕብ. 11:11/።

ተስፋን በመጠበቅ እግዚአብሔርን የሚቀድመው ማንም የለም። አምላካችን ከሰጠው የፈውስ ኪዳን በኋላ እንደ ሚቆምና እንደሚፈጽመው ብናምን ፈውሳችን ይመጣል። ጌታ ኢየሱስ የመቶ አለቃውን እምነት አይቶ «ሂድና እንዳመንህ ይሁንልህ» ሲለው «ብላቴናው በዚያች ሰዓት ተፈወሰ» (ማቴ. 8:13)። የመቶ አለቃው ጌታን ይዞ

አልሄደም በእምነት የሚቆምበትን ቃል ነው የፈለገው። የፈለገውን ቃል ካገኘ በኋላ አላመነታም እየሮጠ ወደ በቱ ሄደ ወዲያው ፈውሱ ተከናውኖ አገኘ።

ወገኖቹ እምነታችን እግዚአብሔር በሰጠን ቃል ላይ መመሥረት ያስፈልገዋል። በርካታ የፈውስ ጥቅሶች በእግዚአብሔር ቃል ውስጥ አሉ። ከዚህም ሌላ በተለያየ መንገድ እግዚአብሔር የፈውስ ቃል ስለሚሰጠን በተሰጠን ቃል ላይ በእምነት መቆም አለብን። እምነትም መመሥረት ያለበት በእግዚአብሔር ቃል ላይ ነው።

5.2 ፈውስን የሚያንቀሳቅስ ኃይል

ሁሉ ነገር ይንቀሳቀሳል፤ እንዲንቀሳቀስም የሚያደረግ ኃይል አለው። በብሉይም ሆነ በአዲስ ኪዳን ውስጥ ፈውስንና ተአምራትን ሲያንቀሳቅስ የሚታየው በሰዎች ውስጥ ያለ እምነት ነው። የፈውስን ሥራ የሚሠራው ጌታ ኢየሱስ ክርስቶስ ሲሆን ያን በክርስቶስ ስቃይ የተሠራልንን ሥራ እኛ ስናምን በውስጣችን ፈውስ ይከሰታል።

እምነት ለእግዚአብሔር ሁሉ ይቻላል የሚል ሲሆን የእያንዳንዱ ሰው ስቃይ በዚያ ችሎታ ውስጥ መልስ ያገኛል። ብዙ ታማሚዎች ወደ ጌታ መጥተው ይፈውሱ የነበሩት ስለ እርሱ ሰምተው እያመኑ ነበር። የየሱስ ዝና በሁሉ ሥፍራ ስለተወራ ሰዎች ህመምተኞችን ከያገሩ እየተሸከሙ ወደ እርሱ ያመጡ ነበር። በሽተኞችንም ከእርሱ ኃይል እየወጣ ይፈውሳቸው ነበር /ሉቃ.6:17-19/።

የእግዚአብሔር ቃል «ኤልያስ እንደ እኛ የሆነ ሰው ነበረ» ይላል /ያዕ. 5:17/። ኤልያስ በእምነት አጥብቆ በመጸለዩ ለሦስት ዓመት ተኩል ዝናብ እንዳይዘንብ አደረገ። ከጽኑ ድርቅ በኋላ ደግሞ አጥብቆ ጸለየና ዝናብ ዘነበ። ኤልያስ ያደረገውን ሁሉ ሲያይ የበቃው እምነት በተባለ ኃይል ነበር /ያዕ. 5:17-18/። በተፈጥሮ ሕጎች ላይ እንዲሰለጥን ያስቻለው መለኮትነት ኖሮት ሳይሆን እምነትን በተግባር ላይ በማዋሉ ነበር።

ይኸው የእምነት አባት በጠራራ ፀሐይ ውስጥ ነበር ውሸንፍር የቀላቀለበት ታላቅ ዝናብ መጥቷል ብሎ ለንጉሥ አክኢብ የገለጸው። በዓይነ ልቡናው በእምነት ያየውን ወደ እውነታ ማምጣት ነበረበት። ሎሌው ሰባት ጊዜ ተመላልሶ በጌታው ትእዛዝ የዝናብ ምልክት እንዲያይ ቢደረግም ስድስቱን ጊዜ የመጣለት የመርዶ ዜና «ምንም የለም» የሚል ነበር። ይሁን እንጂ ምንም የለም በተባለ መጠን እግዚአብሔርን ይበልጥ እያመነ ሄደ በመጨረሻም የጠበቀው ተአምር ሆነ።

በእምነት ዓይኖችህ ፈውስህን ትመለከተዋለህን? ፈውስህ በጌታ ኢየሱስ ክርስቶስ የመስቀል ሥራ ውስጥ ነው። የኃጢአት መፍትሄ የተገኘው በመስቀል ሥራ እንደሆነ ሁሉ የፈውስህም መፍትሄ በዚያው የመስቀል ሥራ ተሰጥቷል /1ኛ ጴጥ. 2:24/። እንግዲህ አንባቢ ሆይ እግዚአብሔር የሚንቀሳቀሰው እምነትን ሲያይ ነው። በሽታም ተንቀሳቅሶ የሚንቀሳው እምነትን ሲያይ ነው። እምነትህ የእግዚአብሔር ክንድ ለፈውስና ለተአምራት እንዲንቀሳቀስ ሲያደርግ፤ ህመምህ ደግሞ በተንቀሳቀሰው

ክንድ ተደቁሶ ከአካልህ ይወገዳል። በውስጥህ እምነት የሚልህን ተናገር ትፈውሳለህ። ሃሌ ሉያ!

5.3 እምነት በእግዚአብሔር ላይ

መለኮታዊ ፈውስ በክርስቶስ የመገረፍ ቁስል የተገኘ ስለመሆኑ ተደጋግሞ ተገልጿል። ጌታ ኢየሱስ ክርስቶስ የአብ አንድያ ልጅ ሆኖ ሳለ በመስቀል ላይ ተሰቅሎ እንዲያድነን ተሰጠን /ዮሐ. 3:14-17/። እርሱም እርግማናችንን ሁሉ በእንጨት ላይ ተሰቅሎ ወሰደልን /ገላ. 3:13-14/። እንግዲህ የእግዚአብሔር የዘላለም አሳብ የኃጢአት፣ የበሽታ፣ የደኅንነት፣ የጉስቁልና እርግማን በክርስቶስ እንዲወስድልን ነው።

በመለኮት የማዳን ሥራ በማመናችን እኛ የአብርሃም በረከት ወራሾች ሆነናል። አብርሃም የተባለው በእግዚአብሔር ላይ አመነና ጽድቅ ሆኖ ተቆጠረለት /ሮሜ 4:3/። እኛም የምናምነው የፈውስ ስጦታ ያለውን ሰው አይደለም ወይም ሐኪሞችንና አለን የምንለውን ነገር አይደለም። አንዳንድ ግለሰቦች ባላቸው የገንዘብ ብዛት በጤና ኢንሹራንሳቸው እንዲሁም በሐኪማቸው ስመ ጥሩነት ይታመናሉ። ንጉሥ ዳዊት በመዝሙሩ እንደዚህ ይላል።

እነዚያ በሰረገላ እነዚያም በፈረስ ይታመናሉ፤

እኛ ግን በአምላካችን በእግዚአብሔር ስም

ከፍ ከፍ እንላለን።

እነርሱ ተሰነካክለው ወደቁ፤

እኛ ግን ተነሳን ጸንተንም ቆምን (መዝ. 20:7-8)

ፈውስ ህመምተኞችን የሚያመልጣቸው ዓይኖቻቸው በጌታ ላይ ማረፍ ሲሳነው ነው። ጴጥሮስ ሽባውን ሰውዬ «ወደ እኛ ተመልከት» ብሎ አዘዘው። የፈውስ ቅባት በጴጥሮስ ላይ ስለመጣበት የመፈውስ ኃይል ይነረው እንጂ፤ ፈውሱን ያደረገው ጌታ ነው /ሐዋ. 3:4/። ሐዋርያው በግልጽ ይህን ሰው የፈውስነው እኛ ሳንሆን እናንተ አሳልፋችሁ የሰጣችሁት ጌታ ኢየሱስ ክርስቶስ ነው ሲል አስገነዝበ /ሐዋ. 3:12-16/። የዚህም ሰው ፈውስ በክርስቶስ ላይ ከማመን የመጣ እንጂ የሰው ሥራ አይደለም በማለት አስተማረ። የሽባው ሰው ፈውስ አስደንቋቸው እንዴት እንደዳነ ደጋግመው ገለጻ ቢፈልጉም «በናዝሬቱ በኢየሱስ ክርስቶስ ስም» ደህና እንደሆነ አስረዱ /ሐዋ. 4:9-10/።

ሰው የቱንም ያህል ተአምራትን ያድርግ መመስገንና መከበር ያለበት ልዑል የእግዚአብሔር ብቻ ነው። ሰው የእግዚአብሔር ዕቃ እንጂ በግሉ ፈውስን የማመንጨት ኃይል የለውም /ፊል. 2:13/። እገሌ ይፈውሰኛል ብሎ ማሰብም ከፍተኛ ስህተት ነው። ይሁን እንጂ ይህ ስህተት አይደረግም አይባልም። ስለሆነም እምነት በጌታ ላይ መሆን አለበት ማለት ነው። ወንድሟን ከመቃብር ከማስነሳቱ በፊት ማርታን «ብታምኒስ የእግዚአብሔርን ክብር እንድታይ አልነገርሁሽምን? አላት (ዮሐ. 11:40)። ምንድነው የምታምነው? ጌታ አልአዛርን ወዲያው እንደሚያስነሳው ነበር። እርሷ ግን ከትነሣኤ በኋላ ስለሚሆነው ትናገር ጀመር።

ጌታ ከመወለዱ ጀምሮ ዕውር የነበረውን ሰው ፈውስውና በኋላ ፈሪሳውያን አሳደውት ውጪ አግኝቶት

ጥያቄ ጠየቀው። ጥያቄውም «አንተ በእግዚአብሔር ልጅ ታምናለህን?» የሚል ነበር (ዮሐ. 9:35)። ጌታ ማንነቱን ከገለጠለት በኋላ «ጌታ ሆይ አምናለሁ አለ ሰገደለትም» (ዮሐ. 9:36-38)። ለፈውሳችን እምነታችን በጌታችን ኢየሱስ ክርስቶስ ላይ መሆን አለበት። የጌታ ቃል «የእምነታችንንም ራስና ፈጻሚውን ኢየሱስን ተመልክተን በፊታችን ያለውን ሩጫ በትዕግሥት እንሩጥ» ይላል (ዕብ. 12:2)።

ለፈውሳችን ምክንያት ሊሆኑ በማይችሉ በፍልስፍና፣ በባሕል ትብታብ፣ ጣኦታትና ባዕዳን አምልኮዎች ላይ ማመን በፈውስ ፋንታ እርግማንን ወደ ሕይወት መጋበዝ ይሆናል። የእምነታችን ራስና ፈጻሚ ጌታ ኢየሱስ ክርስቶስ ስለሆነ በእርሱ ላይ ማመን ፈውስን ያስገኛልናል። እግሩ የሰለለው የልስጥራኑ ሰው በጳውሎስ አገልግሎት ስለተፈወሰ ለእርሱና ለበርናባስ መስዋዕት አቅርበው ሊያመልክቸው ተዘጋጁ። ጳውሎስና በርናባስ ግን ይህን ሲሰሙ ልብሳቸውን ቀድደው ሮጡና እኛ እንደ እናንተ ሰዎች ነን አሉ /ሐዋ. 14:11-18/። ስለተደረገውም ተአምር እግዚአብሔርን እንዲያመሰግኑና እንዲያመልኩ አጥብቀው አሳሰቧቸው።

ለፈውሳችን የተደረገልን ክፍያ የክርስቶስ የጀርባው ቁስል፣ የእጆቹና የእግሮቹ ቁስሎች በመሆናቸው እምነታችን ይህን የፈውስ መንገድ ባቀደልን በታላቁ ፈዋሻችን (ያሕዌ ራፋ) ላይ መሆን አለበት። ንጉሥ ዳዊት በመዝሙሩ ላይ እንደዚህ ይላል፡ በሞት ጥላ መካከል እንኳ ብሄድ አንተ ከእኔ ጋር ነህና ክፉን አልፈራም በትርህና ምርኩዝህ እነርሱ ያጽናኑኛል (መዝ. 23:4) ። በሕመም ጊዜ ይደርሳል ተብሎ የሚፈራው ሞት ነው። እኛም እንደ ዳዊት እግዚአብሔርን

አንተ ከእኔ ጋር ነህና ሞትን አልፈራም ብለን በአምላካችን ላይ ልንታመን ይገባናል። አምላካችን የሞትን ኃይል ለመሻር ችሎታ አለው።

5.4 ተግባራዊ እምነት

እግዚአብሔር ቃል ኪዳን ሰጭና የሰጠውን ቃል ኪዳን የሚጠብቅ መሆኑን አምኖ መቆም ተግባራዊ እምነትን ያመለክታል። የአምላካችን ባህርይ ከቃሉ በስተኋላ መቆም ሲሆን እንዲደረግልን የምንፈልግ አማኞች ደግሞ የተስፋ ቃል ይዘን እንጠብቃለን። በተግባራዊ እምነታቸው ምሳሌነታቸውን ጥለውልን ያለፉትን አባቶች ብንመለከት እግዚአብሔር የተናገረውን አድርገው የተገኙ ናቸው። ጥቂቶቹም ከዚህ በታች ተጠቅሰዋል።

- ❖ አብርሃም ከአገሩ፣ ከዘመዶቹ ተለይቶ እንዲወጣ በታዘዘ ጊዜ ያለ ምንም ማቅማማት እግዚአብሔር እንደነገረው ሄደ /ዘፍ. 12:1-4/
- ❖ አብርሃም ልጁን ለመሰዋት የታዘዘና የተጓዘው፣ ከሙታንም እንኳ ቢሆን ያስነሳዋል የሚለውን የተስፋ ቃል ይዞ ነበር /ዕብ. 11:17-19/።
- ❖ ሣራ ተስፋ የሰጠው የታመነ መሆኑን ተረድታ ባረጀ ዕድሜዋ ለመጽነስ በእምነት ኃይልን አገኘች /ዕብ. 11:11-12/።
- ❖ ካሌብ ገና ያልተወረሰ አገር አለ ብሎ ሽምግልናው ሳያግደው ለከፍተኛ ጦርነት ራሱን በእምነት አዘጋጀና ድል ተቀዳጀ /ኢያ. 14:12-13/።

- ❖ ዳዊት ከአራዊት ያስጣለኝ አምላኬ ከዚህ ፍልስጥኤማዊ እጅ ያድነኛል ብሎ በእስራኤል አምላክ ላይ ተማመነና አሸነፈ /1ኛ ሳሙ. 17:37/::
- ❖ ኢዮሳፍጥ በከበበው ጦር ፊት «የምናደርገውን አናውቅም» ብሎ በእምነት ሁሉን ነገር ለእግዚአብሔር ሲተው እርሱ ተዋግቶለት ድል ሰጠው /2ኛ ዜና. 20:12፤ 19/::
- ❖ ኢዮብ በቁስል የተመታ አካሉን ማየት ትቶ በእምነት ትንሳኤን አስተዋለ /ኢዮ. 19:25-26/::

አምላካችን የተናገረውን ይፈጽማል የእኛ ድርሻ ደግሞ በሰጠው ኪዳን ማመንና መጠባበቅ ነው። ተግባራዊ እምነት ተራሮችን ይንዳል፤ የሌለውን ወደ መኖር ያለውን ወደ አለመኖር ይለውጣል። የእምነት ዓይኖች ተራሮችን አልፈው ያያሉ፤ የእምነት እጆችም ከመንግሥተ ሰማይ በረከትን አፍሰው ይመለሳሉ። የእምነት እግሮችም የረገጡትን ይወርሳሉ።

በአዲስ ኪዳን ውስጥ በእምነታቸው አማካኝነት የፈውስ በረከት ያስመዘገቡ ግለሰቦችን ከዚህ ቀጥለን እንመለከታለን።

- ❖ ለአሥራ ሁለት ዓመት ደም የሚፈሳት ሴት እምነቷ እንዳይናት በጌታ ተመሰክረላት /ማር. 5:25-29/::
- ❖ የሲሮፊኒቃዊት ሴት ስለልጅዋ አምና የለመነችው ፈውስ ተከሰተ /ማር. 7:25-30/:: እምነቷም በጌታ ተደነቀ።

- ❖ የመቶ አለቃው ስለብላቴናው በእምነት ቃል ብቻ ጠይቆ ተፈወሰለት /ማቴ. 8:5-13/። ጌታ እምነቱን አደነቀ።
- ❖ ዕውሩ በርጠሜዎስ በእምነት እየጮኸ ዓይኖቹ እንዲያዩ ጠየቀ ተፈወሰ /ማር. 10:46-52/። እምነቱ እንዳዳነው ጌታ ነገረው።
- ❖ በተነደለ ጣሪያ ያሾለኩት ሽባ ሰው የተፈወሰው የተሸከሙት አራት ሰዎች በእምነት እርምጃ ስለወሰዱ ነው /ለቃ. 5:18-24/። ጌታ እምነታቸውን አደነቀ።
- ❖ የጣቢታ ሞት በትንሣኤ ይተካል ብለው በእምነት ጴጥሮስን ያስጠሩት ደቀ መዛሙርት እንዳመኑት ሆነላቸው /ሐዋ. 9:36-41/

እምነት እግዚአብሔርን በትክክል ሰምቶ ያን የሰሙትን በሥራ ላይ ማዋል ነው። እኛም ለፈውሳችን እግዚአብሔር የሰጠውን ተስፋ ተቀብለን በተሰጠን ቃል ላይ ስንቆም ፈውሳችን ከተፍ ይላል ማለት ነው። ሰው ሃሣቡን ሊለውጥ ይችላል እግዚአብሔር ግን «እኔ ፈዋሽህ እግዚአብሔር ነኝ» ያለውን ኪዳን አይለውጥም። እንዲያውም ከፈውስም ባለፈ በጤንነት ለመኖር መንፈሳዊ መብት አለን። ጌታም በቃሉ «ፈውስንና ጤንነትን እንደ ገና እሰጣታለሁ ሕዝቤንም እፈውሳለሁ፤ በብዙ ሰላምና በርጋታ እንዲኖሩ አደርጋለሁ» ይላል (ኤር. 33:6)።

እምነትን ተግባራዊ ለማድረግ ጸንተን መቆም የምንችልባቸው መለኮታዊ ተስፋዎች እንዲኖሩን ያስፈልጋል። ጥቂቶቹንም ከዚህ በታች መመልከት ይቻላል።

- 📖 «እርሱ ራሱ አልለቅህም ከቶም አልተውህም ብሏልና፤ ስለዚህ በድፍረት ጌታ ይረዳኛልና አልፈራም ሰው ምን ያደርገኛል እንላለን» (ዕብ. 13:5-6)።
- 📖 የጸለያችሁትንና የለመናችሁትን እንዳገኛችሁት እመኑ (ማር. 11:24)
- 📖 «በመገረፉ ቁስል ተፈወሳችሁ» (1ኛ ጴጥ. 2:24)።
- 📖 «አምላኬም . . . የሚያስፈልገኝን ይሞላብኛል» (ፊሊ. 4:19)።
- 📖 «. . . በእኔ ዘንድ ያልተረሳህ ትሆናለህ» (ኢሳ. 44:21)።
- 📖 «እግዚአብሔርን በመተማመን የሚጠባበቁ ግን ኃይላቸውን ያድሳሉ» (ኢሳ. 40:31)።
- 📖 ጌታ አይለወጥም (ሚል. 3:6፤ ዕብ. 13:8)።

ተግባራዊ እምነት ማለት ያመኑትን መናገር ወይም ፈጣን እርምጃ በመውሰድ በሥራ ላይ ማዋል ነው። የእምነት አባቶች ያደረጉት እግዚአብሔር ሲናገር ሰሙትና በተግባር ላይ አዋሉት። እምነት የምንለማመደውና ዉጤትም ያለው እንጂ ከወረቀት የማያልፍ ፍልስፍና አይደለም። ሐዋርያው ጳውሎስ ይህንኑ በማስመልከት «ነገር ግን አመንሁ ስለዚህም ተናገርሁ ተብሎ እንደ ተጻፈ ያው አንዱ የእምነት መንፈስ ስላለን እኛ ደግሞ እናምናለን፤ ስለዚህም እንናገራለን» ይላል (2ኛ ቆሮ. 4:13)። ለበሽታህ የፈውስን ቃል ደጋግመህ ተናገር። በሽታህ በእግዚአብሔር ቃል ፊት ኩምሽሽ ብሎ ይጠፋል። ሃሌሉያ!

5.5 እምነት ዐልባነት ጸረ ፈውስ ነው

እምነት አያሌ ሥጋዊና መንፈሳዊ በረከቶችን መውረስ እንደሚያስችል ደጋግሜ ገልጫለሁ። መለኮታዊ በረከቶችን እንድንወርስ እግዚአብሔርን የምናስደስትበትን እምነት የተቀበልነው ከዘላለም አባታችን ነው። በዚህ አባትነት ሥር ያላረፉ ሰዎች እምነት የላቸውም። እምነት ዐልባ አድርጎ የበረከቱ ተካፋዮች እንዳይሆኑ የሚያግዳቸው ደግሞ በማስረጃ የተረጋገጠው ጠላታችን ሰይጣን ነው። እስቲ ሐዋርያው ጳውሎስ የሚለውን እንመልከት፤

ወንጌላችን የተከደነ ቢሆን እንኳ የተከደነባቸው ለሚጠፉ ነው። ለእነርሱም የእግዚአብሔር ምሳሌ የሆነ የክርስቶስ የክብሩ ወንጌል ብርሃን እንዳያበራላቸው የዚህ ዓለም አምላክ የማያምኑትን አሳብ አሳወረ (2ኛ ቆሮ. 4:3-4)።

እምነት ዐልባ ማድረግ የሰይጣን ሥራ መሆኑን ከላይ ያነበብነው ቃል ያስገነዝባል። ሰይጣን የሚጠራበት ሌላ ስሙ ክፉ ነው። ጌታ በዘረው ምሳሌ አድርጎ ሲያስተምር የመንግሥትን ቃል ሰምቶ ሳያስተውል ከሚቀር ሰው ውስጥ ክፉው መጥቶ በልቡ የተዘራውን ይለቅማል ይላል /ማቴ. 13:18-19/። ክፉው የበረከት ወራሾች እንዳንሆን እምነትን ከልባችን ውስጥ ይሰርቃል። እምነት የሚመጣው ከመስማት መስማትም ከእግዚአብሔር ቃል እንደ ሆነ እናነባለን /ሮሜ 10:17/። ሰይጣን የእምነትን ቃል እየሰረቀ ሰዎች እንዳይፈወሱ ያደርጋል። እስቲ እምነት ዐልባነት እንዴት ጸረ ፈውስ እንደሆነ እንመልከት።

- ✓ ሙሴና አሮን እግዚአብሔርን ይቀድሱት ዘንድ ስላላመኑ የተስፋይቱን ምድር አልወረሱም /ዘኁ. 20:10-12/::
- ✓ ጌታ ያ ትውልድ የማያምን ትውልድ መሆኑን ዘለፈ /ማቴ. 17:17/::
- ✓ ካለማመናቸው የተነሳ ተአምር ማድረግ አልቻለም /ማር. 6:5-6/::
- ✓ ጌታ እምነታችሁ ወዴት ነው ብሎ ጠየቀ /ሉቃ. 8:25/::
- ✓ እስራኤላውያን ቃሉ በእምነት ስላልተ ዋሃዳቸው አልጠቀማቸውም /ዕብ. 4:2/::

ብዙ ጊዜ ሰዎች ሚስት፣ ባል፣ ልጆች ወይም ሌላ ዘመድ ታመውባቸው ይመጡና ጌታን እንዲያምኑ ሲጠየቁ እርሱን ፈውሱት እኔ ግን ሃይማኖቴን አልለውጥም ይላሉ። እግዚአብሔር እንዲህ ባለው ጸረ ፈውስ አቋም ውስጥ ለመፈወስ አይንቀሳቀስም። አምናለሁ ብሎ በአንደበት መናገር ብቻ ዋጋ የለውም ስለዚህ ቃላችንና ድርጊታችን መዛመድ አለባቸው።

እምነት ዐልባነትን የሚያመጡ ሁኔታዎችን ከሕይወት ውስጥ ማስወገድ ጸረ ፈውስ ሁኔታዎችን መቅጨት ነው። ስለሆነም ልንቋቋማቸው የሚገቡን ጥቂት ጸረ እምነት ሁኔታዎችን ከዚህ በታች እንመልከት።

1) አንደበትን አስመግታት

የእግዚአብሔር ቃል «ሞትና ሕይወት በምላስ እጅ ናቸው የሚወድዱአትም ፍሬዋን ይበላሉ» ይላል (ምሳ.

18:21)፡ በመለኮታዊ ፈውስ የምታምን ከሆነ፤ ይህ በሽታ ብዙ ሰዎችን ገድሏል እኔንም አይለቀኝም፤ ሐኪሜ ትሞታለህ ብሎኛል ተስፋ የለኝም፤ ቤተ ሰቦቼም በዚሁ በሽታ ነው ያለቁት እያልህ አትናገር፡፡ የመለኮት ጣልቃ ገብነት ከተያዝህበት ሁኔታ ውስጥ እንደሚያወጣህ በፍጹም ልብህ እመን፡፡

2) ፍርሃት

«እመን ብቻ እንጂ አትፍራ» (ማር. 5:36) የኢያኢሮስ ልጅ ሞት በጆሮዎቹ ላይ ቢታወጅም በሞት ላይ ሥልጣን ያለው የይሁዳ አንበሳ እንዲያምን እንጂ እንዳይፈራ አሰጠንቅቆ ተናገረው፡፡ ጌታም አስክራኑ ዘንድ ሲደርስ የሞተችው ብላቴና ተነሳች፡፡ ሰይጣን ፍርሃትን ሲዘራ አንተ ደግሞ ተቃራኒውን በማመን ለፈውስ አመቺ ሁኔታ መፍጠር ይኖርብሃል፡፡

አንድ ሰባኪ ሲናገር ፍርሃት መጣና በር አንኳኳ አለ፤ እምነት ከውስጥ መጣና በሩን ቢከፍት ማንም ደጃፍ ላይ የለም አለ፡፡ ትልቁ የአማኝ ጠላት ፍርሃት ስለሆነ ከውስጥህ የሚነቅለው ኃይል ደግሞ እምነት ነው፡፡ በቃለ እግዚአብሔር ውስጥ አትፍራ የሚለው ቃል ከአራት መቶ ጊዜ በላይ ተጠቅሷል፡፡ ስለሆነም እኔም እመን እንጂ አትፍራ እልሃለሁ፡፡

3) ፕርፕር

«ነገር ግን በምንም ሳይጠራጠር በእምነት ይለምን፤ የሚጠራጠረ ሰው በነፋስ የተገፋና የተነቃነቀ የባሕርን

ማዕበል ይመስላልና» (ያዕ. 1:6)። ጥርጥር ሁለት አሳብ መሆን ማለት ነው። እንዲህ ያለ ሰው በአሳቡ ስለሚዋልል ከእግዚአብሔር ፈውስን ለመቀበል ዝግጁ አይደለም። ጥርጥር ካለ እምነት የለም ማለት ነው። እምነት ከሌለ ደግሞ ፈውስ የለም።

4) ጥንቀት/ሥጋት

«እርሱ ስለ እናንተ ያስባልና የሚያስጨንቃችሁን ሁሉ በእርሱ ላይ ጣሉት» (1ኛ ጴጥ. 5:7)። ስጋት ከአንድ ሥፍራ አንስቶ ሌላ ቦታ አያደርስም። በፋንታው ግን በሽታው እንዲባባስ ምክንያት ይሆናል እንጂ። በህመም ላይ ያለ ሰው በሥጋትና ጭንቀት ከተሞላ ለፈውስ የሚሆን እምነት በውስጡ የለም ማለት ነው። ስለሆነም መፈወስ አይችልም። ጭንቀትህን በጌታ ላይ ጣለው ትፈውሳለህ።

5.6 የማን እምነት?

የማን እምነት? የሚለው ጥያቄ መልስ ማግኘት ያስፈልገዋል። ፈውሳችን የተለያዩ ሰዎችን እምነት ስለሚፈልግ አንዳንድ ነጥቦችን መዳሰስ አስፈላጊ ይሆናል። የእምነት መኖር የጌታን የፈውስ ክንድ እንዲንቀሳቅስ ስለሚያደርግ፣ ከዚህ በመቀጠል የማን እምነት አስፈላጊ እንደሆነ እንመለከታለን።

1) የህመምተኛው

ድኅነትን ለመቀበል የግለሰቡ እምነት ብቻ አስፈላጊ እንደሆነ በቃለ እግዚአብሔር ላይ ተደጋግሞ ተገልጿል።

መንግሥተ ሰማይን ለመውረስ የአባት፣ የእናት፣ የወንድም፣ የእህት፣ የባል፣ ወይም የሚስት እምነት እገዛ ሊሰጥ አይችልም። የእግዚአብሔር ቃል «ሰው በልቡ አምኖ ይጸድቃልና በአፉም መስክሮ ይድናልና» ይላል (ሮሜ 10:10)። ለደኅንነት የሚያበቃው እምነት ደግሞ ኢየሱስ እንደሞተና እንደተነሳ በማመን ስለመሆኑ ተጠቅሷል /ሮሜ 10:9/።

ግለሰቡ የራሱን ህመም በተመለከተ በዕድሜው ማነስ፣ በአእምሮ በሽታ፣ ራሱን የሳተ ካልሆነ በስተቀር አምኖ ፈውሱን ይቀበላል። እምነት ሳይኖረው ፈውስ ፈላጊ መሆን ፈውስን አያመጣለትም። ጌታችን ኢየሱስ ክርስቶስ በአንድ መንገድ ላይ ሲያልፍ ሁለት ዓይነ ስውሮች የዳዊት ልጅ ማረን ብለው በጮኹ ጊዜ አንድ ጥያቄ ጠየቃቸው። ጥያቄውም «ይህን ማድረግ እንድችል ታምናላችሁ?» የሚል ነበር። የዓይነ ስውሮቹም መልስ «አዎን ጌታ ሆይ» የሚል ነበር (ማቴ. 9:27-30)። ፈውሳቸውን እንዲቀበሉ ያደረጋቸው እምነታቸው ነው።

የፈውስ ጸሎት በማደርግበት ጊዜ በተለይም የወንጌል ጀማ ሲካሄድ ለጸሎት የቀረቡ ሰዎችን በጌታ በኢየሱስ ክርስቶስ ታምናለህ ብዬ ስጠይቃቸው እኔ ፈውስ ብቻ ነው የምፈልገው ሃይማኖቴ እንደዚህ ነው እንደዚያ ነው ይላሉ። ካለመንህ መንግሥተ ሰማይ እንደማትገባ ሁሉ በፈዋሽነቱም ካለመንህ ልትፈወስ አትችልም። ስለሆነም የባለ ጉዳዩ እምነት ፈውስን ለመቀበል አማራጭ የሌለው እውነታ ነው።

ጌታ ኢየሱስ ክርስቶስ የፈወሳቸውን ግለሰቦች ሁኔታ ብንመለከት ሂጂ እኔ ፈውሼሃለሁ ወይም ፈውሼሃለሁ አይደለም ያላቸው። ለአሥራ ሁለት ዓመታት ደም የሚፈሳት ሴት ከጌታ ውስጥ ኃይልን ቀስቅሶ በሚያወጣ እምነት ተሞልታ ነበር የመጣችው። አምና እንደመጣችው ልብሱን ስትዳስስ ለዘመናት ያስቃያት ደዌ ቀጥ ብሎ ቆመ። ጌታም «ልጄ ሆይ እምነትሽ አድኖሻል በሰላም ሂጂ ከሥቃይሽም ተፈወሽ» አላት (ማር. 5:34)። ዛሬም ለፈወሳችን የተከፈለው ዋጋ ሕያው በሆነው ጌታችን ውስጥ ስለሆነ ኃይል ለማውጣት የየግላችንን እምነት ሚዛን ወሳኝ ነው።

ጌታ ከመፈወሱ በፊት እምነትን ይመዝናል። በኢየሪኮ ጉዳና ላይ ተቀምጦ በመለመን ተግባር ይተዳደር የነበረው ዓይነ ስውሩ በርጤሜዎስ የናዝሬቱ ኢየሱስ በዚያ ማለፉን በሰማ ጊዜ ለፈውሱ ጮኸ። ብዙ ሕዝብ እየተከተሉት ይጓዝ ስለነበረ የበርጤሜዎስ ጩኸት ይህን ያህል ተደማጭነት ያገኛል ተብሎ አልታመነም ነበር። ለዚህም ነው ብዙዎች ዝም በል አትለፍልፍ ይሉት የነበረው። እርሱ ግን የንጉሥ ልጅ መሆኑን አምኖ «የዳዊት ልጅ ኢየሱስ ሆይ ማረኝ» እያለ አብዝቶ ጮኸ። ወገኖቹ ጌታን ቀጥ አድርጎ ያቆመውና ጥሩት እስቲ ያሰኘው የበርጤሜዎስ እምነት ነበር። በርጤሜዎስ ያለውን ሁሉ እርግፍ አድርጎ ትቶ እየዘለለ ወደ ኢየሱስ የሄደው እምነት ስለነበረው ነው። ጌታ የሚፈልገውን ጠይቆት ከፈወሰው በኋላ «ሂድ እምነትህ አድኖሃል» ነው ያለው (ማር. 10:52)።

ሌሎችም ብዙ መጽሐፍ ቅዱሳዊ ማስረጃዎች ማቅረብ ይቻላል። ይሁን እንጂ ለራሱ ፈውስ የግለሰቡ እምነት

አስፈላጊ ስለመሆኑ እነዚህ በቂ ናቸው። እምነት ዐልባ ሆኖ ከመሞት ይልቅ እፈውሳለሁ ብሎ አምኖ መሞት ይመረጣል። ስለዚህ በጌታ ፈዋሽነት እመን ከበሽታ ቀንበር ነጻ ትወጣለህ።

2) ህመምተኛውን ያመጡ ሰዎች

በየትኛውም የፈውስ አገልግሎት ላይ በሽተኛን ወደ ጸሎት ሥፍራ የሚያመጡ ግለሰቦች ይኖራሉ። ሰዎቹ የቤተሰብ አባላት፣ ጓደኞች ወይም ክርኅራኄ የተነሳ የሚያውቁት ግለሰቦች ሊሆኑ ይችላሉ። የእነርሱ እምነት በፈውስ ሥራ ውስጥ ከፍተኛ ሥፍራ እንዳለው በጌታ ቃል ውስጥ ማንበብ ይቻላል። እስቲ የሌሎች እምነት ያስገኘውን የፈውስ በረከት ከዚህ በታች እንመልከት።

- ✓ ስለዚህ ቃልሽ ሂጂ ጋኔኑ ከልጅሽ ወጥቷል /ማር. 7:29፣ ማቴ. 15:28/።
- ✓ ኢየሱስ የመቶ አለቃውን «ሂድና እንዳመንህ ይሁንልህ» አለው /ማቴ. 8:13/።
- ✓ የብላቴናው አባት «አምናለሁ አለማመኔን እርዳው» አለ /ማር. 9:24/። ልጁ ተፈወሰለት።
- ✓ እምነታቸውንም አይቶ «. . . ተነሳ አልጋህን ተሸክመህ ወደ ቤትህ ሂድ አለው» /ሉቃ. 5:18-24/።
- ✓ የሞተችውን ጣቢታን እንዲያስነሳ ወደ ጴጥሮስ መልእክት የላኩ ሰዎች እምነት /ሐዋ. 9:36-41/።

የጌታ ኢየሱስ ክርስቶስ የፈውስ አገልግሎት ሰዎችን አስደንቆ የሚያልፍ ብቻ ሳይሆን ወደ እምነት ያመጣቸው ነበር። ዛሬ ብዙ ሰዎች ህመምተኛቸው እንዲፈወሰላቸው

ይፈልጋሉ። እነርሱ ግን ከባህላዊ እምነታቸው መላቀቅ አይፈልጉም። ወይም ጴንጤ ከሆንኩ ዓለም በቃኝ መግባቱ ነው ብለው በዓለማዊ ልምምዳቸው የሚቀጥሉ ጥቂቶች አይደሉም። ወይም ልባቸውን ለጌታ ሳይከፍቱ በአፋቸው ብቻ እቀበለዋለሁ ይላሉ። ሰውን ማታለል ይቻላል ጌታ ኢየሱስን ማታለል ግን አይቻልም። ማንኛውም ሰው የታመመን ሰው ለጸሎት ማምጣት ከቻለ ማመን ሊከብደው አይገባም። አለበለዚያ በሞት አፋፍ ላይ ያለ ዘመዱን እያታለለ ነው ያለው። ወገኔ ሆይ ያንተ እምነት እንዲፈወስልህ ለምትፈልገው ሰው አስተዋጽኦ ያደርጋል። ስለዚህ በጌታ ኢየሱስ ክርስቶስ እመን አንተና ቤተ ሰዎችህም ትድናላችሁ። ድናችሁም የልጅነት በረከት የሆነውን ፈውስን ትቀበላላችሁ።

3) የጉባዔ እምነት

እግዚአብሔር የጉባዔን እምነት ያከብራል ብሎም ምላሽ ይሰጥበታል። ጌታ ኢየሱስ ክርስቶስ እምነት በሌለበት ጉባዔ ወይም ሕዝብ መካከል ተአምራት ማድረግ አይችልም ነበር /ማቴ. 13:58/። የእግዚአብሔርም ቃል «ዳሩ ግን የሰሙት ቃል ከሰሚዎቹ ጋር በእምነት ስላልተዋሐደ አልጠቀማቸውም» ይላል (ዕብ. 4:2)። ጉባዔ በፈውስ ሥራ አምኖ በጸምና በጸሎት ተሳትፎ ሲያደርግ፣ በመጋቢያቸው ውስጥ ያለውን ጸጋ አክብሮ በእምነት ሲያነሳሳ ሰዎች ይፈወሳሉ። ሕዝቡ በጌታ አገልግሎት እያመኑ ጌታን ይጠባበቁ ስለነበረ ከመቶ ዘጠናው የጌታ አገልግሎት ፈውስና ተአምር ላይ ያተኮረ ነበር።

በዳላስ ከተማ በፖስተርነት ባገለገልሁበት ወቅት የአንዲት ተወዳጅ እህታችን ህመም በጣም ያስጨንቀን ነበር። ከባለቤቱ ጋር ብዙ ጾምና ጸሎት በማድረግ አልቅሰን ሳትፈወስ ቆይታለች። ሁኔታው በመካከላችን ትልቅ እንቅስቃሴ ሆኖ ቆየ። ከዕለታት አንድ ቀን እሁድ ጧት ለመስበክ መድረክ ላይ ወጣሁና ጉባኤው እንዲነሳ ጠየቅሁ። ስንቶቻችሁ ይህቺ እህታችን እንደምትፈወስ ታምናላችሁ አልሁኝ። ጉባኤው እንዳለ እጁን አነሳ።

የጉባዔ ልብ አንድ ሲሆን ጌታ መንቀሳቀስ ይጀምራል። ወዲያው ታማሚዋን በስሟ ጠራሁና ነይ ወደፊት አልጓት። ጉባኤው በአንድ ልብ ወደ ጌታ ጮኸ። እህታችን ገና ፊት ለፊት ስትደርስ ወደ ጓላዋ ወደቀች። የእግዚአብሔር ክብር ሥፍራውን ሞልቶት ስለነበረ ትልቅ ኃይል ተሰማኝ። ከዛሬ ጀምሮ ይህ የበሽታ እርግማን ከአንቺ ላይ ተነስቷል ብዬ አወጅሁ። ከዚህ በኋላ እህታችን ባለ ሙሉ ጤና ሆነች። እስካሁንም በሙሉ ጤንነት በቤቱ ትኖራለች። ሃሌ ሉያ! አሜን ይፈወሱ!

4) የሚጸልየው ሰው

የሚያገለግለው ሰው ጭምር እምነት እንዲኖረው ያስፈልጋል። ግለሰቡ በበሽታው ከባድነት አእምሮው የተያዘ እንደሆነ አገልግሎቱ ልማዳዊ ብቻ ስለሚሆን ፈውስ ማስተላለፊያ ሊሆን አይችልም። ለእግዚአብሔር ሁሉ ይቻላል እያለ ከዚያ ያነሰ እምነት በሕይወቱ ውስጥ ማስተናገድ ትልቅ መንፈሳዊ ስህተት ነው። በጌታ ፊት ራስ ምታትና ካንሰር ወይም ጉንፋንና ኤድስ አይበላጠም ሁሉም በቃሉ ኃይል ተደቁሰው ይወገዳሉ። አገልጋይ ሆይ

የምትጸልይለት ሰው እንደሚፈውስ በማመን የመጀመሪያው ሰው መሆን አለብህ።

የምንጸልይላቸው እንዲፈውሱ እኛም ጸላዮቹ ማመን አለብን ምክንያቱም ፈውስ የእኛ ሥራ ሳይሆን የጌታ ሥራ ስለሆነ ነው። በያዕቆብ 5:14-15 ድረስ ብናነብ ዘይት ቀብተው የሚጸልዩት ሽማግሌዎች አምነው መጸለይ እንዳለባቸው ያመለክታል። የፈውስ አገልግሎት የአውቀታችን፣ የልምምዳችን፣ የግል ኃብትና ሞያ ውጤት ሳይሆን የጸጋ ሥራ ነው። የጸጋ ሥራ ደግሞ በእምነት ጸሎትና ምልጃ እንጂ በፈለግን ጊዜ የምናደርገው አይደለም። አገልጋይ ሆይ ይፈውስሃል እመን ብለህ የምትሰብክ አንተም የምጸልይለት ሰው ይፈውሳል ብለህ እመን! ከዚሁ ጋር በተያያዘ እስቲ ከዚህ ቀጥሎ አንድ በአገልግሎት ላይ የገጠመኝን ሁኔታ ልተርክላችሁ።

ደብረዘይት ከተማ ውስጥ ከሙሉ ወንጌል ቤ/ክ ጋር በ1998 ኤ.አ. የወንጌል ጀማ ሳካሂድ ጌታ በጣም ብዙ ድንቆችን ያደርግ ነበር። አገልግሎቱ ዓርብ ጧት ከተጀመረበት ጊዜ አንስቶ ብዙ ሰዎች ከተለያዩ በሽታ ተፈውሰዋል። ብዙዎች ደግሞ ከአጋንንት እስራት ተፈቱ። ልቤ አብሮአት የሄደ አንድ ሰው እየተሸከመ የሚያመጣት ሴት ነበረች። የሚያመጣትም ሰው ሴቲቱን ፑልፒቱ አጠገብ ያሰተኛታል። ሴቲቱ ሽባ ነበረችና ስብሰባው ሲያልቅ ዘመዷ መጥቶ ተሸክሟት ይሄዳል። ሁኔታውን በኃዘን እየተመለከተሁ አምስት ስብሰባዎች አለቁ። በመጨረሻው ስብሰባ ላይ እሁድ ከሰዓት በኋላ ሰብኬ እንደጨረስኩ ልቤ ወደዚያች ሴት ሄደ።

ወገኖቹ ፈውስ የግለሰብ ሥራ አይደለም የጌታ ርኅራኄ ነው። መንፈሴ በርኅራኄ ተሞላና ተመስጦ ውስጥ ገባሁ ወዲያውም በግምባሬ መሬት ላይ ተደፍቼ ጌታን ለመንሁት። ጸሎቴም «ጌታ ሆይ ካንተ በላይ ለዚህች ሴት ሩኅሩኅ አይደለሁም፤ ከአንተ በላይ አልወዳትም፤ ለሦስት ቀናት ተመላለሰች ጌታ ሆይ አልተፈወሰችም። እባክህ ፈውሳትና ስምህን አስከብር» እያልኩ ለሃያ ደቂቃ ያህል በተደፋሁበት ስፍራ አለቀስሁ። የጌታም ቃል «እርሱም እንዲፈውስ የጌታ ኃይል ሆነለት» (ሉቃ. 5: 17) የሚለው ትዝ አለኝ። የዚያን እለት ጩኸቴ ሁሉ ያቺ ሴት ተፈውሳ ማየት ነበር።

ድንገትም የጌታ ኃይል በላዬ መጣና ብድግ ብዬ ብመለከት ሴቱቱ አጠገቤ የለችም። የታለች እዚህ የነበረችው ሴት ብዬ ጠየቅሁ። ወዲያውም ዘመዷ ለጊዜው ከወሰዳት ክፍል ውስጥ ተሸክሞ አመጣት። አንቺ ሴት ጌታ ፈውሶሻል «ተነሺና በጌታ በኢየሱስ ክርስቶስ ስም ተመላለሺ» በማለት ትእዛዝ ሰጠሁ። ወዲያውም ደግፈን ብናነሳት ተመልሳ ወደ መሬት ትወርዳለች። በውስጤ ሽባነቱን እምቢ የሚል እምነት ስለነበረ ተነሺ በየሱስ ስም ማለቴን ቀጠልሁ ወዲያው ብድግ ብላ መመላለስ ጀመረች። ጉባኤው በእልልታ ከመደበላለቁም ሌላ ሁላችንንም ድንጋጤ ያዘን።

ሁኔታውን የተመለከቱ በሽተኞች ተገልብጠው መድረክ ላይ ወጡ። በእለቱም ብዙዎች ከተለያዩ ደዌ ተፈወሱ። በእኔው በአገልጋዩ ውስጥ እምነት ባይነሳሳ ኖሮ ያቺ እህታችን ፈውሷን ባላገኘችም ነበር። የአገልጋዩ እምነት ለፈውስ ከፍተኛ አስተዋጽኦ እንደሚያደርግ ለመግለጽ ፈልጌ

ነው ይህን ምስክርነት ያቀረብሁት። ስለሆነው ሁሉ ክብርን ለጌታ ኢየሱስ ክርስቶስ እሰጣለሁ።

በዚህ ምእራፍ ውስጥ እምነት በፈውስ ውስጥ ያለውን ከፍተኛ ድርሻ ተመልክተናል። አምላካችንን የምናስደስትበት ብቸኛ መንገድ በእምነት ስንሞላ ነው። ታዲያ ሰዎች እምነት ኖሯቸውም የማይፈወሱበት ጊዜ ይኖራል። ለምን ይህን እንዲህ ያለ ሁኔታ የሚሆነው? የሚቀጥለው መእራፍ ለዚሁ ጥያቄ ምላሽ ስለሚሰጠን በማስተዋልና በጥሞና እናንብብው።

ምእራፍ ስድስት

የተጸለየላቸው ሁሉ ይፈወሳሉን?

ይህን ምእራፍ ከመዳሰሴ በፊት መለኮታዊ ፈውስን በተመለከተ አዎንታዊ የአክራሪነት አቋም ያለኝ መሆኑን መግለጽ እወዳለሁ። የአምላካችን የመፈወስ ችሎታ ይህን ያህል ነው ተብሎ አይወሰንም። ለመፈወስም የፈቃደኝነቱ እውነታ የማያጠያይቅ ነው። ይህ በዚህ እንዳለ የተጸለየለት ሰው ሁሉ አዎን ይፈወሳል ብሎ ማስተማር ህመምተኞችን መደለልና ባልሆነ ተስፋ ማንጓጉ ከመሆኑም ሌላ ሚዛን ያልጠበቀ ትምህርት መሆኑን መግለጽ እወዳለሁ።

እኔም በፈውስ ኪዳን መጽሐፌ ውስጥ ሁሉም ይፈወሳሉ ብዬ መልስ ብሰጥ ደስ ባለኝ ነበር። ያለ እግዚአብሔር ቃል ድጋፍ የምንሰጠው ተስፋ በውጤት ዐልባነቱ ህመምተኛውንም ሆነ አገልጋዩን ችግር ላይ መጣሉ የማይቀር ነው። ከዚያም በላይ ህመምተኛው ባይፈወስ በአምላኩ ያልተወደደ በደለኛና እምነት የጎደለው መስሎ ሊታየው ስለሚችል ስለ ፈውሱ የጌታን ፈቃድ ማወቅ ጠቃሚ ነው።

ወገኖቼ እውነትን መቀበል መቻል አለብን። አማኞች በምድር ላይ ብቻ ሳይሆን ኑሯችን ከሞት ባሻገር ለዘላለም በአባታችን መንግሥት ውስጥ የሚቀጥል ነው። ታዲያ «ሆድ ሲያውቅ ዶሮ ማታ» እንደሚባለው፣ ሕመምተኞችን

ሕይወት በምድር ላይ ብቻ የሚያበቃ አስመስለን ብንነግራቸው የበለጠውን የዘላለም ሕይወት ተስፋ እንዳይናፍቁ ልናደርጋቸው እንችላለን። የተጸለየላቸው ሁሉ እንዳልዳኑ በየጊዜው ከምድራዊ ሕይወት እየተለዩ የሚያንቀላፉ ወንድሞችና እህቶች ስለመኖራቸው ምንም ማስረጃ ማቅረብ አስፈላጊ አይደለም። በየቤተሰቡ ውስጥ ታሞ ያልተፈወሰ ዘመድ የሌለው ሰው የለም። ስለሆነም በምድራዊ ሕይወታችን በሚገጥመን ደዌ ጌታ ቢፈቅድ ከማናቸውም በሽታ ተፈውሰን እንኖራለን። አለዚያም እጅግ የከበረ እጅ ያለሠራው ቤት ተዘጋጅቶ ስለሚጠብቀን ወደ ዘላለም ርስታችን ገብተን እንኖራለን። ሃሌ ሉያ!

ለእውቀታችን ይሆን ዘንድ ለራሳችንም ሆነ ሌሎችን ስናገለግል ያልተፈወሰከው እምነት ስለጎደለህ ነው፤ ያልተናዘዝከው ኃጢአት ስላለ ነው፤ ይቅር ያላልከው ሰው ስላለ ነው ብለን በበሽታ የሚማቅቁ ሰዎችን በጭንቀታቸው ላይ ጭንቀት እንዳንጨምር ጥንቃቄ ማድረግ ይገባናል። ሚዛን የጠበቀ አገልግሎት ሰጥተን ያልገባንን ደግሞ «ሚስጢሩ ለአምላካችን ለእግዚአብሔር ነው» (ዘዳ. 29:29) ማለት አስተዋይነት ነው።

ማንኛውም ዓይነት ህመም ያለው ሰው ተጸልዮለት ሊፈወስ ይችላል። በሌላ ጊዜ ደግሞ በተመሳሳይ ህመም ተሰቃይተው የማይፈወሱ አሉ። ይህ የሚሆነው ጌታ መፈወስ ስላቃተው ሳይሆን የተለያዩ ምክንያቶች ስላሉት ነው። እነርሱንም ከዚህ ቀጥለን እንመለከታለን።

6.1 ሁሉም ሰምን አይፈወሱም?

እግዚአብሔር አዋቂ ነው! የእግዚአብሔርን ልዓላዊነት ተጋፍተን ለምን ሆነ ወይም አልሆነም ብለን መጠየቅ

አንችልም። የጸሎትን መልስ አለማግኘት እጅጉን የሚያሳዝን ቢመስልም ጌታ የሚበጀንን ጥሩ አድርጎ ያውቃል። በተለይም ፈውስ ተጠይቆ መልሱ ሞት የሆነ እንደሆነ ሽንፈት ሊመስለን ይችላል። ይሁን እንጂ የሆነው የአምላካችን በጎ ፈቃድ ነው። ለዚያ ታማሚ ሰው የሚበጀውን ጌታ ስለሚያውቅ፣ ለመለኮት ፈቃድ ራስን ማስገዛት የሚጠበቅብን ሁኔታ ነው። ከምእራፉ ጥያቄ በመነሳት ጌታ ባስተማረኝ መሠረት ከዚህ በታች መልሶች አሰጣለሁ።

1) እምነት ዐልባነት

እምነት ዐልባነት ወይም የእምነት ማነስ ፈውስን እንደሚያስቀር በምእራፍ አምስት ላይ በሰፊው ተገልጿል። ቃለ እግዚአብሔር የእምነትን አስፈላጊነት በሰፊው ይጠቅስና ፈውስም የቃሉ ማረጋገጫ ይሆናል። በያዕቆብ 1:6-7 ላይ «ነገር ግን በምንም ሳይጠራጠር በእምነት ይለምን፤ የሚጠራጠር ሰው በነፋስ የተገፋና የተነቃነቀ የባሕርን ማዕበል ይመስላልና። ሁለት አሳብ ላለው በመንገዱም ሁሉ ለሚወላውል ለዚያ ሰው ከጌታ ዘንድ አንዳች እንዲያገኝ አይምስለው» ይላል። የእምነት ጉድለት ፈውስን ስለሚያስቀር ህመምተኛው፣ ቤተ ሰቡና፣ የሚጸልየው ሰው ጭምር፣ በጌታ የመፈወስ ኃይል ማመን አለባቸው።

2) ኃጢአት

ብዙ ጊዜ ሰዎች የማይፈወሱት የተሰወረ ኃጢአት በሕይወታቸው ውስጥ ሲኖር ነው። በተለይም በዝሙት

አማካኝነት የሚመጡ በሽታዎች ያሉባቸው ሰዎች፤ ለጸሎት እንኳ ሲቀርቡ ችግሪን እኔና ጌታ እናውቀዋለን ዝም ብለህ ጸልይልኝ ይላሉ። ትዕቢት አደገኛ ነገር ነው። እንዴት እንዲህ ያለ ልምድ ይለማመዳል ላለመባል ብለው ፈውስ የሚያመልጣቸው ሰዎች ቁጥር ብዙ ነው። ዳዊት «በልቤስ በደልን አይቼ ብሆን ጌታ አይሰማኝም ነበር» ይላል (መዝ. 66:18)። ወገኖቹ ሰው ፊትን ያያል እግዚአብሔር ግን ልብን ያያል። ፈውስን ፈልገን ራሳችንን ባንደብቅ መልካም ነው። ይህን ስናደርግ ልብን የሚያይ አምላክም በግልጽ የምንሻውን ያስረክበናል።

የሰው በደል የእግዚአብሔርን በረከት እንደሚያስቀር በኤርምያስ 5:25 ላይ መመልከት እንችላለን። እንደዚሁም በልባችን ውስጥ ኃጢአትን ሰውረን ፈውስን ብንለው እግዚአብሔር አይፈውስንም። የእግዚአብሔር ቃል «እግዚአብሔርን የሚፈራ ፈቃዱንም የሚያደርግ ቢኖር ያንን እግዚአብሔር ይሰማዋል እንጂ ኃጢአተኞችን እንዳይሰማ እናውቃለን» ይላል (ዮሐ. 9:31)። ዳዊትም በበኩሉ «ከቁጣህ የተነሳ ለሥጋዬ ጤና የለውም፤ ከኃጢአቴም የተነሳ ለአጥንቶቼ ሰላም የላቸውም» ይላል (መዝ.38:3)። ስለዚህ በማወቅም ሆነ ባለማወቅ የተለማመድነውን ኃጢአት መናዘዝ ለፈውስ ያዘጋጀናል። ከሚጸልዩልን ወገኖች ኃጢአታችንን መደበቅ ምንም ውጤት አያስገኝልንም።

3) የሚጸልዩው ሰው ችግር

የፈውስ አገልግሎት በጣም ተፈላጊ የሆነ አገልግሎት ነው። ሰዎች ስጦታውን ለተለያዩ ምክንያት ይፈልጉታል።

ስጦታው ያላቸው እየመሰላቸው የፈውስን አገልግሎት የሚያካሂዱም አይታጡም። በተለይም ዝናንና ብልጽግናን ለማግኘት ሲሉ ብዙዎች ተጋልጠው ዋጋ ከፍለውበት አልፈዋል።

ከጌታችን ኢየሱስ ክርስቶስ ከመሰቀሉና ከትንሣኤው በፊት ለደቀ መዛሙርቱ «ድውዮችን ፈውሱ» (ማቴ. 10:8) የሚል ትእዛዝ ሰጥቷቸው ነበር። ይሁን እንጂ ዘጠኙ የጌታ ደቀ መዛሙርት አጋንንት የሚያስጨንቀውን ልጅ አባቱ አምጥቶት ሊፈውሱት አልቻሉም /ማቴ. 17:16/። ጌታ መጥቶ ከፈወሰው በኋላ እነርሱ ለምን እንዳቃቃቸው ጠይቀውት የሰጣቸው መልስ ስለ እምነታቸው ማነስ እንደሆነ ገልጸላቸዋል /ማቴ. 17:20/። ከዚሁ ጋር ጨምሮ የዚያ ዓይነቱ ችግር ጾምና ጸሎት እንደሚጠይቅም አስተምሯቸዋል።

ጸልየን ስላልተፈወሱ ሰዎች ምክንያቱን በህመምተኛው ላይ ለጥፈን መሄድ ከፍተኛ ስህተት ነው። በፋንታው ግን እኔስ ስጦታው በእርግጥ አለኝ ወይ? ማድረግ ያለብኝን ሁሉ አድርጌአለሁ? ብሎ መጠየቅ ይገባል። የፈውስ ማስተላለፊያ ለመሆን ኃይል መቀበል ያስፈልገናል /ሉቃ. 24:49/። ሐዋርያው ጳውሎስ ለቆሮንቶስ ሰዎች እንደጻፈው የመፈወስን ጸጋ የሚሰጠው መንፈስ ቅዱስ ነው /1ኛ ቆሮ. 12:9/። የፈውስ ስጦታ ለመቀበል ደግሞ በቅድሚያ በመንፈስ ቅዱስ መሞላት ያስፈልጋል። የኤልሳዕ ሎሌ ግያዝ በሞተው የሱነማዊቱ ልጅ ራስጌ የነቢዩን በትር አኖረ ግን ልጁ አልተነሳም /2ኛ ነገ. 4:3/። ምናልባት ችግሩ ከግያዝ ጋር የተያያዘ ሊሆን ይችላል።

የሚጸልየው ሰው ከክርስቶስ ርኅራኄ የተነሳ ለህመምተኛው የማይጸልይ ከሆነ ፈውስ አይተላለፍም። በተለይም ግለሰቡ ኃጢአትን እየተለማመደ የፈውስ ዕቃ ለመሆን አስቸጋሪ ይሆንበታል። ሶምሶን በኃጢአት እየተጫወተ በቀጠለ መጠን የእግዚአብሔር መንፈስ አንድ ሥፍራ ላይ ተለየው። ጠላቶቹም ሊያስሩት በመጡ ጊዜ እንደ ድሮው ለመሆን ሞክሮ አልቻለም። ምክንያቱም መንፈስ ቅዱስ ተለይቶት ነበር /መላ. 16:20/።

በሌላም በኩል የፈውስን አገልግሎት ማትረፊያ የማድረግ ዝንባሌ ጉልቶ የሚታይ ችግር ነው። ጌታ ደቀ መዛሙርቱን ለወንጌል አገልግሎት ሲልካቸው «በክንቱ ተቀበላችሁ በክንቱ ሰጡ» ነው ያላቸው (ማቴ. 10:8)። የሚጸልየው ሰው የውስጥ አሳብ ይህ ከሆነ ጌታ በፈውስ ሥራ አይተባበረውም። ለመስበክና ለመፈወስ የተላኩ የጌታ ተከታዮች በሚገቡበት ቤት ውስጥ እየበሉና እየጠጡ እንዲቀመጡ ታዘዋል /ሉቃ. 10:7/። ከሥርዓት ውጪ በሆነ መንገድ ሰዎች ከአቅማቸው በላይ እንዲሰጡ ማስገደድ ስህተት ነው።

4) ፈውስን ስለመፈለግ

በጸጋ አገልግሎት ውስጥ ሆኜ ፈውስን የማይፈልጉ ሰዎች መኖራቸውን አስተውያለሁ። እንዲህ ያሉ ሰዎች የተያዙበት ህመም ገዳይ መሆኑ በባለ ሞያዎች ሲነገራቸው ቶሎ የመኖር ተስፋቸውን ይጥላሉ። ሕመማቸውንም ወደ ጌታ ለመሄድ ምክንያት የሚያደርጉት ወገኖች አጋጥመውኛል። እንደዚህ ያሉ ግለሰቦች አብዛኛውን ጊዜ የመንግሥተ ሰማይን ሚስጢር የተረዱ ሊሆኑ ይችላሉ። ከዚህም የተነሳ

ከሚበሰብስና ጊዜያዊ ከሆነ አካል ውስጥ ወጥተው ከጌታ ጋር መሆንን ይመርጣሉ። ወደሚታመሙበት ቤት ወይም ሆስፒታል ሄጄ ልጻልይላችሁ ስላቸው ጌታዬን ለማየት ቸኩያለሁ፤ ጸሎት አልፈልግም ብለው በጥሩ መንፈስ የመለሱልኝ ወንድሞችና እህቶች አጋጥመውኛል።

እንዲህ ያሉ ታማሚዎች የመፈወስ ፍላጎትና እምነት ስለሌላቸው ቢጸለይም እንኳ አይፈወሱም። በሕክምናም በኩል እርዳታ አግኝተው ለመዳን ያላቸው መሻት አነስተኛ ስለሚሆን የሚታዘዝላቸውን መድኃኒት አይወስዱም። ያህዌ ራፋ ፈዋሽ አምላክ እንደሆነ ቢያምኑም በምድር ላይ ሕይወት በቃኝ ያሉ ሰዎች አይፈወሱም።

5) ኃይሉን ወናቅ

ህመምተኞች ለመፈወስ የያህዌ ራፋን ፈዋሽነት ማመን አለባቸው። ጸላዩ አገልጋይ እጅ ስለጫነባቸው ብቻ አይፈወሱም። አምላካችን የመፈወስ ኃይል ስላለው ይህን አምኖና አክብሮ መቀበል ይገባል። እንደዚህ ያሉ ሰዎች የነበራቸውን ሃይማኖት ወይም ልማድ ለመጠበቅ ሲሉ ወይም ከኤሎሂም የመፈወስ ኃይል ይልቅ የሰውን እርዳታ ሲሹ ፈውስ መቀበል ያዳግታቸዋል። የሦርያው ጄኔራል ንዕማን ከለምጹ እንዲፈወስ በነቢዩ ኤልሳዕ የተሰጠውን መመሪያ እምቢ አለ። በትዕቢት ተወጣጥሮ ከችግሩ ጋር ወደ አገሩ ሊመለስ ሲል በራሱ ሎሌዎች ተመክሮ አሳቡን ለወጠ። ጄኔራሉም በነቢዩ የተሰጠውን የፈውስ መመሪያ ፈጸመና ከለምጹ ነጻ ለመውጣት በቃ /2ኛ ነገ. 5:1-14/።

የይሁዳ ንጉሥ አሳ ብዙ መልካም ያደረገ ሰው ነበር። በኋለኛው ዕድሜው ግን አምላኩን ማሳዘን ጀመረ። አሳ

በታመመ ጊዜ እግዚአብሔርን ከመፈለግና ፈውስ ከመጠየቅ ይልቅ ባለ መድኃኒቶችን ስለፈለገ እንዳልተፈወሰ ይነበባል /2ኛ ዜና 16:12-13/። የፈዋሹን የጌታችን ኢየሱስ ክርስቶስን ኃይል የሚንቁ፣ ከበሽታቸው ሊፈወሱ አይችሉም።

6) ጌታን መፈታተን

እንዲህ ያሉ ህመምተኞች በጌታ የመፈወስ ኃይል የማያምኑ ክርስቲያኖች ሊሆኑ ይችላሉ። ወይም የጌታ ኢየሱስ ክርስቶስን አዳኝነት አምነው ያልተቀበሉ የተማሩ ሰዎች ሊሆኑ ይችላሉ። እስቲ የሚፈውሱ ከሆነ ይጸልዩልኝ ወይም ለታመመው ሰው ይጸልዩ ብለው ይፈታተናሉ። ምንም እንኳ እግዚአብሔር ከምህረቱ የተነሳ ሊገብኛቸው ቢችልም ሁል ጊዜ ይህ ይሆናል ማለት አይደለም።

ጌታ ኢየሱስ ክርስቶስ ዘንድ መጥተው ከሰማይ ምልክት አሳየን ብለው የለመኑትን ፈሪሳውያንና ሰዱቃውያን ሊፈትኑት እንደመጡ ስለተረዳ ለፈቃዳቸው ራሱን አላስገዛም /ማቴ. 16:1/። የሰጣቸውም መልስ «ክፉና አመንዝራ ትውልድ ምልክት ይሻል ከነቢዩም ከዮናስ ምልክት በቀር ምልክት አይሰጥም» የሚል ነበር (ማቴ. 16:4)። እንዲህ ያሉ ፈውስ ፈላጊዎችን የእግዚአብሔር ቃል «ትለምናላችሁ ግን አትቀበሉም፣ ለራሳችሁ ሥጋዊ ደስታ በማሰብ በክፉ ምኞት ትለምናላችሁና አትቀበሉም» ይላቸዋል (ያዕ. 4:3 አ.መ.ት.)።

ከብዙ ዘመን በፊት ጌታ በሙላት በመካከላችን ሲሠራ የሚቀልዱ ሰዎች ወደ ቤተ ክርስቲናችን እየመጡ እስቲ ሲፈውሱ እንያቸው ይሉ ነበር። አንድ ቀን ትልቅ መንፈሳዊ

መነቃቃት ላይ እንዳለን አንዲት ረጅም ወፍራም ሴት አጋንንት አስጨጋት ለማምለጥ ሮጠች። እኛም በየሱስ ስም እያልን ከጎሳዋ ስንሮጥ በሩ አጠገብ ተቀምጦ እሰቲ እንያቸው ብሎ ይታዘብ የነበረ ሰው ላይ ወድቃ ከመቀመጫው ገለበጠችው። አጋንንቱን በጌታ ስም አስረን ካወጣን በኋላ ያ ሰው እየተንቀጠቀጠ ወደ መድረክ በመምጣት ጌታን ተቀበለ። ጌታን መፈታተን አደገኛነት አለው ስለሆነም በቅድሚያ እርሱን ቀጥሎም ፈውስን መቀበል ትክክለኛ ሂደት ነው።

7) የሚሞቱበት ደዌ

የእግዚአብሔር ቃል በ2ኛ ነገ. 13:14 ላይ «ኤልሳዕም በሚሞትበት በሽታ ታመመ» ይላል። ያ ታላቅ ነቢይ ከፍተኛ ተአምራትንና ድንቆችን ያደረገ ሰው ቢሆንም፤ ራሱን ከሚሞትበት ደዌ መፈወስ አልቻለም። ምክንያቱም ኤልሳዕ መሞት ስለነበረበት ነው። በሚሞትበት ደዌ የታመመው። ማንም ሰው የመለኮትን ሥልጣን ሊተላለፍ ስለማይችል፤ በምድር ላይ የተሰጠውን ዘመን ሲፈጽም ይሞታል። ይህን ሁኔታ በመረዳት የፈውስ ስጦታ ያለው ሰው ስለሚጸልይለት ህመምተኛ የእግዚአብሔርን ፈቃድ መለየት ይኖርበታል።

የአልአዛርን ህመም በተመለከተ ሁለቱ የቢታንያ እህትማማቾች መጥቶ እንዲፈውሰው ወደ ጌታ ልከው ነበር። ጌታ ሁኔታውን እንደሰማ «ይህ ህመም የእግዚአብሔር ልጅ በእርሱ ይከብር ዘንድ ስለ እግዚአብሔር ክብር ነው እንጂ ለሞት አይደለም አለ» (ዮሐ. 11:4)። በዚህ አባባል ውስጥ ለሞት የሚሆን ህመም

አለ ማለት ነው። ዝቅ ብሎ በቁጥር አሥራ አንድ ላይ «ወዳጆችን አልአዛር ተጃፏል፤ ነገር ግን ከእንቅልፉ ላስነሳው እሄዳለሁ አላቸው» ይላል። ሰው በሚሞትበት ህመም ሲታመም ልዩ በሆነ የእግዚአብሔር ጣልቃ ገብነት ወይም ያን ሞት ክብሩን ሊገልጽበት ካልፈለገ በቀር ሁኔታውን መለወጥ አይቻልም። ማንም ሰው የኤሎሂምን ልዓላዊነት ሊተላለፍ አይችልም። ያህዌ ራሱን እጁን ጠምዝዘን በግድ ፈውሰኝ ማለት ስለማንችል አንተ የወደድከውን አድርግ ብሎ ለመለኮት ሥልጣን ራስን ማስገዛት ጥበበኛነት ነው።

8) ሚስጢሩ ለእግዚአብሔር

ክርስቲያን አገልጋዮችም ሆንን አማኞች ማወቅ የሚገባን ነገር የማናውቃቸው ነገሮች መኖራቸውን ነው። የታመሙ ክርስቲያኖች ከፍተኛ እምነት እያላቸው ራሳቸውም እንኳ የፈውስ አገልግሎት እየሰጡ ያልተፈወሱ አሉ። ምክንያቱ ምንድነው? ብለን ራሳችንን ልንጠይቅ እንችላለን። ለዚህ የምሰጠው መልስ «ሚስጢሩ ለአምላካችን ለእግዚአብሔር ነው» የሚል ነው። (ዘፈ. 29:29)

ሐዋርያው ጳውሎስ በፈውስ አገልግሎት የተቀባ ታላቅ የእግዚአብሔር ባርያ ነበር። ነገር ግን አብረውት የሚያገለግሉትም ሆኑ እርሱ ራሱ በታመሙበት ወቅት ፈውስን ሊቀበሉ አልቻሉም። ከዚህ በመቀጠል ስለ አራት ግለሰቦች ህመም ሁኔታ አሳያለሁ።

➤ ጳውሎስ

በሕመም ስለመሰቃየቱ ግልጽ በሆነ ሁኔታ በገላትያ 4:13 ላይ «እንደምታውቁት በመጀመሪያ ለእናንተ ወንጌልን

የሰበክሁት በሕመም ምክንያት ነበር» /ኢ.መ.ት./ ይላል። በሌላም ስፍራ ስለተቀበለው ታላቅ መገለጥ እንዳይታበይ የሥጋ መውጊያ እንደተሰጠው ይናገራል /2ኛ ቆሮ. 12:7-9/። እንዲያውም ይህ ነገር ከእርሱ እንዲለይ ሦስት ጊዜ ጸልዮ ያገኘው መልስ «ጸጋዬ ይበቃሃል ኃይሌ በድካም ይፈጽማልና» የሚል ነበር (2ኛ ቆሮ. 12:9)።

ብዙ የመጽሐፍ ቅዱስ አዋቂዎች ጳውሎስ ታማሚ ነበር ሲሉ ሌሎች ደግሞ በተለይም ሁለተኛው ጥቅስ ችግሩ ምን እንደሆነ አልተገለጸም ይላሉ። የጳውሎስንም ህመም የዓይን በሽታ፣ የወባ በሽታ ወይም እያገረሽ የሚነሳ የወረርሽኝ በሽታ ነው የሚሉም አሉ። ጳውሎስን የሚያህል ሰው እንዴት ይታመማል? ብለን ልንጠይቅ እንችላለን። እውነቱ ግን፣ እንደማንኛውም ሰው ጳውሎስም በወደቀ ዓለም ውስጥ ስለኖረ ከበሽታና ሞት ነጻ ሊሆን አይችልም።

➤ አፍሮዲጡ

ሐዋርያው ጳውሎስ ይህን ሰው ከእኔ ጋር የሚሠራ ወታደር የእናንተ ደግሞ መልእክተኛችሁ ታሞብኛል ይላል። እንዲያውም የእርሱን መታመም የፊሊጵስጶስ አማኞች ስለሰሙ እንደሚተክዝ ጨምሮ ጽፏል። ሐዋርያው እንዳስቀመጠው ብጠቅስላችሁ «በእውነት ታሞ ለሞት እንኳ ቀርቦ ነበርና ነገር ግን እግዚአብሔር ማረው ንዘን በንዘን ላይ እንዳይጨመርብኝ ለእኔ ደግሞ እንጂ ለእርሱ ብቻ አይደለም» ይላል (ፊል. 2:27)። ጳውሎስ በልዩ የፈውስ ኃይል የተቀባ ቢሆንም አፍሮዲጡን ወዲያው ሊፈውሰው አልቻለም። መታመሙ በትውልድ አገሩ እስከሚሰማ ድረስ ለረጅም ጊዜ እንደቆየበትም ተስተውሏል።

➤ ጢሞቴዎስ

ጢሞቴዎስ በሐዋርያው ጳውሎስ አገልግሎት ጸጋው የተነሳሳ ታላቅ የወንጌል አገልጋይና የጳውሎስ ረዳት የነበረ ሰው ነው። ይሁን እንጂ የሆድ ውስጥ ሕመም ነበረበት። ለዚህም የጤና ችግር የሰጠው ምክር ከዚህ የሚከተል ነው። «ስለ ሆድህና ስለ በሽታህ ብዛት ጥቂት የወይን ጠጅ ጠጣ እንጂ ወደ ፊት ውኃ ብቻ አትጠጣ» (1ኛ ጢሞ. 5:23)። የሐዋርያው የልብሱ ቁራጭ በየሥፍራው ተልኮ ህመምተኞች ቢፈወስም ለጢሞቴዎስ የሆነው ያ አልነበረም። ለምን ብንል «ሚስጢሩ ለአምላካችን ለእግዚአብሔር ነው» እላለሁ።

ሐዋርያው በወቅቱ ለምን ይህን ምክር እንደሰጠው ባናውቅም ለጢሞቴዎስ ከታዘዘ ለእኔም ይሠራል ብሎ የወይን ጠጅ መጠጣት ፈውስን አያመጣም። ለእኛ የታዘዘው አዲሱ የወይን ጠጅ መንፈስ ቅዱስ ነው። እንዲያውም ይኸው ጸሐፊ «መንፈስ ይመላባችሁ እንጂ በወይን ጠጅ አትሰክሩ ይህ ማባከን ነውና» ሲል አዟል (ኤፌ.5:18)።

➤ ጥሮፊሞስ

ከአሕዛብ ወገን የሆነ አማኝ እንደነበረና ጳውሎስን ከሸኙት አንዱ መሆኑ ይነበባል /ሐዋ. 20:4/። ጥሮፊሞስ የኤፌሶን ሰው ሲሆን አይሁድ ወደ መቅደስ ይህን ሰው አስገብቷል በማለት ጳውሎስን ከሰሱት /ሐዋ. 21:27-29/። ለጢሞቴዎስ በጻፈለት መልእክቱ ጥሮፊሞስ ስለታመመ

በሚሊጢን ተውሁት ሲል ጳውሎስ ይገልጽለታል /2ኛ ጢሞ. 4:20/::

ሁላችንም እንደምንረዳው ጳውሎስ ታላቅ የፈውስና የተአምራት አገልጋይ ነው። ይሁን እንጂ በራሱ ፈቃድ የወደደውን ነገር በፈለገው ጊዜ ማድረግ አልቻለም። ከዚህም የተነሳ የታመመውን ታማኝ ረዳቱን ትቶ አገልግሎት ለመቀጠል እንደተጓዘ ያመለክታል። መቼም ለምን እንዲህ ሆነ ብለን ልንጠይቅ እንችላለን። እዚህም ላይ ቢሆን የእኔ መልስ «ሚስጢሩ ለአምላካችን ነው» ብቻ ነው።

ምንም ያህል የተቀባ አገልግሎት ቢኖረንም ለበሽታ ሁሉ መልስ የለንም። ስለሆነም ጌታ ቢወድና ቢፈቅድ ይህን እናደርጋለን ብለን የትህትና መጐናጸፊያ መልበስ አለብን። በየትኛውም የፈውስ አገልግሎት ላይ ታመው የመጡ ሁሉ ተፈውሰው አይሄዱም። የታላላቅ አገልጋዮች ስበሰባ ሲበተን ዊል ፔይሮች /ተሽከርካሪ ወንበሮች/ በሽተኞችን ተሽክመው ወደመጡበት ሲመለሱ አይቼ ልቤ አልቅሏል። የፈውስ ስጦታ ቢኖረንም እንኳ ሰዎች ለምን እነዳልተፈወሱ ትንታኔ መስጠት አንችልም። ጌታንም ለምን አልፈወስክም ማለት አንችልም።

በጌታ ኢየሱስ ክርስቶስ አገልግሎት አንዳንድ የስብሰባ ሥፍራዎች ላይ ሁሉን እንደፈወሰ ይናገራል /ማር. 4:24፣ 8:16፣ ማር.1:32፣ ሉቃ.6:18-19/ በጊዜው እንደ ሆስፒታል በሚያገለግል የቤተ ሳይዳ መጥመቂያ ውስጥ ብዙ በሽተኞች ነበሩ የተፈወሰው ግን ለ38 ዓመታት በአልጋ ቁራኛ ታስሮ የነበረው ሰው ብቻ ነበር /ዮሐ. 5:1-9/። አሁንም ለምን ብለን ብንጠይቅ መልሴ «ሚስጢሩ ለአምላካችን ለእግዚአብሔር ነው» የሚል ነው።

9) ለትምህርትና ባህርይን ለመቅረጽ

አንዳንድ የፈውስ አገልግሎት አስተማሪዎች እግዚአብሔር በሽታን አያመጣም፤ እርሱ ፍቅር ነው ይላሉ። እውነት ነው ጌታ ፍቅር ነው! ይሁን እንጂ ሁል ጊዜ ጌታ ለሰዎች የሚሰጠው ፈውስ ነው እያልን የሚታመሙ ሰዎች የሚበልጠውን የዘላለም ሕይወት እንዳይጠባበቁና ተስፋም እንዳያደርጉ እንቅፋት እንሆንባቸዋለን ብዬ እፈራለሁ። እኔም ባለኝ ጸጋ ሳገለግል ሁል ጊዜ ትፈወሳለህ፤ እግዚአብሔር አይወስደህም ብዬ ተስፋ ብሰጥ ደስ ባለኝ ነበር። እውነቱ ግን ሰው የአምላክን ሕግ ሲተላለፍ ለትምህርት ሊታመም ይችላል።

«ነገር ግን ባትሰሙኝ እነዚህንም ትእዛዛት ሁሉ ባታደርጉ ሥርዓቱንም ብትንቁ ትእዛዛቱንም ሁሉ እንዳታደርጉ ቃል ኪዳኔንም እንድታፈርሱ ነፍሳችሁ ፍርዴን ብትጸየፍ እኔም እንዲህ አደርግባችኋለሁ፤ ፍርሃትን፣ ክሳትንም፣ ዓይናችሁንም የሚያፈዝዝ፤ ሰውነታችሁንም የሚያማስን፣ ትኩሳት አወርድ ባችኋለሁ . . . » (ዘሌ. 26:14-17)።

እግዚአብሔር እንዲህ አደረገ ብንል እርሱ የማያፈቅር፣ አምባ ገነን፣ ክፉ ነው ማለት አይደለም። የሚያስደንቀው ነገር ጌታ ቢቀጣም መኃሪ በመሆኑ እንደገና ይጎበኛል። ለዚሁ ሁኔታ ከሚመጡ ህመሞች ሰዎች ከዚህ የሚከተሉትን ይማራሉ።

- ◆ ትምህርት /መዝ. 119:71/
- ◆ ትዕግሥት /ሮሜ 5:3፣ ያዕ. 5:10-11/
- ◆ ርኅራኄ /2ኛ ቆሮ. 1:4/

- ◆ ትህትና /2ኛ ቆሮ. 12:7-9/
- ◆ ብቃት /ፊሊ. 4:11-14/
- ◆ መታዘዝ /ዕብ. 5:8/

ይህን ንዑስ ክፍል በማጠቃለል ማለት የምፈልገው ነገር አለ። ለምሳሌ ጌታን የሚወዱና የሚያገለግሉ ብዙ አካለ ስንኩሎች አሉ። ያልተፈወሱት ስላላመኑ አይደለም፤ ይቅር ማለት ስላልቻሉም አይደለም፤ ኃጢአተኞችም ስለሆኑ አይደለም፤ ምክንያቱን ግን በትክክል አናውቅም። እኔ የማውቃቸው በውስጣቸው በክርስቶስ ደስታ የሚፍለቀሉቁ፤ በይቅርታ ሕይወት የሚመላለሱ፤ ጌታን በደስታ የሚያገለግሉ፤ በመንፈስ የሚቃጠሉ ብዙ አካለ ስንኩሎች አሉ። ያልተፈወሱት እኛ በማናውቀው ምክንያት ስለሆነ አሁንም ሚስጢሩ ለአምላካችን ነው ማለቱ መልካም ነው። እንዲህ ያሉ አማኞች ለሁላችንም ጥሩ መሳሌዎች ናቸው።

አንድ ጊዜ አንድ በጣም ጌታን የሚወዱና በሙላት የሚያገለግሉ ሰው እየሰማኳቸው «እባክህ ጌታ ሆይ ግደለኝ» ብለው ለመኑ። ያን ጊዜ አብረን ኮንፈረንስ ላይ እናገለግል ነበር። እኔም መልሼ ጸሎታቸው ትክክል እንዳልሆነ ነገርኳቸው ግን ሂሳቸውን ለመቀበል ፈቃደኛ አልነበሩም። የዚያኑ እለት ማታ ደም ያስቀምጣቸው ጀመር፤ ከዚሁ ጋር ጨምሮ ማስመለስና ትኩሳት ይዞ አንፈራፈራቸው። በዚያው ሌሊት ጸሎታቸው ተለወጠና «እባክህ ይቅር በለኝ፤ እባክህ ፈውሰኝ» ሆነ። እኛ ሰው ከብዙ ቀን በኋላ ከሞት አፋፍ ተመለሱ። ሲመሰክሩም ጌታ ከፍተኛ ትምህርት እንዳስተማራቸው ገለጹ። እኔን ያየህ ተቀጣ እያሉም ሁለተኛ እንደዚያ ያለ ጸሎት እንደማያቀርቡ ጨምረው ቃል

ገብተዋል። ለትምህርታችን የሚመጡ ህመሞች የመነሻ ምክንያታቸው ይለያያል ውጤታቸው ግን ትምህርት ነው።

6.2 የተገኘ ፈውስ ስምን ይጠፋል?

ይህ በብዙዎች የሚቀርብ ምላሽ ሊሰጥበት የሚገባ ጥያቄ ነው። ምክንያቱም ብዙ ሰዎች ከተፈወሱ በኋላ ተመልሰው ይታመማሉ። ለምን እንደዚህ ሆነ? የማን ስህተት ነው? ፈውሱን ያስተላለፈው ሰው፣ የህመምተኛው፣ ወይስ የእግዚአብሔር? የሚሉ ጥያቄዎች በየጊዜው ይሰነዘራሉ። ለዚህ ጥያቄም ከልምምዴ ያገኘንታቸውን ጥቂት መልሶች መስጠት እፈልጋለሁ።

1) ክፉ ዘር/ ጥርጥር

ጌታችን ኢየሱስ ከርስቶስ ስለ መንግሥተ ሰማያት በምሳሌ ሲያስተምር «መልካም ዘርን በእርሻው የዘራን ሰው ትመስላለች። ሰዎቹ ሲተኙ ግን ጠላቱ መጣና በስንዴው መካከል እንክርዳድ ዘርቶ ሄደ ስንዴውም በበቀለና በአፈራ ጊዜ እንክርዳዱ ደግሞ ያን ጊዜ ታየ» ይላል (ማቴ. 13:24-25)። ልክ እንደዚሁ ጌታ በአካላችን ውስጥ ፈውስ ሲዘራ ሰይጣን ደግሞ በበሽተኛው አእምሮ ውስጥ ጥርጥር በመፍጠር አልተፈወስክም እኮ ውሸት ነው፤ መድኃኒት ሳትውጥ፤ መርፌ ሳትወጋ፤ እንዴት ትፈወሳለህ? እያለ ክፉ ዘሩን ይዘራል። ህመምተኛው ያገኘውን ፈውስ መጠራጠር ሲጀምር ሰይጣን በሽታውን ይመልስበታል። ጥርጥር የእምነት ተጻራሪ ስለሆነ የተገኘውን ድል ለመንጠቅ ሰይጣን በጣም ይጠቀምበታል። ስለሆነም ልብን ከዚሁ ክፉ ዘር መከላከል ፈውሳችንን ያጸናልናል።

2) ኃጢአት

ጌታ ኢየሱስ ለሰላሣ ስምንት ዓመት የታመመውን ሰው ፈወሰውና ከዚያ ፈቀቅ አለ። በሌላ ጊዜ ያን ሰው በመቅደስ አገኘውና እንዲህ የሚል ማስጠንቀቂያ ሰጠው። «ከዚህም በኋላ ኢየሱስ በመቅደስ አገኘውና እነሆ ድነሃል ከዚህ የሚብስ እንዳይደረስብህ ወደፊት ኃጢአት አትሰራ አለው» (ዮሐ. 5:14)። በዚህ ጥቅስ መሠረት ኃጢአት መሥራት በሽታን ይመልሳል ማለት ነው። ስለሆነም ፈውስን ተቀብሎ ያለ ቅድስና መኖር አደገኛነት አለው። እግዚአብሔር ከኃጢአት ጋር ስለማይተባበር ስናምጽ ይተወናል። እርሱ ከተወደግሞ ጠባቂ የለም ማለት ነው። ጠባቂ ከሌለ ደግሞ ሌባው ኮተቱን ይዞ ይመለስና አካልን በከፋ ደዌ ይመታል።

3) ፈውስን በእምነት አስመቀበል

አንዳንድ ፈውስ ቀስ ብሎ ነው የሚመጣው። እንዲህ ያለውን ሂደት መከታተል የሚከብዳቸውና ፈውስ የሚያመልጣቸው ብዙዎች ናቸው። የመቶ አለቃው ቤቱ ስላለ ሽባ ብላቴናው ፈውስን ከጌታ ለመነ። ብዙ ከተነጋገሩ በኋላ ጌታ «ሂድና እንዳመንህ ይሁንልህ አለው። ብላቴናውም በዚያች ሰዓት ተፈወሰ» (ማቴ. 8:13)። የመቶ አለቃው ግን የልጁን ፈውስ ያየው ገና ቤቱ ሄዶ ነው። እኛ ም ፈውሳችንን ከሩቅ ማየት አለብን ምክንያቱም ቃሉ የታመነ ነው።

የሲሮፊኒቃዊት ሴት ወደ ጌታ መጥታ ስለ ልጅዋ ህመም ፈውስን ለመነች። ጌታ የልጆችን እንጀራ ለቡችሎች መስጠት አይገባም ቢልም እንኳ ለልጇ መፍትሔ የሚገኘው

ከእርሱ ብቻ መሆኑን ተረድታ አጥብቃ ለመነች። እምነቷም ጌታን እጅግ አድርጎ አስደነቀው። ያን ጊዜ ነው ጌታ «ሰለዚህ ቃልሽ ሂጂ ጋኔኑ ከልጅሽ ወጥቷል» ያላት (ማር. 7:29)። ይህን ስምታ ረጅም ጉዞ በመጓዝ ቤቷ ስትደርስ ከልጅዋ ጋኔኑ ወጥቶ በአልጋ ላይ ተኝታ አገኘችት /ቀ.ተ. ቁጥር 30/።

ስይጣን ሁለቱንም ሰዎች እንዴት ይህ ሰው የተናገረውን ቃል ስምታችሁ ትሄዳላችሁ? ክርስቶስን ይዛችሁ ወደ ቤታችሁ መሄድ ነበረባችሁ፤ ተሳስታችኋል፤ ወይም ሽወዳችሁ (አታለላችሁ) በማለት ሊያወናብዳቸው ይችላል ነበር። ይሁን እንጂ ሁለቱም የተፈወሱ ልጆቻቸውን ለማየት አምነው ተጓዙ ልጆቹም ቃሉ ገና ሲነገር ተፈውሰው ጠበቁቸው። ወገኖቹ ፈውሳችሁን በማያቋርጥ እምነት ጠብቁ የእናንተ ሆኖ ይቀራል። አሜን!

4) ፍርሃት

አጋንንት ከሰዎች ውስጥ ሳወጣ በአንዳንዶቹ ውስጥ ሲለፈልፍ ቆይ ከዚህ ከወጣች በኋላ አገኛት የለም፤ ተመልሼ ነው የምገባባት የታባትዋ ይላል። ሴቶችን ብቻ ሳይሆን ወንዶችንም እንደዚሁ ይላል። እኔም በተሰጠኝ ሥልጣን ተመልሰው እንዳይገቡ አዛቸዋለሁ። በሽታም የአጋንንት ሥራ ስለሆነ ስይጣን የበሽታ ምልክቶችን በመመለስ ያስፈራራል። ለዚህ መፍትሄው «በመገረፉ ቁስል ተፈውሻለሁ» ብሎ ደጋግሞ መናገር ነው። ደግሞም መመስከር በጣም ጠቃሚ ነው፤ የጌታም ቃል «ከበጉም ደም የተነሣ ከምስክራቸውም ቃል የተነሣ ድል ነሡት» ይላል (ራእ. 12:11)።

ጌታ የመለሰልን ጤና በእርኩሳን መናፍስት ሴራ ሊሰረቅ አይገባም። እርሱ ኪዳንን የሚያከብር አምላክ ስለሆነ የተገኘውን ፈውስ መጠበቅ የእኛ ፋንታ ነው። እግዚአብሔር በቃሉ «እኔ ጤናህን እመልሰልሃለሁ ቁስልህንም እፈውሳለሁ ይላል እግዚአብሔር፤ ማንም የማይሻት የተጣለች ጽዮን ብለው ጠርተውሻልና» (ኤር. 30:17) ይላል። ስለሆነም ፈውስህን በምስጋና ጠብቅ! የበሽታ ምልክቶች ይዋሻሉ የፈወሰህ ያህዌ ራፋ ግን አይዋሽም። ሃሌ ሉያ!

6.3 አማኞች ስምን ይሞታሉ?

ይህ በጣም የሚጠየቅ ጥያቄ ሲሆን መልሱ በእግዚአብሔር ቃል ውስጥ ይገኛል። ይሁን እንጂ መልሱን ተቀብሎ ማስተናገድ ደግሞ ለማንም ሰው ከባድ ነው። ከሰው ልጅ ውድቀት ጀምሮ ሞት ለማንም ሰው ከባድና አስቃቂ ነው። ሞት ድንበር የሌለው እንግዳ ሲሆን በየቤቱ በእያንዳንዱ ሰውም ላይ ጉብኝት ያደርጋል። ማንም ሰው አይፈልገውም፤ አይወደውም፤ በሞትም ላይ እገዳ ማድረግ አይቻልም። የእግዚአብሔርም ቃል ጊዜያዊ ህልውናውን ሲያጸናለት እንደዚህ ይላል። «ለሰዎች አንድ ጊዜ መሞት ከእርሱ በኋላም ፍርድ እንደተመደበባቸው» ይላል (ዕብ. 9:27)። ይህንን መለኮታዊ ሕግ ማንም ሰው ሊተላለፍ አይችልም።

አማኞች የሆኑ ሰዎች ታመው ብዙ ጸሎትም ተደርጉላቸው የማይድኑበት ምክንያት የኋለኛው ጠላት ገና ስላልተሻረ ነው። ሐዋርያው ጳውሎስ ስለዚሁ ጠላት ሲናገር «የኋለኛው ጠላት የሚሻረው ሞት ነው» (1ኛ ቆሮ. 15:26)

ይላል። ሞት አሁን አለ፤ ግን የሚሻረው ከትንሳኤ በኩር የሆነው ጌታችን ኢየሱስ ክርስቶስ ተመልሶ ሲመጣ ነው። ከዚያ በኋላ ሞት በከበረው አካል ላይ ሥልጣን አይኖረውም። አሜን! ሃሌ ሉያ!

ወንጌላዊ ሻምባክ በጣም የተወደዱ የወንጌል አገልጋይ ናቸው። እርሳቸው «ሊፈውስህ እግዚአብሔር የሰጠው ዋስትና» በሚል መጽሐፋቸው ላይ ይህንኑ ርዕስ በማስመልከት እንደዚህ ይላሉ።

«አንዳንድ ሰባኪዎችና ክርስቲያኖች የፈውስን አገልግሎት ከፍ ለማድረግ ሲሉ¹ አንድ ግለሰብ ከፍተኛ እምነት ካለውና እምነቱንም ቢለማመድ በሥጋው አይሞትም ሲሉ ያስተምራሉ» ብለው ይተቻሉ።¹

ሻምባክ የዚህን ፍልስፍና መሠረተ ቢስነትና የእግዚአብሔርም ቃል ድጋፍ የሌለው መሆኑን በማሳየት የተሳሳተ ትምህርት የሚያስተምሩትም ሮሜ 5:12-14 ለማረጋገጫ እንደሚያቀርቡት ይጠቁማሉ። ሞት አይኖርም የሚል ሚዛን ያልጠበቀ የፈውስ ትምህርት አስተማሪዎች ለጸሎት በእጃቸው የወደቁ ህመምተኞችን በማይሆን ተስፋ ይሞሏቸዋል። አስተማሪዎቹ ይህን ያድርጉ እንጂ የተወሰነለትን የእድሜ ገደብ ለማሻገር ምንም ችሎታ የላቸውም። ጌታ የመደበውን የዕድሜ ገደብ ማንም ሊተላለፍ አይችልም።

¹ Shambach, God's Guarantee to heal you, Tyler, Texas: shambach Revivale Inc., 1991., p. 128

ማንኛውም አማኝ እንዲሁም አገልጋይ እውነትን ተቀብሎ ለማስተናገድ ፈቃደኛ ሊሆን ይገባዋል። የእግዚአብሔር ቃል የማይለውን ለማስኘት መሞከር ወደ ስህተት ትምህርት ከመምራቱም በላይ ፈጣሪ የሰጠውን የፈውስ አገልግሎት ማራከስ ይሆናል። በዚህም ስህተት ቤተ ክርስቲያን ብዙ ተስቆጣታል። ስለሆነም ስህተትን አርሞ መንዝ የያንዳንዱ የፈውስ አገልጋይ መንፈሳዊ ግዴታ ነው።

የእግዚአብሔር ቃል ስለ ሰው ዕድሜ ውስንነት ሲናገር «የዘመኖቻችንም ዕድሜ ሰባ ዓመት ቢበረታም ሰማንያ ዓመት ነው» ይላል (መዝ. 90:10)። እግዚአብሔር አዋቂ ስለሆነ የማንጠይቀው ብዙ ጥያቄዎች አሉ። በልምምድ እንዳየነው ሕጻናት ገና የእናቶቻቸውን ጡት ጠብተው ሳይጠግቡ ይሞታሉ። ለምን ይህ ሆነ ብለን ብንጠይቅ መልስ የለንም። ከዜሮ ዕድሜ ጀምረን እስከ ዕድሜ ጣሪያ ድረስ በየቀኑ በየትኛውም ዕድሜ ላይ ይሁን ሞት አለ። ሁኔታው አማኞችንና ቤተ ሰባቸውንም ጭምር እየዳሰሰ አልፏል። የእግዚአብሔር ቃል «በልጁ የሚያምን የዘላለም ሕይወት አለው» ይላል እንጂ (ዮሐ. 3:36) በምድር ላይ ሳይሞት ይኖራል አይልም።

ጆን ዊምበር የፈውስ ኃይል በሚለው መጽሐፋቸው ላይ ይህን አሳብ በተመለከተ መክብብ 3:2 ላይ «ለመሞት ጊዜ አለው» የሚለውን በመመርኮዝ እንደዚህ ይላሉ፤

ለታመሙ ሰዎች እንድጸልይ ብዙ የስልክ ጥሪ አገኛለሁ። እነርሱም ሄጄ ለታመመው ዘመድ እንድጸልይ ይጠሩኛል። ስለህመምተኛው ዝርዝር

ሁኔታውን ከሰማሁ በኋላ እግዚአብሔርን «ይህ ለመሞት የተወሰነ ጊዜያቸው ነውን?» ብዬ እጠይቃለሁ። ለዚያ ሰው የተወሰነ ጊዜው ከሆነ ለእግዚአብሔር መልቀቅ አለብኝ ማለት ነው። እንዲህ ያለ ጸሎት የማቀርበው ሁላችንም ሙሉ ድኅነታችንን ለመውረስ ተጠባባቂዎች ስለሆንን ነው።²

እኔ ራሴ በፈውስ አገልግሎት ከተሰማራሁ ዘመናት አስቆጥራለሁ። በየጊዜው ጌታ አገልግሎቴን እየቀረጸ ወደ አሳቡ ያስጠጋኛል። እጄን የጫንኩበት ሰው ሁሉ ይፈወሳል ብዬ ያመንሁባቸው ጊዜያት ነበሩ፤ ግን እንዳልሆነ ደጋግሜ ተምሬአለሁ። ዊምበር እንደሚሉት እግዚአብሔር የማወቅን ችሎታ ይሰጠንና ዛሬ ትፈወሳላችሁ ያልናቸው ነገ ሞተው እንዳናፍር የጌታም ስም እንዳይሰደብ «ጌታ ሆይ ይህ ለዚህ ሰው ለመሞት የተወሰነ ጊዜው ነው?» ብለን መጠየቅ አለብን። ይህማ መጠራጠር ነው ማለት ይቻል ይሆናል። ይሁን እንጂ ሁኔታዎቻችን በመንፈስ መመርመር ከብዙ ችግርና ስህተት ይጠብቃል። ከአንድ መንፈሳዊ መሪም የሚጠበቀው እንደዚህ ያለው ሥነ ሥረዓት ነው።

በፈውስ አገልግሎት ውስጥ ተፈውሷል የተባለው ሰው ሲሞት የተለያዩ ምክንያቶች ሊሰጡ ይቻላል። አንዳንዶች ስላላመነ ነው የሞተው፤ ከተፈወሰ በኋላ ሄዶ ኃጢአት አድርጎ ነው፤ የተነገረውን መመሪያ ስላልፈጸመ ነው እየተባለ ራስን ለማዳን ይሞክር ይሆናል። ይልቁንም ጸላዩ

² Winber, John. Power Healing (Harper & Row, Publishers, San Francisco 1987)., P.161-162.

ያላደረገው ጥንቃቄ ሊኖር ስለሚችል፣ በሰጠሁት መንፈሳዊ አገልግሎት ምን ስህተት አደረግሁ? ብሎ ቢጠይቅ እርማት አድርጎ ለማለፍ ይጠቅመዋል። እንደዚህ ያለው እርምጃ የወደፊት አገልግሎቱንም ይበልጥ ፍሬያማ ያደርግለታል።

በፈውስ አገልግሎት የተሰማሩት የተሐድሶ ካቶሊካዊው ፍራንሲስ ማክነት በበኩላቸው «ኃይል ለመፈወስ» በሚል መጽሐፋቸው ላይ ስለ ሞት እንደዚህ ይላሉ።

ስለ ፈውስ ስንናገር ስለ ሞትም መናገር የሚገባን ይመስለኛል፣ ምክንያቱም ሞት የመጨረሻው ፈውስ ነው። ለሁላችንም ከጌታ ጋር የምንሆንበት ጊዜ ይመጣል። በፈውስ አገልግሎት ውስጥ ላለን ሰዎች እግዚአብሔር እያንዳንዱን የታመመ ሰው እንደሚፈውስ አድርገን መናገር ስህተት ነው። በዚህ አድራጎታችን «የመሞት ጊዜ» የለም ብለን ማረጋገጫ የምንሰጥ ይመስላል።³

የፍራንሲስ አባባል አስደንጋጭ ይምስል እንጂ በእውነት ላይ የተመረኮዘ ነው። የጸለይንለት ሁሉ አይሞትም ብለን የምናስተላልፈው መልእክት ስህተት ሆኖ ካገኘነው እርማት አድርጎ ማለፍ አገልግሎታችንን ይበልጥ ያስከብረዋል እንጂ አያዋርደውም። ሞት አስፈሪ ከመሆኑ የተነሳ ህመምተኛው ብቻ ሳይሆን ቤተሰቡና የሚጸልየውም ሰው «ሞት የለም» ብሎ መካድን ይመርጣሉ። ይህ ክህደት

³ MacNutt, Francis, The Power to heal (Maria Press, Notre Dame, Indiana, 1977), P. 155.

ደግሞ መሆን ያለበትን ከመሆን አያግደውም። ፍራንሲስ በዚሁ አሳብ ላይ ሲጽፉ፤

በእርግጥ ለብዙዎቻችን ሞት ወደ ዘላለም ሕይወት መግቢያ በር ነው። በሰብአዊነታችን ምክንያት ሞትን የምንፈራ ቢሆንም፤ በእምነት ዓይን ማየትና ሲመጣ ማስተናገድ አለብን። ከዚህም የተነሳ ሰው ታሞ ለመጸለይ ስንጋበዝ ሞትን እየተቃወምን እንድንጸልይ ያስፈልግ እንደሆነ መለየት እንድንችል ለስጦታ መጸለይ አለብን። አንዳንዴ ምን ብለን እንደምንጸልይ አናውቅም። እንዲህ ባለ ጊዜ እኔ በልሳን እጸልያለሁ በዚሁ ወቅት መንፈስ በእኔ ውስጥ ለፈለገው ጉዳይ ይጸልያል፣ ሲሉ አስምረውበታል።

በሞት መለያየት እጅግ አሳዛኝ ቢሆንም በውስጡ ደግሞ የሚያስደስት ነገር አለ። ይኸውም ሞት ለዘላለም የሚሻርበት ጊዜ ይመጣል። በዚህም መሠረት ሞት ይሻርና ሥልጣኑ ሁሉ ይወሰድበታል /ዕብ. 2:14-15/ ያን ጊዜ ለዘላለም ከጌታ ጋር እንኖራለን። ትኩረታችን ተስፋ የሌላቸው የማያምኑ ሰዎች የሚያዩትን መቃብር ሳይሆን ክርስቶስ ያዘጋጀልንን መንግሥት በዓይነ ልቡናችን ማሰላስል ነው። ሃሌ ሉያ! ጥንት በመንፈስ ቅዱስ በተሞላን ጊዜ መንግሥተ ሰማይን በመናፈቅ የምንዘምረው መዝሙር እንዲህ ይላል፤

በዚያ የለም ሃዘን በአባቴ ቤት X 3

በዚያ የለም ሃዘን በአባቴ ቤት

ሁል ጊዜ ደስታ በየሱስ ስም

⁴ Ibid, MacNutt, P. 156.

በዚያ የለም ስቃይ በአባቴ ቤት X 3

በዚያ የለም ስቃይ በአባቴ ቤት

ሁል ጊዜ ደስታ በየሱስ ስም

በዚያ የለም ረሃብ በአባቴ ቤት X 3

በዚያ የለም ረሃብ በአባቴ ቤት

ሁል ጊዜ ደስታ በየሱስ ስም

ሞት የኃጢአት ውጤት ነው። የእግዚአብሔር ቃል እንደሚገልጽልን ከሄኖክና ከኤልያስ በስተቀር ይህ እንግዳ ያልገባቸው ሰው የለም /ዕብ. 11:5፣ 2ኛ ነገ. 2:11/። እግዚአብሔር የሞተንም እንደሚያስነሳ እናምናለን፣ ግን የመንፈስ ቅዱስ ምስክርነት በውስጣችን እንዲኖር ያስፈልጋል። ከላይ የጠቀስኳቸው ጸሐፊዎች እንደተናገሩት «የተወሰነው ጊዜ» መሆኑን ሳናውቅ ለበሽተኛውም ሆነ ለቤተሰቡ የፈውስ ተስፋ መስጠት ችግር ላይ ይጥለናል። የመንፈስ ቅዱስ ምስክርነት ካለን ደግሞ መጸለያችንን መቀጠል አለብን። በሚሞት ህመምተኛ ላይ ጸሎትን መቀጠል ሄዶ ከጌታ ጋር እንዳይኖር መያዝ ስለሚሆን መልቀቅ ያለብን ጊዜም እንዳለ መረዳት ያስፈልጋል። በጸሎታችን ከቀጠልን «በተወሰነ ጊዜው» ላይ ያለውን ሰው፣ እየተሰቃየ እንዲቆይ እናደርገዋለንና ብናዝንም መፍታቱ ይመረጣል።

የመንግሥተ ሰማይ ሚስጢር የገባቸው የቅዱሳን እንቅልፍ የሆነውን ሞትን ይመኙት ነበር። የሚመኙትም ከጌታ ጋር የሚገናኙበት ወቅት ስለሚሆን ነው። ይህንኑ በማስመልከት ሐዋርያው ጳውሎስ እንደዚህ ይላል፤

. . . ነገር ግን በሕይወት ብኖር ወይም ብሞት ክርስቶስ በግልጥነት ሁሉ እንደ ወትሮው አሁን ደግሞ በሥጋዬ ይከብራል። ለእኔ ሕይወት ክርስቶስ ሞትም ጥቅም ነው። . . . ልሂድ ከክርስቶስም ጋር ልኖር እናፍቃለሁ፤ ከሁሉ ይልቅ እጅግ የሚሻል ነው። ነገር ግን በሥጋ መኖሪ ለእናንተ እጅግ የሚያስፈልግ ነው (ፊል. 1:20-23)።

ስው በሕይወት እየኖረ እግዚአብሔር ለእርሱ ያለውን ዓላማ ባያስተናግድ ምንም አይጠቅምም። በተጨማሪም አንድ ግለሰብ እግዚአብሔር በሕይወቱ ያለውን ዓላማ አስተናግዶ ከጨረሰ ወደ ዘላለም ቤቱ ቢሄድ የሚመረጥ እንደሆነ ቃለ እግዚአብሔር ያረጋግጣል /መዝ. 116:6/። ከላይ በሰጠሁት ማብራሪያ መሠረት ሞት ወደ መንግሥተ ሰማያት መሸጋገሪያ ድልድይ እንጂ መቃብር ድንበራችን ሆነ ማለት አይደለም። እኛም እንደ ጳውሎስ ከጌታ ጋር መሆንን መናፈቅ ይገባናል።

6.4 ትስቀ ፈውስ

በመለኮታዊ ፈውስ አምናለሁ! አልፎ ተርፎም በመለኮታዊ ጤንነት ለመኖር የተሰጠው ኪዳን ለእኛም ነው የሚል አቋም አለኝ። ኪዳኑም እንደዚህ የሚል ነው፤ «አምላካችሁንም እግዚአብሔርን ታመልኩታላችሁ እርሱም እህልህንና ውኃህን ይባርካል በሽታንም ከመካከልህ አርቃለሁ። በምድርህም መካን ወይም የምትጨነግፍ አትሆንም፤ የዘመንህን ቁጥር እሞላዋለሁ (ዘጸ. 23:25-26)። ይህ ኪዳን ከታመምን በኋላ ስለመፈወስ አይናገርም። በሽታ ከመምጣቱ በፊት ስላለን ጥበቃና በጤና

መኖርን ያረጋግጥልናል። ይህ አስደናቂ በረከት ቢሆንም ከዚህም የሚበልጥ ፈውስ አለ።

ትልቁ ፈውስ ከዚህ በሽታና ችግር ከሞላበት ሕይወት ውስጥ ወጥቶ ከጌታ ጋር በደስታ በጤናና በበረከት መኖር ነው። በአዲስ ኪዳን ቤተ ክርስቲያን ውስጥ እኛ ዛሬ «ሞት» ብለን የምንጠራውን «አንቅልፍ» ይሉት ነበር። ጌታ ስለ አልአዛር ሞት ሲናገር «ወዳጆችን አልአዛር ተኝቷል፤ ነገር ግን ከአንቅልፉ ላሰነሳው እሄዳለሁ አላቸው» (ዮሐ. 11:11)። እንደገናም በኢያሱርስ ቤት ስለሞተችው ልጅ «ስለምን ትንጫጫላችሁ ታለቅሳላችሁም? ብላቴናይቱ ተኝታለች እንጂ አልሞተችም አላቸው» (ማር. 5:39)። ሐዋርያው ጳውሎስም በበኩሉ «አሁን ግን ክርስቶስ ላንቀላፉት በኩራት ሆኖ ከሙታን ተነስቷል» ይላል (1ኛ ቆሮ. 15:20)። እንደገናም ስለ ንጥቀት በጻፈው መልእክቱ «አንቀላፍተው ስላሉት ታውቁ ዘንድ እንወዳለን» ይላል (1ኛ ተሰ. 4:13)።

እንግዲህ የተወደዳችሁ አማኞች ሆይ ከዚህ ሕይወት መወገድ «አንቅልፍ» እንጂ «ሞት» አይባልም። የተኛ ሰው ደግሞ ይነሳል። እንደዚሁም ያንቀላፉ አማኞች በከበረ አካል ይነሳሉ። ያ ነው ትልቁ ፈውስ! በዚህ ዓለም የምንኖረው ሕይወት የስደት ሕይወት ነው። ከዚህ ሕይወት ውስጥ ስንወጣ ግን ከጌታ ጋር እንደምንኖር በ2ኛ ቆሮ. 5:8 ላይ እናነባለን። አሁን የምንኖረው ድንኳን በተባለ ቤት ውስጥ ነው። ሐዋርያው ጳውሎስ እንደዚህ ይላል «ድንኳን የሚሆነው ምድራዊ መኖሪያችን ቢፈርስ በሰማይ ያለ በእጅ ያልተሠራ የዘላለም ቤት የሚሆን ከእግዚአብሔር የተሠራ ሕንጻ እንዳለን እናውቃለንና» ይላል (2ኛ ቆሮ. 5:1)።

ሁላችንም እንደምንረዳው ድንኳን ለሁልጊዜ መኖሪያ አይሆንም። በየጊዜው እየተነቀለ የሚዘዋወር መኖሪያ ነው። በሚቀጥለው ቁጥር ውስጥ «በዚህ ውስጥ በእውነት እንቃትታለን» ይላል (2ኛ ቆሮ. 5:2)። ምንድነው የሚያቃትተን? በሽታ፣ አደጋ፣ ፍርሃት፣ እጦት፣ ሞት፣ ስደት፣ መናቅ፣ ጥለቻ፣ ብቸኝነት የመሳሰሉትም ናቸው።

እንግዲህ አማኝ ሲያንቀላፋ ይህ ሁሉ መቃተት ይቀርለትና ከሰማይ የሆነ መኖሪያውን ይለብሳል። የሚሞተው አካሉ በሕይወት ይዋጥና የከበረ አካል ይለብሳል /2ኛ ቆሮ. 5:2-3/። ትልቁ ፈውስ የምለው በጌታ ኢየሱስ ክርስቶስ የተዘጋጀልንን የዘላለም ሕይወት ነው። ይህ በእርግጥ ለታመመ ሰው ብቻ ሳይሆን ለባለ ጤናዎችም ሊሰበክ የሚገባው መልእክት ነው።

በጌታ ቀን ስለሚሆነው ታላቅ ትርኢት ሐዋርያው ሲናገር «ነገር ግን ወንድሞች ሆይ ተስፋ እንደሌላቸው እንደ ሌሎች ደግሞ እንዳታዝኑ፣ አንቀላፍተው ስላሉቱ ታውቁ ዘንድ እንወዳለን» ይላል (1ኛ ተሰ. 4:13)። ዝቅ ብሎ በቁጥር 16 ላይ በክርስቶስ ሆነው ያንቀላፉ በሕይወት ያሉትን ቀድመው ይነሳሉ፣ ከዚያም እኛ በአየር እንነጠቃለን። ኦ! ያ ቀን እንዴት ያለ ድንቅ ቀን ይሆን? እንግዲህ ትልቁና ተወዳዳሪ የሌለው ፈውስ ይህ ነው። በጌታ ቀን ሞት ይሻርና ለዘላለም በሕይወት እንኖራለን። ባለ ራእዩ ዮሐንስ እንዳየው ራእይ፤

ከእንግዲህ ወዲህ አይራቡም፣ ከእንግዲህም ወዲህ አይጠሙም፣ ፀሐይም ትኩሳትም ሁሉ ከቶ አይወርድባቸውም፣ በዙፋኑ መካከል ያለው በጉ እረኛቸው ይሆናልና። ወደ ሕይወትም ውኃ ምንጭ ይመራቸዋልና እግዚአብሔርም እንባዎችን ሁሉ

ከዓይናቸው ያብሳል (ራእ. 7:16-17) /ቀ. ተ. ራእ. 21:4/::

በክርስቶስ ኢየሱስ ሞትና ትንሳኤ የተዘጋጀልን ትልቅ ፈውስ ይህ ስለሆነ አማኞች ደስ ሊለን ይገባል። የድኅነትና የፈውስ ምእራፍ የሆነው ኢሳይያስ ሃምሳ ሶስት ላይ ስለዚህ ሃሳብ እንዲህ ተጠቅሷል።

ከነፍሱ ድካም ብርሃን ያያል ደስም ይለዋል፤ ጳድቅ ባሪያዬም በእወቀቱ ብዙ ሰዎችን ያጸድቃል ኃጢአታቸውንም ይሸክማል። ስለዚህም እርሱ ብዙዎችን ይወርሳል። ከኃያላንም ጋር ምርኮን ይካፈላል ነፍሱን ለሞት አሳልፎ ሰጥቷልና . . . ማለደ (ኢሳ. 53:11-12)።

ትልቁ ፈውስ በመንግሥተ ሰማይ ውስጥ ይሆናል፤ ወደዚያ የምንተላለፍበት መንገድ ደግሞ «እንቅልፍ» ወይም «ንጥቀት» ነው። በዚያ ከተማ ውስጥ ምንም ዓይነት መርገም አይኖርም ምክንያቱም ቅጠሉ ለመፈወሻ የሚሆን የሕይወት ዛፍ አለ /ራእ. 22:2-3/። ሃሌሉያ!

በዚህ ምእራፍ ውስጥ ምናልባትም ልንሰማ የማንፈልገውን ነገር ሰምተን ይሆናል። ይሁን እንጂ ይህ በተለያ ሁኔታ በየእለቱ የምንመለከተው ሃቅ ነው። ከሁሉም በላይ በጌታ የተዘጋጀልንን የዘላለም ርስት ማሰብ ጠቃሚ ነው። እያንዳንዱ ሰው የሚጠብቀው ነገር ቢኖር ይህን ሕይወት ለቅቆ መሄድ ነው። በሚቀጥለው ምእራፍ ውስጥ ደግሞ በሌላ በኩል ፈውስ ይገኝ እንደሆነ አንመለከታለን።

በሴሳ መንገድ ፈውስ ይተሳስፋል?

ፍጹም የሆነ ፈውስ የሚገኘው በታላቁ ሐኪም በጌታ ኢየሱስ ክርስቶስ ስም ነው። ሐዋርያት ይህን ስም እየተጠቀሙ ነበር ፈውስን ያስገኙት። ከመወለዱ ጀምሮ ሽባ የነበረውን ሰው ጴጥሮስ ወደ እኛ ተመልከት አለና «በኢየሱስ ክርስቶስ ስም ተነሳና ተመላለስ አለው» ከዚያም እጁን ደግፎ አስነሳው እየዘለለ መመላለስ ጀመረ (ሐዋ. 3:6)። ሙሉ ፈውስ የሚሰጠው ዛሬም ቢሆን ይህ ታላቅ ስም ነው።

የጌታ ኢየሱስ ስም ተወዳዳሪ የማይገኝለት ሁሉን የሚረታ ስም ነው። እንፈውሳለን የሚሉ ጠንቋዮችንና መተተኞችን የባሕል ሐኪሞችን እንዲሁም ዘመናዊ ሐኪሞችን ሁሉ ይረታል። ስሙ ፍቱን መድኃኒት ስለሆነ ለድኅነትም ሆነ ለፈውስ መፍትሄ ይሰጣል። ሐዋርያው ጳውሎስ ስለዚሁ ስም ሲናገር፣ «በዚህ ምክንያት ደግሞ እግዚአብሔር ያለ ልክ ከፍ ከፍ አደረገው፣ ከስምም ሁሉ በላይ ያለውን ስም ሰጠው፣ ይህም በሰማይና በምድር ከምድርም በታች ያሉት ሁሉ በኢየሱስ ስም ይንበረከኩ ዘንድ፣ መላስም ሁሉ ለእግዚአብሔር አብ ክብር ኢየሱስ ክርስቶስ ጌታ እንደሆነ ይመሰክር ዘንድ ነው» ይላል (ፊል. 2:9-10)።

በሌላ መንገድ ፈውስ ቢኖርም እንኳ ያህዌ ራፋ የሚሰጠውን ፈውስ የሚወዳደር አይገኝም። ለዚህም ነው ጌታ ስሙን ለአገልግሎት ሰጥቶን የሄደው። በስሙ ኃይል ስንጠይቅ የፈውስ ተአምርን መቀበል እንችላለን። ጌታ «እውነት እውነት እላችኋለሁ በእኔ የሚያምን እኔ የማደርገውን ሥራ እርሱ ደግሞ ያደርጋል፤ ከዚህም የሚበልጥ ያደርጋል» አለ (ዮሐ. 14:12)።

እውቀትና ጥበብ ሁሉ የእግዚአብሔር ነው። ሰዎች አምላካችን በሰጣቸው እውቀት ጤናን በተመለከተ ከፍተኛ የሕክምና እርዳታ መስጠት ችለዋል። ያልተረዱት ነገር ቢኖር በዚያም በኩል ፈዋሹ እግዚአብሔር መሆኑን ነው። ከዚህ በመቀጠል በምእራፉ ውስጥ ሊተነተኑ የሚገባቸውን አሳቦች በቅደም ተከተል አቀርባለሁ።

7.1 ሐኪሞች ይፈውሳሉን?

ስለ ሕክምናና ሐኪሞች በመጽሐፍ ቅዱስ ውስጥ ጥቂት ሥፍራዎች ላይ ተጽፏል። በእምነት የሚገኝ ፈውስን የሚያምኑና በፈውስ ስጦታም የተቀቡ አገልጋዮች በዚህ አሳብ ላይ የተለያዩ አመለካከት አላቸው። አክራሪው ወገን መለኮታዊ ፈውስ እንጂ የሕክምና እርዳታ መቀበል የለብንም ሲል ሌላው ወገን ደግሞ የእውቀት ሁሉ ባለቤት እግዚአብሔር ስለሆነ መጠቀምና ጌታን ማመስገን ይኖርብናል የሚል ነው።

ሐግ ጄተር «በመገረፉ ቁስል» በሚል መጽሐፋቸው ላይ፤ መድኃኒት የሚለው ቃል በመጽሐፍ ቅዱስ ውስጥ አራት ጊዜ ብቻ የተጠቀሰ ሲሆን ሐኪም

የሚለው ቃል ግን አሥራ ሁለት ጊዜ ተጠቅሷል ይላሉ። በተጨማሪም ፈውስና ጤና የሚሉ ቃላት ደግሞ ተደጋግመው ተጠቅሰዋል ማለት ነው⁵ ብለዋል።

እነዚህን ሁኔታዎች መረዳቱ መለኮታዊ ፈውስ ብቻ ለሚሉ ሚዛን የጠበቀ አቋም እንዲይዙ ይረዳል ብዬ አምናለሁ። የእግዚአብሔር የቀድሞ አሳብ በሰጠው የፈውስ ኪዳን መሠረት በጤና እንድንኖር፣ ንብረታችን፣ ገንዘባችን፣ ከብቶቻችንና ቤተሰባችን እንዲፈወሱና ስኬታማዎች እንድንሆን ነው። እንዲያውም በእግዚአብሔር ቃል ላይ ሐዋርያው ዮሐንስ ለጋይዮስ በጻፈው ደብዳቤ ላይ «ወዳጅ ሆይ ነፍስህ እንደሚከናወን በነገር ሁሉ እንዲከናወንልህና ጤና እንዲኖርህ እጸልያለሁ» ይላል (3ኛ ዮሐ. 2)።

በሕክምና አገልግሎት ላይ ሐኪሞች ለሕብረተሰቡ የሚያደርጉት እርዳታ በሁለት አሳብ ላይ የተመሠረተ ነው። አንደኛው ሕብረተሰቡ ንጹሕ ውኃ በመጠጣት፣ የበሽታ ተሽካሚዎችን በማጥፋት፣ ራስንና አካባቢን በንጽሕና በመጠበቅ፣ ተመጣጣኝ ምግብ በመመገብና አስፈላጊም ሲሆን ክትባቶች በመውሰድ ጤና እንዲጠበቅ ማድረግ ነው። ሁለተኛው ደግሞ የበሽታ ህዋሶች ወደ ሰውነት ከገቡና የህመም ምልክቶች ከተከሰቱ በኋላ የአካልን የተፈጥሮ መከላከያ ከፍ ማድረግና አካል ራሱ በሽታን እንዲዋጋ ማድረግ ነው። ይህ ድርጊታቸው የሰውን በጤና

⁵ Jetter, Hugh. By His Stripes (The Gospele Publishing House, Springfield, Missouri 1977)., P. 131.

የመኖር ሁኔታ ከፍ ስለሚያደርግ ስለሐኪሞች እርዳታ ጌታን ማመስገን አለብን እላለሁ።

እኔ በመንፈስ ቅዱስ ተሞልቼ የፈውስ አገልግሎት ከመጀመሪያ በፊት መለስተኛ የጤና ሞያ ተምራ ለረጅም ዘመን በሕክምና ውስጥ ሰርቻለሁ። የሕክምናው ሞያ ከጌታ ለተሰጠኝ የፈውስ አገልግሎት ድጋፍ ሆነኝ እንጂ ችግር የፈጠረብኝ ጊዜ የለም። ሕክምናን የተለማመድሁት ከሚሸነሪዎች ጋር ስለነበረ፣ ማለዳ ሥራ ከመጀመራችን በፊት አምልኮና ጸሎት እናደርግ ነበር። በተለይም ሐኪሞቹ ቀዶ ጥገና ማድረግ ከመጀመራቸው በፊት እግዚአብሔር እንዲረዳቸው የጸልዩ ነበር። ብዙ ሰዎች ታክመው ድነው ሲሄዱ ስላየሁ መልሴ አዎን ሐኪሞች ጌታ በሰጣቸው እውቀት አካል እንዲፈወስ ያደርጋሉ እላለሁ። ጄተር በዚሁ አሳብ ላይ ሲናገሩ እንደዚህ ይላሉ፤

1ኛ. ሐኪሞች ጤናማዎች እንድንሆን የእግዚአብሔርን ፈቃድ የሚፈጽሙ ከሆነና ታማኝና ትጉህ ሠራተኞች ከሆኑ ለሕብረተሰቡ በረከት ይሆናሉ። 2ኛ. በጣም ትጉህና ታማኝ የሆነ ክርስቲያን ሐኪም ከታላቁ ሐኪም ጋር ግንኙነት ካለው የበለጠ በረከት ይሆናል። ስለ እነዚህ ወንዶችና ሴት ሐኪሞች ማመስገን እንጂ መተቸት የለብንም።⁶

የጌታ ኢየሱስ ክርስቶስ ተከታይና አገልጋይ የነበረው ሉቃስ ሐኪም እንደነበረ እንደዚህ ተጠቅሷል። «የተወደደው

⁶ Jatter, Ibid. 132.

ባለ መድኃኒቱ ሉቃስ ዴማስም ሰላምታ ያቀርቡላችኋል» (ቆላ. 4:14)። የሐዋርያት ሥራንና የሉቃስን ወጪ ሉቃስ ሲጽፍ፣ በጳውሎስና በጴጥሮስ የተፈጸሙ ፈውሶችን መዝግቦ አስቀምጧል። ሐኪም ቢሆንም እንኳን የመለኮታዊ ፈውስን እውነታ አልሸሸገም። እንደዚህ ያሉ ለጌታ የኃይል አገልግሎት ታማኞች የሆኑ ሐኪሞችን አሁንም ያብዛልን። ጄተር እንደሚናገሩት፣ «በመላጥያ ደሴት ላይ በፑፕልዮስ አባት ላይ የነበረው ጳውሎስ የፈወሰውን በሽታ 'ንዳድ' ብሎ የጠራው ሉቃስ ነው»።⁷

ጌታችን ኢየሱስ ክርስቶስ የሕክምናን አላስፈላጊነት ጠቅሶ የኮነነበት ጊዜ ጨርሶ የለም። እንዲያውም «ሕመምተኞች እንጂ ባለ ጤናዎች ባለ መድኃኒት አያስፈልጋቸውም አለ» (ማቴ. 9:12)። ከዚህም ጥቅስ የምንረዳው ሕክምና መነቀፍ የሌለበት እግዚአብሔር የሰጠን ሌላ መንገድ መሆኑን ነው።

ሕክምናን መጠቀም ትክክል አይደለም የሚሉ የአክራሪነት አቋም ያላቸው አገልጋዮችና አማኞች የሚጠቅሱት አንዱ የመጽሐፍ ቅዱስ ክፍል እንደዚህ የሚል ነው። «በነገሠም በሰላሣ ዘጠነኛው ዓመት አሳ እግሩን ታመመ፣ ደዌውም ጸናበት፣ ነገር ግን በታመመ ጊዜ ባለመድኃኒቶችን እንጂ እግዚአብሔርን አልፈለገም» (2ኛ ዜና 16:12)። ስለሆነም በተያዘበት በሽታ ምክንያት ሞተ።

ወደ ላይ ከፍ ብለን ብናነብ እግዚአብሔርን ያከብር የነበረውና ያገለገለው አሳ በእግዚአብሔር ላይ አምጸ

⁷ Jatter, *Ibid.* 133

ከአሕዛብ ንጉሥ ጋር የጦር ቃል ኪዳን አደረገ። በዚሁ ምክንያት በቅድሚያ ባለ ራሕዩን በመላክ እግዚአብሔር መክሮት ነበር። ይሁን እንጂ የተሰጠውን ምክር ሳይቀበል ቀርቶ በሶርያ ላይ መታመኑን ቀጠለ። ስለዚህም ድርጊቱ እግዚአብሔር አሳን እንዲህ ሲል ገሰጸው «በዚያን ጊዜም ባለ ራሕዩ አናኒ ወደ ይሁዳ ንጉሥ ወደ አሳ መጥቶ እንዲህ አለው በሶርያ ንጉሥ ታምነሃልና በአምላክህም በእግዚአብሔር አልታመንህምና ስለዚህ የሶርያ ንጉሥ ጭፍራ ከእጅህ አምልጦአል» አለው (2ኛ ዜና 16:7)።

አሳም በባለ ራሕዩ ላይ ተቆጥቶ በግዞት ቤት እንዳኖረው በቁጥር አስር ላይ መመልከት ይቻላል። በዚህ መሠረት አሳ አምላኩን ትቶ በሰው ላይ በመታመኑ እግዚአብሔርን ሊያስቆጣ በቃ። ከዚያ በኋላ አሳ ለገጠመው ችግር ሁሉ ሰብአዊ መፍትሄ ብቻ መፈለጉን ቀጠለ። የነቢዩን መልእክት በጥሞና ብናጤነው ያባቶቹን አምላክ መተውን እንጂ ሐኪሞች አያስፈልጉም አይደለም ያለው።

የመድኃኒትና የሕክምናን አስፈላጊነት ኤርምያስ ሲጠቅስልን «በገለፃድ የሚቀባ መድኃኒት የለምን? ወይስ ሐኪም የለምን? የወገኔ ሴት ልጅ ፈውስ ስለ ምን አልሆነም?» ይላል (ኤር. 8:22)። ለአሥራ ሁለት ዓመት ደም የሚፈሳትንም ሴት ሁኔታ ብናይ ገንዘቧን ለብዙ ባለመድኃኒቶች ገፍግፋ በሽታዋ ሲብስባት ነው ወደ ኢየሱስ የመጣችው። ጌታም ለምን ሌላ ሥፍራ ለፈውስ ሄድሽ ብሎ አልወቀሳትም። ፈወሳት እንጂ /ማር. 5:26/። ስለሆነም ጌታ ባገለገለበት ዘመን ባለ መድኃኒቶች መኖራቸውን ያውቃል።

ብዙ ጊዜ ፈሪሳውያንንና ጻፎችን ሲወቅሳቸው እናነባለን ሐኪሞችን ግን ሲወቅሳቸውና ሲያወግዛቸው አናነብም።

በሕክምና ላይ ያለኝ አመለካከት ይህን ይምስል እንጂ ሕክምና ለጤና ችግር ሁሉ መልስ ሆኖአል የሚል አቅዋም የለኝም። ሕክምና ለሕብረተሰብ ያደረገው አስተዋጽኦ ከፍተኛ ቢሆንም ስህተቶችም መኖራቸውን መጠቆም እፈልጋለሁ። የእግዚአብሔር ቃል ከእውቀት ከፍለን እናውቃለን ይላል /1ኛ ቆሮ. 13:9/። ሰብዓዊ እውቀትና ችሎታ ውሱን በመሆኑ ምክንያት የብዙ ሕመምተኞች ሕይወት በስህተት እንዲያልፍ ሕክምና አስተዋጽኦ አድርጓል።

ጌታ ሲፈውስ ግን ምንም ስህተት አያደርግም። ሃሌ ሌያ! ስለሆነም ታላቁ ሐኪም ያህዌ ራፋ የቤተ ሰባችሁ ሐኪም ይሁንላችሁ። ያለምንም ክፍያ «በመገረፉ ቁስል ተፈወሳችሁ» የተባለውን የፖሊሲ ቁጥር ከጌታ ኢየሱስ ክርስቶስ መቀበልና መፈወስ የልጅነት መብታችሁ መሆኑን አሳስባለሁ። አሜን!

ሕክምናን በተመለከተ በክርስቲያኑ ዓለም ተዘውትረው የሚነሱ ጥያቄዎች አሉ። ከዚህ ቀጥሎ ለሚነሱት ዋና ዋና ጥያቄዎች መልስ ለመስጠት ጥረት አደርጋለሁ።

◆ ክርስቲያን መድኃኒት መውሰድ አለበት?

እስካሁን በሰጠሁት ማብራሪያ መድኃኒት አትውሰዱ አላልኩም። እንዲያውም ሕክምና ያለውን ድርሻ በሰፊው አሳይቻለሁ።

◆ የፈውስ መልእክት ካገኘሁ በኋላ መድኃኒት ማቆም አስብኝ?

የሚጸልየው ሰው ይህን ውሳኔ ማድረግ የለበትም። ምክንያቱም አንደኛ በሽተኛው ቢሞት ወይም ከፍተኛ ችግር ቢደርስበት በብዙ አገሮች ውስጥ የሚያስከስስ ሕግ አለ። ሁለተኛ ደም የሚፈሳት ሴት መፈወሷን በሰውነቷ አወቀች ነው የሚለው። የጸላይክለት በሽተኛም መፈወሱን ራሱ ማወቅ አለበት። ስለመድኃኒት መውሰድ መወሰን ያለበትም ራሱ ባለ ጉዳዩ ነው።

◆ የተፈወሰ ሰው የሐኪም ማረጋገጫ ማግኘት ያስፈልገዋል?

የጌታ ፈውስ ፍጹም ፈውስ ስለሆነ የሐኪሞችን ፈተና ያልፋል። ስለዚህ ህመምተኛው ተመርምሮ ከያዘው በሽታ ነጻ መሆኑን ቢያረጋግጥ ይመረጣል። ብዙ ጊዜ የኤድስ በሽታ ያለባቸው ግለሰቦች ተፈውሻለሁ ይላሉ። ተመርመሩና መስክሩ ሲባሉ «ጌታ ፈውሶኛል» በማለት ፈቃደኝነት አያሳዩም። አሁንም ልናገር የጌታ ፈውስ የሐኪሞችን ፈተና ያልፋልና ተመርምሮ ጤነኛ መሆኑን ማወቅ ጌታን የበለጠ ያስከብረዋል። በተጨማሪም ብዙዎች በዚሁ ምስክርነት ጌታን ይቀበላሉ።

ጌታ ኢየሱስ ክርስቶስም እንኳ ከፈወሰ በኋላ በጊዜው የለምጽን በሽታ ወደሚመረምሩ ካህናት የፈወሳቸውን ሰዎች ይልክ ነበር /ሉቃ. 17:14/። ኤድስን የመሳሰለ በሽታ በአንድ ምርመራ የለም ማለት ስለሚያስቸግር ደጋግሞ መመርመር

አስፈላጊ መሆኑን ባለ መያዎቹ ይመክራሉ። እንደ እውነቱ ከሆነ ምርመራ ማድረግ የእምነት ጉድለት አይደለም።

◆ መጀመሪያ ስታመም የበሽታውን ዓይነት ማወቅ ይጠቅመኛል?

አዎን! በሽታውን አውቆ በቅድሚያ እንዲህ ካለ በሽታ ፈውስኝ ብሎ ለመጸለይ ይጠቅማል። ጸሎት ተሰምቶ ህመምተኛው ሲፈወስ ደግሞ እግዚአብሔርን ለማመስገንና ለጠያቂዎችም አፍ መዝጊያ ይሆናል። ምንም እንኳን በጌታ ፊት ጉንፋንና ካንሰር ባይበላለጡም እንዲህ ካለ ደዌ ተፈወስ ሲባል እልልታውም ሞቅ ይላል።

◆ ስላስብኝ በሽታ ስቤተሰቤ መናገር አለብኝ?

አዎን! ቤተሰብ ወይም ከህመምተኛው ጋር ቅርበት ያላቸው ሰዎች ህመሙ ተላላፊ ከሆነ መከላከያ እንዲወስዱ ወይም ጥንቃቄ እያደረጉ የታመመውን ሰው እንዲረዱ ያደርጋል። ይህ ደግሞ የእግዚአብሔር ቃልም ይደግፈዋል። ለምጽ የያዘው ሰው እኔ ለምጻም ነኝ ብሎ ልብሱን ይቀድና ከኅብረተ ሰብ ይለይ ነበር /ዘሌ. 13:45/። ህመምተኛው ለሚስቱ፣ ባልዋ፣ ለልጆቻቸውና ቤተሰብ የያዘውን በሽታ መደበቅ ከፍተኛ የሞራል ስህተት ነው። ከዚያም በላይ በሽታው ወደ ቤተ ሰቡም በፍጥነት እንዲተላለፍ ያደርጋል።

7.2 በጥንቅቅና መተት ፈውስ ይተላለፋል?

በመጽሐፉ መጀመሪያ ላይ ሰይጣን የበሽታ ምንጭ መሆኑን በማተት ሰፋ ያለ አሳብ አቅርቤአለሁ። ከእርሱና

ከግብረ አበሮቹ ርኩሳን መናፍስት አመጽ በኋላ ነው ሰውም ሆነ ምድር የተረገመች። እርግማንን የሚያስወግድ ደግሞ የተባረከ ብቻ ነው። የተረገመማ ከሌሎች ላይ እርግማንን እንዴት ማንሳት ይችላል? ጥንቆላና መተት ሰይጣናዊ አሠራር ሲሆን ፈውስ በዚያ መንገድ ይመጣል ብሎ መገመት የዋህነት ነው። ይሁን እንጂ ብዙዎች ወደ ጠንቋዮች፣ መተተኞች፣ ሚርተኞችና መናፍስት ጠሪዎች መሄዳቸው የታወቀ ነው።

ጌታ ኢየሱስ ክርስቶስ አጋንንትን በቃሉ ሥልጣን ሲያወጣ ብዙዎች ይደነቁ ነበር። ምክንያቱም እንዲህ ያለ ኃይልና ሥልጣን ታይቶ ስለማይታወቅ ነበር። ፈሪሳውያን ግን በቅናት ተሞልተው «በብሔል ዜቡል በአጋንንት አለቃ አጋንንትን ያወጣል» ብለው ስም በማጥፋት ዘመቻ አገልግሎቱን ለማጉደፍ ጥረት አድርገዋል። ጌታ ግን እቅጩን በመንገር እንደዚህ አለ፤

እርስ በርስዎ የምትለያይ መንግሥት ሁላ ትጠፋለች፤ እርስ በርሱ የሚለያይ ከተማም ሁሉ ወይም ቤት አይቆምም። ሰይጣንም ሰይጣንን የሚያወጣ ከሆነ፤ እርስ በርሱ ተለያየ እንግዲህ መንግሥቱ እንዴት ትቆማለች? እኔስ በብሔል ዜቡል አጋንንትን የማወጣ ከሆንሁ ልጆቻችሁ በማን ያወጡአቸዋል? ስለዚህ እነርሱ ፈራጆች ይሆኑ ባችኋል። (ማቴ. 12:25-27)።

በሰዎች ላይ ሞት እንዲመጣ ያደረገው ባቀረበላቸው ፈተና ያሸነፋቸው ሰይጣን ነው። ሰው በአካሉ ለመሞት መታመም፣ በአደጋ መጎዳት፣ መራብ፣ በቸነፈርና በጦርነት ላይ መመታት አለበት። እነዚህ ሁሉ አሳዛኝ ግኝቶች

የሰይጣን ፈተና ያስከተላቸው ናቸው። ጌታም ስለ ሰይጣን «ሌባው ሊሰርቅና ሊያርድ ሊያጠፋም እንጂ ስለ ሌላ አይመጣም» ያለው ሥራውን ጠንቅቆ ስላወቀ ነው (ዮሐ. 10:10)።

ሰይጣን ለራሱ ምን ጤና አለውና ነው ለሰው ጤና የሚሰጠው? በጥንቆላና በመተት እንፈውሳለን የሚሉ ራሳቸውም የአጋንንት ኃይል የሞላባቸው ናቸው። መናፍስቱም ርግማንን በማስተላለፍ የሚጠሉትን ሰው ያሳምማሉ እንጂ፣ አይፈውሱም። ጠንቋዮችና መተተኞች ሥራቸውን ሰይጣናዊ ነው አይበሉት እንጂ እንፈውሳለን ብለው ማስተጋባታቸው እውን ነው። በሠለጠነው ዓለም በእስምሮ ንባብ፣ ከመናፍስት ዓለም ጋር ንክኪት በማድረግ፣ በሙታን መናፍስት ግንኙነት እያደረጉ እንፈውሳለን የሚሉ የደራ ገበያ አላቸው። ይህን ርዕስ በሚመለከት ማርክ.ኤ..ፒርሰን ሲጽፉ እንደዚህ ይላሉ፣

በጥንቆላና መተት የፈውስ ሥራ በሽታን ለማወቅ የሚጠቀሙበት ዘዴ በመናፍስት እየተመሩ በፊት ለፊታቸው የጠንቋዩ የሆነን ዕቃ /Psychometry/ ያስቀምጡና በእርሱ በኩል ንክኪት ያደረጋሉ። ይህንም ዓይነት ድርጊት በመፈጸም የታወቀቸው ኦልጋ ወረል መኖሪያዋም ባልቲሞር ሜሪ ላንድ ውስጥ የሆነ ስትሆን መልእክት የምታገኘው ከሞተው ባልዋ መንፈስ ነው። ሌሎቹም በሽታን ለማወቅ የሰውነት ሙቀትን እንቅስቃሴ በመረዳት ነው የሚጠነቁሉት።⁷

⁷ Pearson, Hedley. Christian healing (Chosen Books a division of Baker book House Co. Grand Rapids 1995)., P.179.

እንዲህ ያለው አሠራር በአገራችንም ለታመመ ሰው ጥንቆላ ሲደረግ ከፊት ለፊት መስታወት በመሬት ላይ ደግሞ በሳህን ውኃ ይቀመጣል። በጠንቋዩቹ እምነት መሠረት መገለጡ የሚመጣው ገና ለአካለ መጠን ያልደረሰ ከተቃራኒ ጾታ ጋር ግንኙነት ለሌለው ወንድ ልጅ ነው ይላሉ። ልጁም በተሰጠው መቀመጫ ላይ ሆኖ መናፍስቱ በመስታወቱና በውኃው ውስጥ ይገለጡለታል ይባላል።

ጠንቋዩም መናፍስቱ መምጣታቸው ሲነገረው ስለተለያዩ ሰዎች በልጁ በኩል ጥያቄ እያቀረበ መልስ ይቀበላል። አብዛኛውን ጊዜ መልሳቸው እንዲህ ላለው በሽተኛ ጥቁር ዶሮ በራሱ ላይ ያዙርና ይልቀቃት፣ ቀይ ዶሮ አርዶ ደሙን በቤቱ ውስጥ ይርጨው፣ በግ ይረድና ደሙን በጉዳና ላይ ያፍስሰው በሽታው ጦስ ጥምቡሳሱን ይዞ ወደ ሌላ ሰው ያልፋል ይባላል። እንዲህ ያለው ድርጊት በመካከለኛው ምሥራቅና በአፍሪካ ውስጥ እንዲሁም በግሪክ አገር ይሠራበታል።

በምዕራቡ አገር በተለይም በአዲሱ ትውልድ ንቅናቄ ውስጥ እኛ ራሳችን አምላክ ስለሆንን በአእምሮ ንባብና በፍልስፍናችን ከበሽታ ነጻ እንሆናለን ይላሉ። ይህም ቢሆን ሰይጣናዊ አሠራር ሲሆን ተከታዮቹ እንዲህ ባለ ልምምድ ከፍተኛው የእውቀት ደረጃ ላይ እንደርሳለን ነው የሚሉት። ከፍተኛ የእውቀት ደረጃ ላይ ያደርሳል የሚሉት ልምምድ የሕንድ ጉሩዎች (ጠንቋዮች) የሚያደርጉትን የመናፍስት ዓለም ንኪኪትና መተትን በመከተል ነው።

ሰይጣን የሚያመልኩትን እንኳን ይገድላቸዋል እንጂ አይፈውሳቸውም። በሰይጣናዊ አምልኮ የተካነው የአክላብ

ልጅ ንጉሥ አካዝያስ ከሰገነቱ ወድቆ በታመመ ጊዜ ሂዱና የአቃሮንን አምላክ ብዔል ዜቡልን እድን እንደሆነ ጠይቁልኝ አለ እንጂ ፈውሰኝ ብሎ አልላከም /2ኛ ነገ. 1:2/። የእግዚአብሔር መልአክ ለኤልያስ የአካዝያስ መልእክተኞች በመንገድ ሲያልፉ መገለጥን አግኝቶ በሥልጣን እንዲናገራቸው አዘዘው። «የአቃሮንን አምላክ ብዔል ዜቡልን ትጠይቁ ዘንድ የምትሂዱት በእስራኤል ዘንድ አምላክ ስለሌለ ነውን? ስለዚህም እግዚአብሔር እንዲህ ይላል፡- ትሞታለህ እንጂ ከወጣህበት አልጋ አትወርድም በላቸው አለው» (2ኛ ነገ. 1:3-4)። አካዝያስም በኤልያስ እንደ ተነገረው ሞተ /ቁ. 17/።

በማናቸውም ጉዳይ ከመናፍስት አሠራር፣ መተትና ጥንቆላ ጋር ግንኙነት እንዳናደርግ ቃለ እግዚአብሔር ያዛል /ዘዳ. 18:10-12፣ ዘሌ. 19:31/። ሰው በህመም ሲቸገርና ሲሰቃይ የማይሞክረው ነገር የለም። በየዋህነትም ከረዳኝ ለምን አልሞክረውም የሚባሉ ብዙ መንገዶች ይኖራሉ። በተለይም በቤተሰብ፣ በጓደኞችና ህመምተኛውን በሚጠይቁ ሰዎች ግፊት የሚሞክሩ ነገሮች አደገኛነት አላቸው። እግዚአብሔር በቃሉ ደጋግሞ አማኞችን እንዲህ ሲል ያስጠነቅቃል።

መናፍስት ጠሪዎችንና ጠንቋዮችንም በሚከተል በሥራቸውም በሚያመነዝር በዚያ ሰው ላይ ፊቴን አክብዳለሁ። ከሕዝቡም መካከል ለይቼ አጠፋዋለሁ (ዘሌ. 20:6)።

ሰው ወይም ሌት መናፍስትን ቢጠሩ ወይም ጠንቋዮች ቢሆኑ ፈጽመው ይገደሉ፣ በድንጋይም

ይውገሩላቸው፤ ደማቸውም በላያቸው ነው
(ዘሌ.20:27)።

እንግዲህ በዘመናዊ አሠራራቸው ኃይልን ከውስጣችን እንዲመነጭ እናደርጋለን ወይም ከእኛ ውጪ ያለ ኃይል ወደ እኛ መጥቶ በሽተኞችን ከህመማቸው እንፈውሳለን የሚሉ የአዲሱ ትውልድ ንቅናቄ ጠንቋዮች አይፈውሱም፤ ውሽት ነው። እንዲሁም በብራና የተጻፈ ክታብ አንገት ላይ በማንጠልጠል፤ ሚርት በማድረግ የአንዱ በሽታ ወደ ሌላ ሰው ይተላለፋል ብለው የሚለማመዱና ለውቃቢ በመሰዋት በሽታ ይወገዳል ብለው የሚወሻክቱ ሁሉ ፈውስን ሊያስተላልፉ አይችሉም።

7.3 ጠባሳ የማይተው ፈውስ

ጌታችን ኢየሱስ ክርስቶስ የማያዳግም ድኅነትና ፈውስ ለሚያምኑበት ሁሉ ሰጥቷል። ስሙ ሲሰበክ ሰዎች በእርሱ ያምናሉ፤ አጋንንት ይወጣሉ፤ ሽባ ይተረተራል፤ ጠንቋዮችም እንኳ ይማረካሉ። በእስጢፋኖስ መሞት ምክንያት ተሰዶ ሰማርያ ከተማ ውስጥ የገባውን ወንጌላዊ ፊሊጶስን ብንመለከት በእጁ የተደረገው የፈውስ ተአምር ነው። በሰማርያም ከተማ የሰበከው ኢየሱስን ነበር። የጌታ ኢየሱስ ክርስቶስ ስም የዲያብሎስን ሥራ ያፈርሳል /1ኛ ዮሐ. 3:8/።

ጌታ ሲፈውስ አንድን በሽተኛ እንኳ በዚህ ቀን ተመለስና ና ደዌው ሁሉ መልቀቁን አረጋግጣለሁ ያለበት ጊዜ የለም። በፋንታው ግን «በሰላም ሂጂ» /ማር. 5:34/፤ «ሂድ እምነትህ አድኖሃል» /ማር. 10:52/፤ «ሄደህ ራስህን

ለካህን አሳይ» /ማር. 1:44/፤ «አልጋህን ተሽክመህ ወደ ቤትህ ሂድ» /ሉቃ. 5:24/፤ «ሂድና በሰሊሆም መጥመቂያ ታጠብ» /ዮሐ. 9:7/፤ «ፍቱትና ይሂድ ተውት» /ዮሐ. 11:44/፤ «ሂድና እንዳመንህ ይሁንልህ» /ማቴ. 8:13/፤ «ስለዚህ ቃልሽ ሂጂ ጋኔኑ ከልጅሽ ወጥቷል» /ማር. 7:29/፤ «የሞተውም ቀጥ ብሎ ተቀመጠ፤ ሊናገርም ጀመረ ለእናቱም ሰጣት» /ሉቃ. 7:15/፤ «አንቺ ሴት ከድካምሽ ተፈትተሻል» /ሉቃ. 13:12/ ነው ያላቸው። እርሱ አምላክ ስለሆነ የላቦራቶሪ፣ የራጅ፣ ሲቲ. ስካን ማድረግ አያስፈልገውም።

የጌታ ፈውስ ሙሉ ፈውስ መሆኑን የሚያረጋግጥልን በመስቀል ላይ የፈጸመው ሙሉ ሥራው ነው። ኢሳይያስም «በእውነት ደዌያችንን ተቀበለ፤ ሕመማችንንም ተሽክሞአል» ይላል (ኢሳ. 53:3)። አንዴ የተቀበለውንና የተሽከመውን በሽታችንን አንተው መልሰህ ተሽክም አይለንም። በመስቀልም ላይ ሆኖ የተናገረው የመጨረሻው ቃል «ተፈጸመ» የሚል ነው (ዮሐ. 19:30)። ምንድነው የተፈጸመው? ድኅነትህ ተፈጽሟል፤ ፈውስህ ተፈጽሟል፤ እርግማንህ ተነስቷል /ገላ. 3:13/። ሃሌሉያ!

ጌታችን የሚሰጠው ፈውስ የማያዳግም ፈውስ መሆኑን ከዚህ በላይ አሳይቻለሁ። በእርግጥም ጌታ የቀዶ ጥገና ሕክምና ያደርጋል። የእርሱ ከሰዎች ሕክምና የሚለየው በአካል ላይ ቁስል አይኖርም፤ ደም አይደማም፤ ጠባሳ የለም፤ ደግሞም በሽታ የለም። ጌታም ሆነ ሐዋርያት የፈወሷቸው ህመምተኞች ሁሉ አንድ ጊዜ ለመጨረሻ ተፈውሱ እንጂ በአካላቸው ላይ የቀረ ጠባሳ አልነበረም።

ጌታ «ሥልጣን ሁሉ በሰማይና በምድር ተሰጠኝ» አለ (ማቴ. 28:18)። ይህን ሥልጣን የሚጠቀመው ለእናንተና ለእኔ ሙሉ ድኅነት እንዲሁም ሙሉ ጤንነት ለመስጠት ነው። ይህ ሥልጣን ዛሬም በሰው ውስጥ አስደናቂ የፈውስ ሥራ ይሠራል። በታላቁ ተልእኮ ውስጥ በሰጠን በዚሁ ሥልጣን በስሙ እጃችንን በድውዮች ላይ እንጭናለን ህመምተኞቹም ይድናሉ /ማር. 16:17-18/። የስሙ ሥልጣን አያረጅም፣ አይለወጥም፣ ምትክ አይገኝለትም። ስለሆነም ነው «ኢየሱስ ክርስቶስ ትናንትና ዛሬ እስከ ለዘላለምም ያው ነው» ብለን የምንሰብከው (ዕብ. 13:8)። ይህ ስም ዛሬም ይሠራል!

ባለ መድኃኒቶች ገና የበሽተኛውን ህመም ሲያውቁ ሊሞት እንደሚችል በመንገር ያስጠነቅቁታል። ድንገት ሳይነግሩት የሞተ እንደሆነ የህመምተኛው ቤተሰብ ለምን በቅድሚያ ተስፋ እንደሌለው አልተነገረንም ስለሚሉ ነው። አንዳንዴም የመዳኑ ዕድል ሰላሳ በመቶ ነው ብለው ይናገራሉ። በሽተኛው ቢድን ሐኪሞች ከቤተሰቡ ከፍተኛ ምስጋና ያገኛሉ ቢሞትም ነግሮን ነበር እሱ ምን ያድርግ ይባላል። ጌታ ኢየሱስ ክርስቶስ ሲፈውስ ግን በቅድሚያ «አትፍራ» ይላል /ማቴ. 5:36/። ሌሎች መፈወስ ያቃታቸውን «ወደ እኔ አምጡት» ይልና ይፈውሳል /ማቴ. 17:17/። ሃሌ ሉያ! የጌታ ስም ብሩክ ይሁን!

ይህ የይሁዳ አንበሳ፣ የንጋቱ ኮከብ፣ ያለና የነበረ፣ ወደፊትም የሚኖር ሥልጣን በእጁ ያለ አንቺን ምን የሚልሽ ይመስልሻል? በሽታሽን ወደ እኔ አምጪው ሌሎች ያቃታቸውን ወደ እኔ አምጪው «አታልቅሺ» /ሉቃ. 7:13/፣ እኔ አልፋና ኦሜጋ ነኝ! የሞትና የሲኦል መክፈቻ

በእጄ ነው ይልሻል። ሃሌ ሉያ! እንግዲህ እህቴ ሆይ ሸክምሽን ለጌታ ኢየሱስ አስረክቢው።

ብዙ ታማሚዎች ከተፈወሱ በኋላ ለጌታ ክብርን ሰጥተዋል። አንተም ከተፈወስክ በኋላ እንደሌሎቹ በምስጋና እንዲህ ብለህ ትናገራለህ፤

- ✓ «ያ ሰው አልጋህን ተሸክምና ሂድ አለኝ» /ዮሐ. 5:1/
- ✓ ኃጢአተኛ መሆኑን አላወቅም በሽተኛ እንደ ነበርሁ አሁን እንደተፈወስሁ ይህን አንድ ነገር አውቃለሁ /ዮሐ. 9:25/።
- ✓ ከወዴት እንደሆነ አለማወቃችሁ ይህ ድንቅ ነገር ነው፤ ዳሩ ግን እኔን ፈወሰኝ /ዮሐ. 9:30/።
- ✓ ኢየሱስ እንዴት ያለ ታላቅ ነገር እንዳደረገልህ ትሰብካለህ /ማር. 5:20/።
- ✓ በገዢዎች ፊት ትመሰክርለታለህ /ሐዋ. 26:28/።

የጌታ ፈውስ የማያዳግም ሕያው ምስክር ሆኖ ለሁሉ የሚታይ ነው። ስለተፈወሰው ሽባ ሰው ሐዋርያው ጴጥሮስ ለሕዝብ አለቆች ሲናገር እንደዚህ አለ፤

እኛ ዛሬ ለድውዩ ሰው ስለ ተደረገው መልካም ሥራ ይህ በምን እንደ ዳነ ብንመረምር እናንተ በሰቀላችሁት እግዚአብሔርም ከሙታን ባስነሣው በናዝሬቱ በኢየሱስ ክርስቶስ ስም ይህ ደህና ሆኖ በፊታችሁ እንደ ቆመ ለእናንተ ለሁላችሁ ለእስራኤልም ሕዝብ ሁሉ የታወቀ ይሁን (ሐዋ. 4:9-10)።

ወንድሜ ቃል ኪዳኑን የሚያከበር ይህ ጌታ በሽታህን የሚተረክበት ታሪክ ያደርገዋል። አንተንም ጌታ ኢየሱስ እንደ ማርታ «ብታምንስ የእግዚአብሔርን ክብር እንድታይ አልነገርኩህምን?» ይልሃል። ስቃይ እስከሚያልፍ ብዙ ቢያስጨንቅም በትክክለኛው ሰዓት ላይ በመገረፉ ቁስል ይፈውስሃል።

ምእራፉንም ለማጠቃለል የምስጠው መደምደሚያ በማናቸውም መንገድ የሚመጣውን ፈውስ የጌታችን ኢየሱስ ክርስቶስ ጣት ቀድሞ ይሄዳል። የፈውሱም ፍቱንነት ምንም ተወዳዳሪ የለውም። ለመፈወስ ዋጋ ወደ ተከፈለልህ ሥፍራ ቀራንዮ መስቀል ላይ ትኩር ብለህ ተመልከት። ምንም ጊዜ የማይወስድ፣ የማያደነጋግር፣ የሚያስከትለው ጠንቅ የሌለበትና ወደ ከፍተኛ ሐኪም እልክሃለሁ የማይባልበት የመለኮት እጅ ዳስሶ ይፈውስሃል። ሃሌ ሉያ! መለኮታዊ ፈውስ ምትክ የማይገኝለት ጌታ እስከሚመጣ ድረስ የሚሠራ የያህዌ ራፋ በረከት ነው። አሜን ይሁንልን!

ምእራፍ ስምንት

የፈውስ አገልግሎት በመጨረሻው ዘመን

የጌታ ኢየሱስ ክርስቶስ የመስቀል ሥራ ለሰው ዘር ሁሉ የተለያዩ በረከቶችን ለመስጠት የታቀደ መለኮታዊ ዓላማ ያለበት ነው። ኤሎሂም ይህ የድኅነት ሥራ ለትውልድ ሁሉ በወንጌል እንዲሰበክ በማድረጉ የመስቀሉ ኃይል ሰዎችን ከኃጢአት፣ ከበሽታ፣ ከአጋንንት እስራት፣ ከኃዘንና ከሌሎችም ችግሮች ነጻ አውጥቷል። የመስቀሉ ሥራ ቀጣይ በመሆኑ በየትኛውም ዘመን የመንግሥት ወንጌል ከኃጢአትና ከበሽታ ነጻ ያወጣል። ምክንያቱም የጌታን ኪዳን ዘመናት ስለማይሸሩት ነው። የጌታም ቃል «ኢየሱስ ክርስቶስ ትናንትና ዛሬ እስከ ለዘላለምም ያው ነው» ይላል (ዕብ. 11:8)።

የሕክምና ዕደ ጥበብ ከፍተኛ ደረጃ ላይ ቢደርስም የሰው ልጅን የጤና ችግር ሙሉ በሙሉ ሊፈታ አልቻለም። ታዲያ ፍጹም የሆነ ፈውስ የሚገኘው በጌታ የመገረፍ ቁስል ነው። ዛሬም የፈውስን ሥራ ለመሥራት ርኅራኄውና ፍቅሩ ሳይለወጥ አምላካችን በዙፋኑ ላይ አለ። የፈውስ አገልግሎት የጥንት ልምምድ ብቻ ሳይሆን የአምላካችን የምህረት ክንድ የሚገለጥበት ላለንበት ዘመንም ነው። አምላካችን ይህንኑ አጉልቶ ሲገልጽ «ከጥንት ጀምሮ እኔ ነኝ ከእጄም የሚያመልጥ የለም፣ እሠራለሁ የሚከለክልሰ ማን ነው?» ይላል (ኢ.ሳ. 43:13)። በሽታ ከእጁ ማምለጥ ስለማይችል

ጌታ በመስቀሉ ኃይል ይደመስሰዋል። ለዛሬውም ትውልድ ቢሆን «ፈውስ የልጆች እንጀራ ነው»።

8:1 የክርስቶስ ሥራ

ፈውስ የጌታ ኢየሱስ ክርስቶስ ሥራ ነው። በታላቅ ሐኪምነቱ አምላካችን በምድረ በዳ ለተጓዘው ለእስራኤል ሕዝብ ራሱን የገለጠው ያህዌ ራፋ (ፈዋሽ አምላክ) በሚል ስሙ ነበር። ራሱ በደነገገው የፈውስ ኪዳን «አንተ የአምላክህን የእግዚአብሔርን ቃል አጥብቀህ ብትሰማ በፊቱም የሚበጀውን ብታደርግ ትእዛዙንም ብታደምጥ፣ ሥርዓቱንም ሁሉ ብትጠብቅ፣ በግብፃውያን ላይ ያመጣሁትን በሽታ አላደረሰብህም፣ እኔ ፈዋሽህ እግዚአብሔር ነኝና አለ» (ዘጸ. 15:26)። በዚሁ ጥቅስ ላይ የተገለጸው ስሙ በዕብራይስጥ «ያህዌ ራፋ» ማለት ነው።

እንግዲህ ኢየሱስ ክርስቶስ እንደማይለወጥ ሁሉ ሥራውም ለዘላለም አይለወጥም። በሚል. 3:6 ላይ «እኔ እግዚአብሔር አልለወጥም እናንተ የያዕቆብ ልጆች ሆይ ስለዚህ የጠፋችሁ አይደላችሁም» ይላል። የጌታ ፍቅርና ርኅራኄ እንዲሁም ለሰው ልጆች በግ ማድረጉ ስላልተለወጠ የፈውስ ሥራ እንዲቀጥል ተደረገ። የድኅነት ሥራ እንዳላቋረጠ ሁሉ የጌታችን ኢየሱስ የፈውስ ሥራም መቀጠል የእግዚአብሔር የዘላለም አሳብ ነው።

ምድርና የሰው ልጅ በወድቀት ምክንያት በእርግማን ሲመቱ በሽታ ብሎም ሞት በሰው ላይ ደረሰ። ገና ርግማኑ ሲደነገግ አብሮ «ያሌቲቱ ዘር» የመገለጥ ተስፋ ተሰጠ /ዘፍ. 3:15/። በሽታና ሞት የዲያቢሎስ ሥራ በመሆናቸው

ያንን ሥራ ለማፍረስ ጊዜው ሲደርስ ጌታ ኢየሱስ ክርስቶስ ተገለጠ /ዮሐ. 3:8/። ጌታ ተገልጦ የፈጸመው ክንዋኔም በከፊል ሳይሆን የኤሎሂምን ዕቅድ በሙሉ ነው።

ጌታ ተልእኮውን ፈጽሞ ወደ አባቱ ሲያርግ ደኅንነትም ሆነ ፈውስ ከእርገቱ ጋር አላከተመም። እንዲያውም ተልእኮውን ዓለም አቀፋዊና ዘላለማዊ ባህርይ እንዲኖረው በማድረግ ደነገገው። ባመኑበት ባራያዎቹ እጅ መልእክቱንም ሲልከው «ከዚህም በኋላ ኢየሱስ ራሱ ለዘላለም ድኅነት የሆነውን የማይለወጠውን ቅዱስ ወንጌል ከፀሐይ መውጫ እስከ መጥለቂያው ድረስ በእጃቸው ላከው» ይላል (ማር. 16:8)።

የደኅንነትም ሆነ የፈውስ ሥራ እንዲቀጥል በደቀ መዛሙርቱ በኩል ታላቁን ተልእኮ ሲልክ የሰጣቸውን ሥልጣን እንደዚህ ሲል አበሰረው። «ያመኑትንም እነዚህ ምልክቶች ይከተሉላቸዋል በስሜ አጋንንትን ያወጣሉ፤ . . . እጃቸውን በድውዮች ላይ ይጭናሉ እነርሱም ይድናሉ» (ማር. 16:17-18)። ይህም ሥራ መቀጠሉን የሚያስረዳው የጌታ ቃል በዚሁ ወንጌል ቁጥር 49 ላይ ተጠቅሶ ይነበባል። ቃሉም እንደዚህ ይላል «እነርሱም ወጥተው በየሰፍራው ሁሉ ሰበኩ ጌታም ከእነርሱ ጋር ይሠራ ነበር በሚከተሉትም ምልክቶች ቃሉን ያጸና ነበር»።

ፈውስ የጌታ የጸጋ ሥራ ነው በመሆኑም በመንፈስ ቅዱስ አማካኝነት ክንዋኔን እያገኘ ለሰው ልጆች መፍትሄ ሆኗል። ይህ አብ፤ ወልድና መንፈስ ቅዱስ የተስማሙበት የፈውስ ሥራ የጤና ችግር እስካለ ድረስ ቀጠለ እንጂ አላቆመም። ጌታ ኢየሱስ ስለሠራው ሥራ አባቱም

ያደረገው መሆኑን ሲገልጥ «አባቴ እስከዛሬ ይሠራል እኔም ደግሞ እሠራለሁ ብሎ መለሰላቸው» (ዮሐ. 5:17)። ስለራሱም ተልእኮ ለተቃዋሚዎች ሲናገር በአባቴ ሲደረግ ያየውን ያንኑ ሥራ ደግሞ እርሱ እንዳደረገ ገለጸ /ዮሐ. 5:19/።

አምላካችን በዘመናት ሁሉ መካከል የማይለወጥ የማይለወጥ ጣላቅ አምላክ ነው። /ሚል. 3:6/ በመከራ፣ በጭንቀት፣ በሃዘንና በበሽታ በሌሎችም ችግሮች የሚማቅቁትን ለመርዳት እጆቹን የዘረጋ ጌታ ነው። በየጊዜው እየጨመረ ለመጣው የሰው ልጅ የጤና ችግር ሙሉ መፍትሄ እየሰጠ የታቀደውን የዲያቢሎስ አሳብ ማፈራረስ የሚቀጥል የመንግሥት ወንጌል ሥራ ነው።

የፈውስ አገልግሎት በመጨረሻው ዘመን እንዳቆመ የሚከራከሩ ሰዎች ምክንያታቸው እግዚአብሔር ሐኪሞችንና መድኃኒት ስለሰጠን መለኮታዊ ፈውስ የሚባል ሥፍራ የለውም በማለት ነው። ይህ መቼም ዓይን ያወጣ ውሸት መሆኑን የምንረዳው በሕክምናው ዓለም ለሰው ልጅ የጤና ችግር ሁሉ መፍትሄ አለመገኘቱን በማጤን ነው። ከዚህም ሌላ ዛሬ ብዙ ሰዎች ከተለያዩ ዓይነት በሽታ ተፈውሰው የሚሰጡት ምስክርነት ባለንበት ዘመን ፈውስ ለመኖሩ ሕያው የሆነ ማስረጃ ነው።

የፈውስ ኪዳን ለአንድ ለተለየ ሕዝብና ለተለየ ጊዜ ብቻ የተሰጠ እንዳልሆነ ለማገናዘብ እንደገና ዘጸ. 23:25-26 ድረስ አንብቦ ማሰላሰል ጠቃሚ ይሆናል። በዚህ ኪዳን ውስጥ እንደምንመለከተው ኤሎሂም እህልና ውኃህን ይባርካል፣ በሽታን፣ መካንነትንና ጭንገፋን ሁሉ ከልጆቹ

መካከል ያስወግዳል። ሰይጣን በአደጋና በድንገተኛ በሽታ ሊቀጭ የሚፈልገውን ሕይወታችንን ጌታ በመፈወስ የዘመናችንን ቁጥር ለማስፈጸም ቃል ገብቶልናል። እኛ ቃሉን በመከተልና አምላካችንን በማምለክ እስከቀጠልን ድረስ መለኮታዊ ፈውስም የሚቀጥል መሆኑን በሰጠው የፈውስ ኪዳን ውስጥ ማረጋገጥ እንችላለን።

በመሠረቱ ድኅነት የክርስቶስ የመስቀል ሥራ በመሆኑ በዚያው ሥራ ውስጥ ፈውሳችንም ተጠቃሏል። የእግዚአብሔርም ቃል «በእንጨት የሚሰቀል ሁሉ የተረገመ ነው ተብሎ ተጽፏልና ክርስቶስ ስለ እኛ እርግማን ሆኖ ከሕግ እርግማን ዋጀን፤ የመንፈስን ተስፋ በእምነት እንድንቀበል የአብርሃም በረከት ወደ አሕዛብ በኢየሱስ ክርስቶስ ይደርስላቸው ዘንድ» ይላል (ገላ. 3:13-14)። እርግማኖቹ ኃጢአት በሽታና ሞት ሲሆኑ የአብርሃም በረከት ደግሞ ፈውስንም እንደሚያካትት ጥያቄ አይኖረውም።

የክርስቶስ የመስቀል ሥራ ሙሉ በረከትን ሊሰጠን የተፈጸመ ስለሆነ ፈውስንና ደኅንነትን ለያይተን ማየት አንችልም። በፈውስ የማያምኑ ሰዎች ምናልባት ችግራቸው የሚጠይቀው ኃላፊነት ይመስለኛል። እነርሱም እምነት፣ መጽምና መጸለይ፣ መንፈስ ቅዱስን በሕይወት ማስተናገድ፣ የቅድስና ሕይወትና የሚከተሉት የቤተ እምነትን ጫና የመሳሰሉት ናቸው። ትልቁ ምሥራች ግን አምላካችን ዛሬም ይሠራል ሃሌ ሉያ!

ፈውስ የክርስቶስ የፍቅርና የርኅራኄ ሥራ ስለመሆኑ ብዙ ማስረጃዎች ማቅረብ ይቻላል። ወደ ጌታ ኢየሱስ

ክርስቶስ መጥቶ «በትወድስ ልታነጻኝ ትችላለህ» ብሎ የለመነውን ለምጻም ሰው ጌታ «አዘነለት» እጁንም ዘርግቶ ከዳሰሰው በኋላ «እወዳለሁ» ንጻ ብሎ ያን ሰው ካፈረበትና ሕብረተሰቡ ካገለለው ደዌ ፈወሰው /ማር. 1:40-42/። ፈውስ በዛሬው ዘመን የለም ብሎ ማመን ክርስቶስ ለልጆቹ ርገራኔና ፍቅር የለውም ማለት ነው። ይህ አባባል ከፍተኛ መንፈሳዊ ስህተት መሆን ብቻ ሳይሆን የሃሰት ትምህርትም ነው። የታመማችሁ ወገኖቹ ሁሉ ጌታ ኢየሱስ አይለወጥም ይፈውሰኛል ብላችሁ እመኑበት። የፈውስ ሥራ እንዲቀጥል ያደረገው የማያቋርጥ ፍቅሩና ርገራኔው ነው።

ፈውስ ከሚሰጠው እረፍትና ሰላም የተነሳ መልካም ሥራ ነው። ይህ ዓይነት መልካም ሥራ በሰው በኩል የሚገኝ ሳይሆን የክርስቶስ ኢየሱስ ድርጊት ነው። ስለዚህ መልካም ሥራ ሐዋርያው ጴጥሮስ ሲናገር እንደዚህ አለ። «እግዚአብሔር የናዝሬቱን ኢየሱስን በመንፈስ ቅዱስ በኃይልም ቀባው እርሱም መልካም እያደረገ ለዲያብሎስም የተገዙትን ሁሉ እየፈወሰ ዞረ እግዚአብሔር ከእርሱ ጋር ነበረና እኛም በአይሁድ አገርና በኢየሩሳሌም ባደረገው ነገር ሁሉ ምስክሮች ነን፤ እርሱንም በእንጨት ላይ ሰቅለው ገደሉት» (ሐዋ. 10:38-39)። ይህ መልካም ሥራ የሚታይ ሥራ በመሆኑ ሐዋርያት የዓይን ምስክሮች ነበሩ። መልካሙ ሥራውም የሚሰበክ ብቻ ሳይሆን የሚደረግም ነበር። ይኸው የክርስቶስ መልካም ሥራ ዛሬም በተቀቡ አገልጋዮቹ እጅ የሚከናወን፤ የሚፈውስ እስራትን የሚበጣጥስና ነጻም የሚያወጣ ነው።

የፈውስ ሥራ ሰዎች ዓይተው ጌታን የሚያከብሩበት ድንቅ ሥራ ነው። ባለንበት ዘመን በተለይም የመንፈስ

ቅዱስ ረድኤት መፍሰስ ከጀመረበት ጊዜ ወዲህ ቤተ ክርስቲያን አድጋለች። በየትኛውም አገር መንፈሳዊ ተሐድሶ ውስጥ ነፍሳት ወደ ጌታ ቤት የጎረፉት ድንቅና ተአምራትን እንዲሁም ፈውስን አይተው ነው። ዛሬ በደቡብ አሜሪካ ውስጥ በየአለቱ በብዙ ሺህ የሚቆጠሩ ሰዎች እንደሚድኑ ይነገራል። ይህም የሚሆነው ሰዎች በታላቁ የእግዚአብሔር እጅ ከአጋንንት፣ ከበሽታ እንዲሁም ከሌሎች ችግሮች ሲፈቱ ከማየታቸው የተነሳ ነው። «ጌታ ተቃዋሚዎቼን እኔ የአባቴን ሥራ ባሳደርግ አትመኑኝ ባደርገው ግን እኔን ስንኳ ባታምኑ አብ በእኔ እንደ ሆነ እኔም በአብ እንደ ሆንሁ ታወቁና ታስተውሉ ዘንድ ሥራውን እመኑ» አላቸው (ዮሐ. 10:37-38)።

ከክርስቶስ እርገት በኋላ የፈውስ ሥራ እንዲቀጥል የተደረገው በአማኞች በኩል ነው። በብሉይም ሆነ በአዲስ ኪዳን ለመፈወስ ልዩ ሥልጣን የተሰጣቸው ሰዎች እንዳሉ እንመለከታለን። በብሉይ ኪዳን ውስጥ አብርሃም የተባለው የእግዚአብሔር ሰው የፈውስ ስጦታ ያለው ነቢይ እንደነበር ሲናገር «አሁንም የሰውየውን ሚስት መልስ ነቢይ ነውና ስለ አንተም ይጸልያል ትድናለህም» ብሎ አቤሜሌክን አስጠነቀቀው (ዘፍ. 20:7)። አቤሜሌክም የእግዚአብሔርን ትእዛዝ በማክበር የአብርሃምን ሚስት ሣራን መልሶ ሰጠው። ያን ጊዜም አብርሃም ጸሎት አድርጎለት ቤተሰቡ ሁሉ ተፈወሱና መውለድ ቻሉ /ዘፍ. 20:17-18/።

የፈውስ ሥራ በሌሎችም የብሉይ ኪዳን ሰዎች አማካኝነት እንደቀጠለ ልንመለከት እንችላለን። ለምሳሌም ጥቂቶቹ፤

- ኤልያስ ለሞተው የመበሉቲቱ ልጅ ጸለየና የሞተውም ተነሳ /1ኛ ነገ. 17:21-22/
- ኤልሳዕ ለመርዛም ውኃ፣ ሞት ላለበት ሾርባ፣ ለሞተ ልጅና ለመካንነት ጸለየ፣ ሁሉም ጸሎት ተመለሰ /2ኛ ነገ. 2:20-22፣ 4:33-35፣ 4:41፣ 4:16-17/።
- ኢሳይያስ ለሕዝቅያስ የፈውስ መገለጥ አመጣ ሞትም ተነሳለት /ኢሳ. 38:5/።

በአዲስ ኪዳን ውስጥ ግን ይህ የፈውስ ሥራ በመንፈስ ቅዱስ ኃይል ስለመቀጠሉ በሚቀጥለው ክፍል በስፋት አሳያለሁ።

8.2 መንፈስ ቅዱስና ፈውስ

የመንፈስ ቅዱስ ኃይል የማይወሰን፣ የማይለካ እንዲሁም መሥራቱን የማያቆም ዘላለማዊ ነው። የመንፈስ ቅዱስ ኃይል የተናቁ ሰዎችን በመቀባት ከብሉይ ኪዳን ዘመን ጀምሮ እስካለንበት የመጨረሻው ዘመን ድረስ የፈውስን ሥራ ይሠራል። ከጴንጤቆስጤ ቀን የመንፈስ ቅዱስ መፍሰስ ጋር አብሮ የተከሰተው አስደናቂ ሥራ የፈውስና የተአምራት ሥራ ነው።

መንፈስ ቅዱስ ጌታ ወደ አባቱ ካረገ በኋላ የመለኮት ሥራ አስኪያጅ በመሆን የድኅነትና የፈውስን ሥራ በቤተ ክርስቲያን ውስጥ ይሠራል። መንፈስ ቅዱስ በአማኝ ሕይወት ውስጥ በመኖር የፈውስን ሥራ እንዲያደርጉ ኃይልን ያስታጥቃል። መንፈስ ቅዱስ ወደ ሕይወታችን ሲመጣ ባዶ እጁን አልመጣም። በርካታ የኃይል

ስጦታዎችን ይዞ ነው የመጣው። ለዚህ ነው ጌታ ለደቀ መዛሙርቱ «እኔ ግን እውነት እነግራችኋለሁ፣ እኔ እንደሄድ ይሻላችኋል እኔ ባልሄድ አጽናኙ ወደ እናንተ አይመጣም» ያለው (ዮሐ. 16:7)። የተሻለበትም ምክንያት መንፈስ ቅዱስ በብዙኃን ውስጥ በመኖር የደኅንነትንና የፈውስን ሥራ ስለሚሠራ ነው። ከዚህ በመቀጠል መንፈስ ቅዱስ ከፈውስ ጋር በተያያዘ የሚያከናውናቸውን ተግባራት እንመልከት።

1) ጌታን ቀባው

በዚህ መጽሐፍ የመጀመሪያው ምእራፍ ላይ ሰይጣን የበሽታ ምንጭ እንደሆነ በሰፊው ለማሳየት ሞክራለሁ። በኤደን ገነት በተካሄደው ፍልሚያ ላይ በሰይጣን በሰውና በምድር ላይ የእርግማን ፍርድ ሲሰጥ ኤሎሂም የወደቀውን የሰው ልጅ ለማዳን «የሴቲቱ ዘር» የተባለውን ተስፋ ሰጠ። የሴቲቱም ዘር የሆነው ጌታችን ኢየሱስ ክርስቶስ ሰውን ለመዋጀት ወደዚህ ዓለም መምጣቱ ነው።

ከክርስቶስ ልደት ሰባት መቶ ዓመት ቀደም ሲል ነቢዩ ኢሳይያስ፣ «ሰለዚህ ጌታ ራሱ ምልክት ይሰጣችኋል እነሆ ድንግል ትጸንሳለች ወንድ ልጅም ትወልዳለች ስሙንም አማኑኤል ብላ ትጠራዋለች» ሲል ተነበየ (ኢሳ.7:14)። ነቢዩ እንደተናገረው ድንግል በመንፈስ ቅዱስ ጽለት አማካኝነት ልትጸንስ በቃች። ካደገም በኋላ መንፈስ ቅዱስ በጌታ ላይ በመውረድ ለአገልግሎት የሚያስፈልገውን ኃይል እንደሞላው እናነባለን /ማቴ. 3:16-17/።

ጌታ ኢየሱስ አገልግሎቱን ሲጀመር የጌታ መንፈስ ለአምስት ዓባይት ምክንያቶች እንደቀባው በማወጅ ነበር

ኃይልን ተሞልቶ የተነሳው (ኢ.ሳ.61:1-3)። የተቀባባቸውም ምክንያቶች ከዚህ በታች የተመለከቱት ናቸው።

- ✓ ለድሆች ወንጌልን እንዲሰብክ
- ✓ ለታሰሩት መፈታትን እንዲሰጥ
- ✓ ለዕውሮች ማየትን እንዲሰጥ
- ✓ የተጠቁትን ነጻ እንዲያወጣ
- ✓ የጌታን ዓመት ሊሰብክ
- ✓ እነዚህን ተልእኮዎች ይዞ ሲመጣ የሲኦል ደጆች ተናወጡ። ምክንያቱም የዲያቢሎስ ሥራ ፈራረሰ። ሥልጣን ይዞ የመጣው የይሁዳ አንበሳ እርግማንን ሽሮ ከኃያላን ጋር ምርኮን ተካፈለ /ኢ.ሳ.53:12/። ሃሌ ሉያ!

የተቀባው ጌታ ኢየሱስ ክርስቶስ ባገለገለበት ዘመናት ከተለያዩ ዓይነት ደዌ የታመሙ ሰዎች ወደ እርሱ እየመጡ ይፈውላቸው እንደነበረ በቃሉ ውስጥ ይነበባል /ማቴ.4:23-25፣ ሉቃ.6:16-19/። እንዲያውም መጥምቁ ዮሐንስ በታሰረበት ወህኒ ቤት ውስጥ ሆኖ የምትመጣው እንተ ነህ ወይስ ሌላውን እንጠብቅ? ብሎ በላከበት ጊዜ የሰጠው መልስ ፈውስንና ተአምራትን የሚያመለክት እንደነበረ እናነባለን /ሉቃ.7: 22-23/።

ከጳጳሮችና ቀን የመንፈስ ቅዱስ ረደኤት በኋላም ጴጥሮስ ስለ ጌታ አገልግሎት ሲሰብክ ያደረገው ሁሉ በመንፈስ ቅዱስ ቅባት አማካኝነት እንደነበር አስታውቋል /ሐዋ.10:38-39/። ስለ ተቀባውና ቀንበራችንን ስለሰበረው ጌታ ሐዋርያው ጳውሎስ በሮሜ መልእክቱ ሲናገር «ነገር ግን ኢየሱስን ከሙታን ያስነሳው የእርሱ መንፈስ በእናንተ ዘንድ ቢኖር፣ ክርስቶስ ኢየሱስን ከሙታን ያስነሳው እርሱ

በእናንተ በሚኖረው በመንፈሱ ለሚሞተው ሰውነታችሁ ደግሞ ሕይወትን ይሰጠዋል» ይላል (ሮሜ. 8: 11):: እንግዲህ የመንፈስ ቅዱስ ሥራ መፈወስ ብቻ ሳይሆን የሞተንም ማስነሳት ነው ማለት ነው::

2) በሥራው ጌታን ያከብራል

ጌታ ኢየሱስ ክርስቶስ ስለ አጽናኙ መምጣት ሲናገር «እርሱ ያከብረኛል ለእኔ ካለኝ ወስዶ ይነግራችኋልና» አለ (ዮሐ. 16:14):: መንፈስ ቅዱስ ጌታን የሚያከብረው የፈወስንና የተአምራትን ሥራ በሕይወታችን ውስጥ በመሥራት ነው:: የፈውስ ሥራ ጌታን ያስከብረዋል::

ጌታ ኢየሱስ ክርስቶስም ቢሆን ስለ መንፈስ ቅዱስ የመፈወስ ኃይል ሲናገር «እኔ ግን በእግዚአብሔር መንፈስ አጋንንትን የማወጣ ከሆንሁ እንግዲያስ የእግዚአብሔር መንግሥት ወደ እናንተ ደርሳለች» አለ (ማቴ. 12:28):: ሐዋርያው ጴጥሮስ ሲሰብክ፣ እግዚአብሔር ኢየሱስ ክርስቶስ ያደረገውን ሁሉ ማድረግ እንዲችል የቀባው በኃይልና በመንፈስ ቅዱስ መሆኑን አስገንዝቧል /ሐዋ. 10:38/::

ጌታ ኢየሱስ ሥራውን ፈጽሞ ወደ አባቱ ከማረጉ በፊት «እኔ ሳደርገው የሰጠኸኝን ሥራ ፈጽሜ በምድር አከበርሁ» አለ (ዮሐ. 17:4):: ጌታ የሠራው ሥራ ምንድን ነው? ብንል አራቱን ወንጌላት በጥቃቄ ማጥናትን የሚጠይቅ ሆኖ እናገኘዋለን:: በአጭሩ ግን ጌታ ደዌና ህመምን ሁሉ ፈወሰ፣ የታመሙትን፣ አጋንንት ያደሩባቸውን፣ በጨረቃ የሚነሳባቸውንና ሽባዎችን ፈወሰ:: ከዚህም ሌላ ሙታንን አስነሳ ልዩ ልዩ ተአምራትን አደረገ

/ማቴ. 4:23-25፤ ዮሐ. 11:43-44፤ በመጻሕፍት ሊጻፉ የማይቻሉ ብዙ ድንቆችንም አደረገ /ዮሐ. 20:30-31/። ጌታ እንደመሰከረው ኤሎሂም በመንፈስ ቅዱስ የቀባው ድንቆችንና ተአምራቶችን እንዲያደርግ ነው /ሉቃ.17-19/።

አንድ ጊዜ ጅቡቲ ውስጥ አገልግሎት ስለጥ ተፈውሰው ምስክርነት ከሰጡ ብዙ ሰዎች መካከል አንዲት ፋጡማ የተባለች ሴት በሚያስደንቅ ሁኔታ ከእጇ ላይ እጢ ሚሽሾ እንደ ጠፋላት መሰከረች። ሴቲቱም ወደ ቤተሰቦችዋ በመሄድ እስካሁን ድረስ ያመለከቻቸው አማልክት ያላደረጉት ጌታ ኢየሱስ ክርስቶስ ግን ያደረገውን ተመልከቱ እያለች ምስክርነት ሰጠች። ምስክርነቷን የሰሙ ቤተ ሰባቶች፤ ቀድሞ ስለህመሟ የሚያወቁ ሁሉ በመደነቅ ጌታን ተቀበሉ። ፈውሱ የመንፈስ ቅዱስ ሥራ ሲሆን ምስክርነትም እንድትሰጥ ያደረጋት ራሱ መንፈስ ቅዱስ ነው። ጌታም በጠላት ቀንበር ሥር በወደቁት ዘንድ እንዲከበር ያደረገው መንፈስ ቅዱስ ነው። ጌታ ስለዚህ ሲናገር «እርሱ ስለ እኔ ይመሰክራል» አለ (ዮሐ. 14:27)።

3) ስጦታዎች መስጠት /መቀባት/

ሐዋርያው ጳውሎስ የጸጋ ስጦታዎችንና ሥራቸውን ከመተንተኑ በፊት «ስለ መንፈሳዊ ነገርም ወንድሞች ሆይ ታውቁ ዘንድ እወዳለሁ» ይላል (1ኛ ቆሮ. 12:1)። በዚህ ጥቅስ መሠረት ዘጠኙ የጸጋ ስጦታዎች መንፈሳዊ ነገር ናቸው ማለት ነው። ይህን መንፈሳዊ ነገር ለማስረዳትም ሆነ ለመረዳት በመንፈስ የታደሰ አእምሮ ያስፈልገናል። አለበለዚያ ይህን መንፈሳዊ ሥራ መረዳት አዳጋች ይሆናል። የእግዚአብሔር ቃል መንፈሳዊ ነገርን ለመረዳት ለፍጥረታዊ

ሰው እንዴት ከባድ እንደሆነ ሊያስረዳ «ለፍጥረታዊ ሰው የእግዚአብሔር መንፈስ ነገር ሞኝነት ነውና አይቀበለውም፤ በመንፈስም የሚመረምር ስለሆነ ሊያውቀው አይችልም» ይላል (1ቆሮ. 2:14)።

በርካታ ክርስቲያኖች እንዲሁም ፈውስ የለም የሚሉ ቤተ እምነቶች የፈውስ ሥራ መንፈሳዊ ነገር ስለሆነ አይረዱትም። በዚህ ዘመን እንዲህ ያለ ነገር አይሆንም ብሎ ድምዳሜ ከመስጠት በፊት ስለ መንፈሳዊ ነገር ለማወቅ ጥረት ማድረግ አግባብ ያለው ምክር ነው። ጌታ ኢየሱስ አይለወጥም የሚል ፊክላም ማንገብ ብቻውን በቂ አይሆንም። የማይለወጠው በፍቅሩ፤ በርኅራኄው፤ በፈውሱ፤ በተአምራቱ፤ በማዳኑና በጸጋው ነው ብሎ አቋም መውሰድ ቆራጥነት ነው። በመሠረቱ ፈሪዎች ከነበሩት የጌታ ደቀ መዛሙርት መካከል ጴጥሮስ እንደዚያ ባለ ሥልጣን ሽባውን ሰው «በርና ወርቅ የለኝም ይህን ያለኝን ግን እሰጥሃለሁ በናዝሬቱ በኢየሱስ ስም ተነሳና ተመላለስ» ያሰኘው ከመንፈስ ቅዱስ የተቀበለው የፈውስ ስጦታ ነው (ሐዋ. 3:6)።

ከዘጠኙ የጸጋ ስጦታዎች ውስጥ አራተኛው ስጦታ «የመፈወስ ስጦታ» ነው /1ቆሮ. 12:9/። ትኩረቴን በርዕሱ ላይ በማድረግ ስለ ፈውስ ማብራራት እፈልጋለሁ። ይህ ስጦታ በአገልግሎት ሕይወቴ የተለማመድሁት በመሆኑ ጌታን በጸጋ ሥራ ለማገልገል ለሚሹ ሁሉ ልምምዶቼን ትቼ ማለፍ እፈልጋለሁ። ወደ ዝርዝሩ ከመግባቴ በፊት ግን በፈውስ አገልግሎት የተሰማሩ ጥቂት የመጽሐፍ ቅዱስ ሰዎችን ከቃለ እግዚአብሔር ውስጥ እንመልከት።

ሀ) ጴጥሮስ

ይህ የእግዚአብሔር ባርያ አስደናቂ የፈውስ ኃይል በውስጡ የሚሠራ ሐዋርያ ነበር። የመጀመሪያው የፈውስ ሥራው ተመዝግቦ የምናገኘው ከወርቅና ከብር በሚበልጥ ስም የፈወሰውን ከመወለዱ ጀምሮ ሽባ የነበረውን ሰው ነው /ሐዋ. 3:4-10/። በዚህ ፈውስ ምክንያት ሁለቱ ሐዋርያት ማለትም ጴጥሮስና ዮሐንስ ከፍተኛ ዋጋ ከፍለዋል። ይሁን እንጂ መታሰርና መገረፍ በውስጣቸው ያለውን ጸጋ ሊያቆመው አልቻለም። ተፈትተው ወደ ወገኖቻቸው ሄደው ከጸለዩ በኋላ መንፈስ ቅዱስ ለተጨማሪ የኃይል አገልግሎት እንደገና ቀባቸው።

ቅባቱ በውስጣቸው እያደገ በሄደ መጠን የሚታዩ ምልክቶችና ድንቆችም እየጨመሩ ሄዱ። የእግዚአብሔር ቃል ሲናገር «በሐዋርያትም እጅ ብዙ ምልክትና ድንቅ በሕዝብ መካከል ይደረግ ነበር» ይላል (ሐዋ. 5:12)። የፈውሱ ሥራ በእጃቸው በመቀጠል አስገራሚ ሥራ በጴጥሮስ ይደረግ ነበር። «ጴጥሮስ ሲያልፍ ጥላውም ቢሆን ከእነርሱ አንዱን ይጋርድ ዘንድ ድውያንን ወደ አደባባይ አውጥተው በአልጋና በወሰካ ያኖሯቸው ነበር ሁሉም ይፈወሱ ነበር» የሚል ቃል ተመዝግቧል (ሐዋ. 5:15-16)።

በፈውስና በተአምራት ቅባት የተካነው ጴጥሮስ ቃል በመናገር ሽባን ከአልጋ ላይ አስነስቷል /ሐዋ. 9:34-35/። በኢዮጴ ጣቢታ የሚሏትን ደቀ መዝሙር የነበረች ሴት ከሞት ወደ ሕይወት መልሷል /ሐዋ. 9:40/። በአሕዛብም ዘንድ የመንፈስ ቅዱስ ረድኤት እንዲደርስ ምክንያት ሆኗል /ሐዋ. 10:44-46/። አሜን! ለእኛም ይሁንልን።

ሰ) እስጢፋኖስ

እስጢፋኖስ መልካም ምስክርነት ያለው እምነት፣ መንፈስ ቅዱስና ጥበብ የሞላበት ሰው ነበር /ሐዋ. 6:3-5/። ይህም ሰው አስደናቂ የሆኑ ምልክቶችን ያደርግ እንደነበረ ይነበባል /ሐዋ. 6:8/። እነዚህ ምልክቶች የሚታዩ የፈውስ ሥራዎች እንደሆኑ እገምታለሁ። እስጢፋኖስ በሚያደርገው ምልክቶች ጌታን ስላስከበረና ሊከራከሩት እንዳልቻሉ ባወቁ ጊዜ በድንጋይ ወግረው ገደሉት። የፈውስ አገልግሎት ዛሬም ቢሆን ዋጋ ያስከፍላል። ከእነዚህም ውስጥ ጥቂቶቹ የወንድሞች ትችት፣ በማያምኑ ሰዎች የሚመጣ ስደት ፣ የተከሰተውን ፈውስ የመጠራጠር አዝማሚያዎችና የቤተ እምነት ማነቆዎች የፈውስን አገልግሎት የሚገድሉ ወጥመዶች ናቸው።

ሐ) ፊሊጶስ

በሰማርያ ከተማ ውስጥ ክርስቶስን ከሰበክ በኋላ ፊሊጶስ ብዙ ድንቆችን አደረገ። ሰዎችም ያን ድንቃ ድንቅ ባዩ ጊዜ ሕይወታቸውን ለክርስቶስ ሰጥተው ተጠመቁ። ያደርጋቸውም የነበሩት ድንቆች፣ ርኩሳን መናፍስትን በታላቅ ድምጽ እያስጮኹ ማውጣት፣ ሽባዎችን መፈወስ፣ አንካሶችን ማዘለል ወደ ጌታ መምራትና ማጥመቅ የመሳሰሉ ይገኙባቸዋል /ሐዋ. 8:5-13/። ፊሊጶስ እነዚህን ድንቆች ለማድረግ የበቃው በመንፈስ ቅዱስ ስጦታ አማካኝነት ነው። ከተማን የሚለውጥና ወደ ጌታ መንግሥት የሚያፈልስ ይኸው ድንቅ ሥራ ከፈውስ ስጦታ የተነሳ የተገኘ ውጤት ነው። በዚሁ ጸጋ አማካኝነት እኛም ከተሞችን ለክርስቶስ መውሰድ እንችላለን። ሃሌ ሉያ!

መ) ጳውሎስ

ሐዋርያው በከፍተኛ የፈውስ ቅባት ወንጌልን ወደፊት ያራመደ ሰው ነበር። ሰርግዮስ ጳውሎስ የተባለ የደሴት አገረ ገዥ የእግዚአብሔርን ቃል ሊሰማ በወደደ ጊዜ በርያሱስ የተባለው ሃሰተኛ ነቢይና ጠንቋይ ነገራቸውን እያጣመመ ስላሰቸገረ በመንፈስ ቅዱስ ተሞልቶ ገሰጸውና ጠንቋዩ እውር እንዲሆን ተደረገ/ሐዋ. 13:6-11/።

ጳውሎስ በልስጥራን እግሩ የሰለለችውን ሰው በቅድሚያ እምነት እንዳለው አወቀ፤ ቀጥሎም ቀጥ ብለህ ቁም ብሎ ትእዛዝ ሰጠውና ብድግ ብሎ ቆመ /ሐዋ. 14:8-10/። ይህ አስደናቂ የሆነ የመንፈስ ቅዱስ የፈውስ መገለጥ ሥራ ከማህጸን ጀምሮ አንካሳ የሆነውን በእግሩ ሄዶ የማያውቅ ሰው ፈወሰው። ክብር ሁሉ ለጌታ ይሁን!

ጳውሎስ የሚርተኝነት መንፈስ ያለባትን ጠንቋይ ሴት በውስጧ ያለውን መንፈስ በጌታ ኢየሱስ ክርስቶስ ስም በመገሰጽ ነጻ አወጣት /ሐዋ. 16:16-18/። ይህም አጋንንት የማውጣት ሥልጣን ብቻ ሳይሆን መናፍስትን መለየት የተባለውም ስጦታ አብሮ እንደሠራ እንገነዘባለን። ከዚህም ሌላ ብዙ አስገራሚ ነገሮች በሐዋርያው እጅ ተሠርተዋል። በተለይም በሌሎች አገልጋዮች ውስጥ የማይታይ ከአካሉ ጨርቅ ወይም ልብስ ወደ ሩቅ ሥፍራዎች በመላክ የታመሙትን አካል ሲነካ ህመምተኞች ይፈወሱ ነበር /ሐዋ. 19:11-12/።

አስደናቂው የፈውስ ሥራ ሲሠራ የታየበት ጊዜ በእስር ላይ ሆኖ ወደ ሮም በተጓዘበት ጊዜ መላጥያ ደሴት

ላይ የሆነው ፈውስ ነው። የደሴቲቱን አለቃ የሆነ ፑኘልዮስ አባቱን ጳውሎስ ከንዳድና ከተቅማጥ በሽታ እጁን ጭኖ በመጸለይ ፈወሰው /ሐዋ. 28:8/። በደሴቲቱም ያሉ ሁሉ ወሬውን ሰምተው በመምጣት ጳውሎስ ፈወሳቸው /ሐዋ. 28:9-10/። ባለ ሥልጣኖች እስረኛ ቢያደርጉትም እንኳ በውስጡ ያለውን ጸጋ ማሰር አልቻሉም። ክብር ለጌታ ይሁን! ሐዋርያው ለሰጠው የፈውስና ነጻ የማውጣት አገልግሎት የፈውስ ቅባት የተቀበለው ከመንፈስ ቅዱስ ነው። ለዚህም ነው ጥርት ባለ መልኩ ስለ ጸጋ ስጦታዎች ሊጽፍልን የበቃው።

ከጌታ ኢየሱስ ክርስቶስ እርገት በኋላ ሐዋርያት በልዩ የቅባት ኃይል ለማገልገል የበቁት የጌታ የተስፋ ቃል ስለነበራቸው ነው። ቃሉም «እውነት እውነት እላችኋለሁ በእኔ የሚያምን እኔ የማደርገውን ሥራ እርሱ ደግሞ ያደርጋል። ከዚህም የሚበልጥ ያደርጋል» ይላል (ዮሐ. 14:12)። ምንም እንኳን እስከዛሬ ድረስ ጌታ ካደረገው በላይ ያደረገ የወንጌል አገልጋይ ባይኖርም ፈውስ የተላለፈባቸውን መንገዶች በጳውሎስና በጴጥሮስ አገልግሎት ውስጥ ብንመረምር ከጌታ ለየት ያለ ሆነው እናገኘዋለን። ለምሳሌም በጴጥሮስ ጥላ አማካኝነት የተፈወሱ ሰዎች እንዲሁም ጳውሎስ አካሉን የነካ ጨርቅ እየላከ የተላለፈው ፈውስ በጌታ የፈውስ አገልግሎት ላይ አልታም። ያም እንኳ ቢሆን የፈውሱን ሥራ ሁሉ ያደርገው ጌታ ራሱ ስለሆነ ክብርን ሁሉ መውሰድ ያለበት ራሱ ጌታ ነው /ፊል. 2:13/።

የፈውስ ስጦታ በተለያዩ መንገዶች ሊተላለፍ ይችላል። ይህ ጸጋ ያላቸው አገልጋዮች በተለያዩ መልኩ ፈውስን ይመራሉ። አንዳንዶች እጃቸውን ጭነው ይፈውሳሉ። ይህም እንደ ሐዋርያው ጳውሎስ ማለት ነው

/ሐዋ. 28:7-10/:: ሌሎች ደግሞ መገለጥን በመስጠት ያገለግላሉ:: በመገለጥ የሚያገለግሉ ሰዎች «እውቀት መናገር» የተባለው ሁለተኛው የጸጋ ስጦታ አላቸው ማለት ነው:: ሁለቱ ስጦታዎች አብረው ሲሠሩ የህመምተኛውን ማንነት፣ ጾታ፣ አድራሻ፣ የበሽታ ዓይነትና ሌሎችንም ምልክቶች ሊናገሩ ይችላሉ:: እስከዚህ ድረስ የተገለጠው በእውቀት ስጦታ አማካኝነት የተረጋገጠ ሲሆን ተፈውሰሃል /ተፈውሰሻል የሚለው ቃል የፈውስ ኃይል ይዞ የሚመጣ «የፈውስ ስጦታ» ነው::

እነዚህ ሁለት የጸጋ ስጦታዎች በጌታ ኢየሱስ ክርስቶስ አገልግሎት ውስጥ ተስተውለዋል:: ለምሳሌም ለ18 ዓመታት ወገጧ ጉባጣ የነበረች ሴት ፈውሰኝ ብላ አልጠየቀችም ችግሯንም አልተናገረችም ጌታ ግን ጠራትና «አንቺ ሴት ከድካምሽ ተፈትተሻል አላት እጁንም ጫነባት ያን ጊዜም ቀጥ አለች፤ እግዚአብሔርንም አመሰግነች (ሉቃስ 13:12-13):: በአሥራ አንደኛው ጥቅስ ላይ የድካም መንፈስ ለአሥራ ስምንት ዓመታት እንደቆየባት አውቆ ተናገረ:: ይህ ስጦታ የእውቀትና የፈውስ ስጦታ በአንድ ላይ ሲሠሩ ነው:: ሴቲቱ ለስንት ዓመት እንደታመመች የመንፈሱን ዓይነት እንዲሁም የአብርሃም ልጅ መሆኗን አልተናገረችም:: እርሱ ግን ጌታ ነውና ሁሉን ያውቅ ነበር:: እንዲያውም ሰው ስለምንም ጉዳይ እንዲነግረው አላስፈለገም ምክንያቱም በሰው ውስጥ ያለውን ማንም ሳይነግረው ያውቅ ነበር /ዮሐ. 2:24-25/::

❖ ልምምዳዊ የፈውስ አገልግሎት

በፈውስ አገልግሎት ውስጥ ከተሰማራሁ በርካታ ዓመታት አልፈዋል:: ይህም የፈውስ ሥራ በውስጤ

መካሄድ የቻለው በመንፈስ ቅዱስ በመሞላቱና በመለኮታዊ ፈውስ ያለ አንዳች ማወላወል ስለማምን ነው። መለስተኛ የሆነ የሕክምና እውቀትና የረጅም ዘመን ልምምድ ቢኖረኝም በዚያው ሞያዬ ውስጥ ሆኜ ታላላቅ መለኮታዊ ፈውሶች ተከስተው በዓይኖቼ አይቻለሁ። እጅግ የሚያስደንቁኝ ፈውሶችም አሉ ከእነርሱም ጥቂቶቹን ከዚህ በታች ገልጬ አልፋለሁ።

➤ እውር የነበረችው ልጅ ፈውስ

በገጠር ነዋሪ የነበረ ሰው ሴት ልጁ በድንገት ስለታወረች አምቦ ከተማ ወደምሠራበት የሕይወት በር ሆስፒታል አመጣት። ዶክተሩም ሕጻንዋን ከመረመሯት በኋላ ሁለቱም ዓይኖቿ መታወራቸውን አረጋገጡ። ምናልባት የሚደረግላት ነገር ካለ በማለት ወደ አዲስ አበባ ሚኒልክ ሆስፒታል ትሂድ ብለው ሽኚ ደብዳቤ ለአባትዬው ተሰጠው። አባቷም ገንዘብ ስለሌለው ሊወስዳት አለመቻሉን እያለቀሰ ገለጠልን። የምሳችንን ጊዜ ለዚሁ የፈውስ አገልግሎት በማዋል በሆስፒታሉ ውስጥ የምንሠራ ወገኖች ተሰባስበን ለረጅም ሰዓት ጸለይንላት። የእገዚአብሔር ክብር አካባቢያችንን ሞላው ወዲያውም የልጅቱ ዓይኖች ቦግ ብለው በሩ። ሃሌሉያ! ሁኔታውን ለመረመሯት ሚሽነሪ ሐኪም ገለጽንላቸውና እንደገና ሕጻኗን ቢመረምሯት ዓይኖቿ ድነው ተገኙ። ጌታ በመካከላችን እጅግ ከበረ። አባትዬውም ጌታን ለመከተል ወስኖ ልጁን ይዞ ወደቤቱ ሄደ። ሃሌ ሉያ!

➤ ተስቦው አጋንንት ሆኖ ተገኘ

ይህም ገና የመንፈስ ቅዱስን ጸጋ በተቀበልንበት ወቅት የሆነ አስገራሚ ሥራ ነበር። አንዲት ሴት በጠና ታመው

ወደ ሆስፒታላችን መጥተው ምርመራ ተደረገላቸው። በሽታውም ተስቦ /Typhus/ ሆኖ ተገኘና ለበሽታው ማውደሚያ የሚሆን መድኃኒት ታዘዘላቸው። ሴትየዋ መድኃኒት ከመዋጣቸው በፊት ጠርተውን ከወንድሜ አቶ ፈቃዱ ከበደ ጋር ወዲያው ሄድንና ጸለይንላቸው። በጸሎቱም ወቅት አጋንንት ለፍልፎ ለቀቃቸውና ለጌታ ክብርን ሰጠን። ወዲውም ከፍ ብሎ የነበረው ትኩሳታቸው ቀዘቀዘ። በማግሥቱም ወደ ሐኪሙ ሄደው ቢመረመሩ ተስቦው ከደም ምርመራቸው ውስጥ ታጣ። የፈውስ ቅባት እንዲህ የመሳሰሉትን ውጤቶች ያስገኛል።

➤ ካንሰሩ እጋንንት ሆኖ ተገኘ

ይህ ታሪክ የተፈጸመው ቶኬ በሚባል የገጠር መንደር ከአምቦ 40 ኪ. ሜ. ያህል ርቀት ላይ ነበር። የወንጌል መልእክት አቅርቤ ከፈጸምኩ በኋላ ለህመምተኞች መጸለይ ቀጠልን። ወዲያውም ጡትዋ በከባድ ቁስል የተመታባት ሴት፤ አጋንንት ልገድላት ነው የያዘኳት ብሎ ከውስጧ ለፈለፈ። ልትገድላት ምን ሙከራ አድርገዋል ተናገር? ቢባል ጡቶችዋን በቁስል መትቻለሁ ብሎ ለፈለፈ። የሚቀባጥረውንም ለማረጋገጥ ልብሷን ገለጥ አድርገን ብንመለከት ሴቲቱ ቁስል በቁስል ነበረች። ወዲያው አጋንንቱን ወደ ጥልቁ አሰናበትነውና ህመምተኞዋን ስንጠይቅ አምቦ ሆስፒታል መታከሟን ገለጠችልን።

በማግሥቱ በሆስፒታላችን ውስጥ ስለሴቲቱ የተባለውን ከታከመችበት መዝገብ አውጥተን ስናይ የጡት ካንሰር የተባለ በሽታ እንደያዛት ተመዝግቦ አገኘን። በሳምንቱ ወደ ቶኬ ሄደን ያቺን ሴት አስጠርተን

ብንመረምራት ቁስሉ ሁሉ ጠፈቷል። በተቀጠረ ቀንም ወደ ሆስፒታሉ መጥታ ባደረገችው ምርመራ ነጻ ሆና ተገኘች።

እንዲህ የመሳሰሉ በርካታ የፈውስ ተአምራቶችን በማየቴ ለመለኮታዊ ፈውስ ያለኝ አክብሮት እየጨመረ ሄደ። የተለማመድኋቸውን አስደናቂ የፈውስ ሥራዎች በመንፈስ ቅዱስ ኃይል ሲከናወኑ ስላየሁ መንፈሳዊ ጥማቴ ወደ ቅባት አገልግሎት አመዝኖ አገኘሁት። ሃሌ ሉያ! ጌታ የሠራውን ሁሉ ማውራት ስለማይቻል እንጂ የሚመሰክርለትማ ብዙ አለ።

የመንፈስ ቅዱስ ኃይል በጊዜው የሠራውን አንብባችሁ ኤሎሂምን እንድታመሰግኑ ነው ከላይ ታሪኮቼን ያቀረብሁላችሁ። ከዚሁ ጋር አያይዜ መግለጽ የምፈልገው ካንሰር ወይም ሌላ በሽታ የያዘው ሁሉ አጋንንት አለበት ማለት እንዳልሆነ አንባቢያን በቅድሚያ እንድትረዱልኝ ነው። ቀጥዬም መንፈሳዊ ነግሮችን እንድታውቁ ይረዳል በዬ ስላሰብሁ ስለ ፈውስ አገልግሎት ጥቂት ገለጻ አደርጋለሁ።

❖ የመፈወስ ራእይ

እንደ አውሮፖውያን ዘመን አቆጣጠር በ1986-89 በአሜሪካ አገር ሳን ሆሴ ካሊፎርንያ ውስጥ በመጋቢነት ሳገለግል ነበር ይህ የመገለጥ ኃይል ወደ እኔ መምጣት የጀመረው። በመድረክ ላይ ቆሜ አገልግሎት ስለጥ በተለያዩ ጊዜያት ራሴን፣ እጄን፣ እግሬን፣ ሆዴን፣ ዓይኖቼን፣ ደረቴን፣ ጆሮዬን፣ ወገጤን ህመም ይሰማኝ ጀመር። ይህ ሁሉ ህመም የእኔ ነው ብዬ መቀበል ስላልቻልኩ ምናልባት

ህመምተኞችን መፈወሻ ምልክቶች ናቸው ብዬ ገመትሁ። ባለማወቅ እንዳላጠፋ በማለት ያስረዱኛል ብዬ የምገምታቸውን ብዙ ሰዎች አነጋገርሁ ግን የሚገልጽልኝ ሰው አላገኘሁም።

በጣም የምወደው የወንጌል አገልጋይ ዶ/ር ፓስተር ቶሎሣ ጉዲና ያኔ የፋለር ስነ መለኮት ሴሚናሪ ተማሪ ሊገቡኝኝ ወደ ሳን ሆሴ መጣ። ከጌታም ይዞ የመጣውን መልእክት ለቤተ ክርስቲያን አቀረበ። በግል በነበረን የውይይት ጊዜም በጣም ስላስደነቀኝ የፈውስ አገልግሎት አጫወትሁት። ዶ/ር ቶሎሣም እኔ የፈውስ ስጦታ የለኝም፣ ግን አንዳንድ መጻሕፍቶች አንብቤአለሁ። እነርሱም የሚሉት፣ የፈውስ ስጦታ ያላቸው ሰዎች በጉባኤው ውስጥ የታመሙ ሰዎች ካሉ፣ መገለጥ ሲመጣላቸው የእነርሱ ህመም ይሰማቸዋል አለኝ። በማብራራትም እጁን ለሚታመም ሰው አንተንም እጅህን ያምሃል እግሩን ከሆነ ያንተንም እግር ያምሃል። ይህም የሚሆነው ፈውሱ በሰውዬው ውስጥ እስከሚገባ ድረስ ነው ብሎ መለሰልኝ። እኔንም በማበረታታት ጌታ ስጦታ ሰጥቶሃል ማለት ነው በርታና ጸልይ አለኝ። ትንሽ የተስፋ ጭላንጭል በውስጤ መግባት የጀመረው ከዚያ በኋላ ነበር። የሚሰማኝ ሁኔታም በውስጤ እየጨመረ ሄደ። እኔ ግን በሰፊው ስለዚህ የመንፈስ ቅዱስ ሥራ ለመማር ልቤ ክፍት ሆነ።

የጾም የጸሎት ጊዜ አዘውትራ እወስድ ነበርና በ1988 ኤ. አ. ለአምስት ቀን የጾም ጸሎት ጊዜ ወደ ተለየ ሥፍራ ሄድኩኝ። ኘሮግራሚ ሰኞ እለት ጀምሮ ዋልኩና አደርኩ። ማክሰኞ ደከም ብልም ሥጋዬን እየጎሰምሁ ስጸልይ ዋልኩ። በሶስተኛው ቀን ላይ ግን በረታሁና ያለማቋረጥ ለ16 ሰዓት

ጸላይሁ። እንደዚህ ለረጅም ጊዜ ተንበርክኮ መጸለይ ስለማመድ የመጀመሪያዬ በመሆኑ ከቀድሞ የጸሎት ሂደቶቼ ጋር ሳወዳድረው ፊክርድ በጠስሁ ብዬ ደስ አለኝ።

ከረጅሙ ጸሎቴ በኋላም፤ ብቻዬን ባለሁበት ጉጂ ውስጥ ዘልዬ የመኝታ ከረጢቴ ውስጥ ገብቼ ዚፑን ዚጋሁትና ተኛሁ። ገና እንቅልፍ ሸለብ ሲያደርገኝ ብርሃን ጉጆዬን ሞላውና ደንግጩ ብንን አልሁ። መብራት ያላጠፋሁ መስሎኝ ብመለከት የብርሃኑ ምንጭ ከአምፖሉ እንዳልሆነ አረጋገጥሁ። ይሁን እንጂ በጣም ደክሞኝ ስለ ነበረ ተመልሼ ተኛሁ። ወዲያውም አንድ ነገር ነቅነቅ አደረገኝና «ተነስ» የሚል ድምጽ ሰማሁ። እኔም መልሼ ጌታ ሆይ አሥራ ስድስት ሰዓት ጸላይሁ እባክህ ልተኛ ብዬ ለመንሁትና ተመልሼ ተኛሁ። አሁን ጠንከር አድርጎ ከቀሰቀሰኝ በኋላ እንደገና «ተነስ» የሚል ድምጽ አሰማኝ። ገለጥ ብዬ ወዲያ ወዲህ ከተመለከትሁ በኋላ ከብሩሁ ብርሃን ሌላ ያየሁት ነገር ስላልነበረ ተመልሼ ተከናነብሁ። ለሶስተኛ ጊዜ በኃይል ወዘወዘኝና «ተነስ» ሲለኝ ፍርሃት ዋጠኝ፤ አንስቶ የሚያፈርጠኝም መሰለኝ። ከመኝታ ከረጢቴ ውስጥ ወጥቼ ቁጭ አልኩኝ። በፊት ለፊቴም ትልቅ የብርሃን አምድ በፊቴ ቆሞ ነበር።

ከምመለከተው የብርሃን አምድ ውስጥም፤ ልጄ የፈለግኸውን ጥያቄ ጠይቀኝ እመልስልሃለሁ አለኝ። እኔም በልቤ የሚብላላው የፈውስ አገልግሎት ጉዳይ ስለነበረ፤ ወርቅም ብርም አልጠየቅሁም። ጌታ ሆይ እባክህ ስለፈውስ አስተምረኝ አልኩና ጸጉር እንዴት ነው የሚፈወሰው? ራስስ እንዴት ነው የሚፈወሰው? ብዬ ጠየቀሁት። በቅጽበት ዓይን ራሴን በጠና ታመምሁ እርሱም እንደዚህ ነው ሲል

መለሰልኝ። ወዲያው ራሴን ተወኝ። ጌታ ሆይ ዓይን እንዴት ነው የሚፈወሰው ብዬ ብጠይቅ ዓይነ ስቤን የሚሸቀሽቅ ውጋት ተተክለብኝ በውስጤ እንዲህ ነው የሚፈወሰው የሚል የመንፈስ ቅዱስ ድመጽ ተሰማኝ። አስተምሮኝም ሲጨርስ ወዲያው ህመሙ ከእኔ ሄደ። ከዚያም እያንዳንዱን የሰውነት ክፍልና የውስጥ ብልቶች ህመም ፈውስ ጠየቅሁት። ገለጻውንም በጀመረው መልኩ ቀጠለ። የጌታ ኢየሱስ ስም ይባረክ!

ወደ ትርኢቱ መጨረሻ ላምጣችሁና ጌታ ሌላ ጥያቄስ አለህ? አለኝ እኔም ይኸው ነው ጌታ ሆይ ብዬ መለስሁለት። እርሱም ልጄ ከዚህ በኋላ ቁስሌን በስጋህ ውስጥ ተሸክመህ ትዞራለህ አለኝ። ከዚያ በኋላ በሙሉ ድፍረትና ኃይል በፈውስ አገልግሎት ማገልገልን ቀጠልሁ። በመጀመሪያ የሰዎች ህመም ምልክት ሲመጣ እስቃይ ነበር በኋላ ግን አገልግሎቱ ጥራት እያገኘ ሲሄድ ጌታ አሳብ /Impression/ በውስጤ ማስቀመጥ ጀመረ። በሌላም ጊዜ ራእይ ያሳየኛል። በዚህም መንገድ ጌታ ሰዎችን መፈወስ ቀጠለ ማለት ነው።

እንግዲህ ይሄ በአእምሮ ልንረዳው የማንችል መንፈሳዊ ነገር ነው። የተለማመድሁት የፈውስ አገልግሎት በዚህ መንገድ ባይሆን ኖሮ፤ ተቀብዬ ማስተናገድ ያስቸግረኝ ነበር። ምክንያቱም ከነበረኝ መረዳትና ከሕክምና ልምዴ ጋር ጨርሶ አብሮ ስለማይሄድ ነው። ይህን የተረከሁላችሁ ስለመንፈሳዊ ነገር ወገኖቼ ሆይ እንድታውቁ አስፈላጊ መሆኑን ስለተረዳሁ ነው /1ቆሮ. 12:1/። ጌታ የፈውስን ሥራ በስፋት እንዲቀጥል ምኞቴ ስለሆነ ከጌታ

የተቀበልሁትን እንዳስተላልፍ መንፈስ ቅዱስ ስለተናገረኝ ነው ያቀረብኩላችሁ።

ይህ እንግዲህ የግሌ መገለጥ ስለሆነ ይህን ባታምኑ የዘላለም ሕይወት አጣችሁ ማለት አይደለም። የዘላለም ሕይወት የወረሳችሁት ጌታ ኢየሱስን በመቀበል እንጂ የግለሰብን ራእይ በማመን አይደለም። ግን ስለ መንፈሳዊ ነገር ማወቅ ለምትፈልጉ ይህ ራእይ ይረዳችኋል ብዬ አምናለሁ። የፈውስን አገልግሎት ለማገልገል መቀባት፣ ራእይና በጌታ መገኘት ውስጥ መሆን እጅግ አስፈላጊ ነው። ሥራውን የሚሠራው ራሱ ሲሆን እኛ ደግሞ ራሳችንን ለእርሱ መስጠት ይጠበቅብናል።

በአገልግሎት ሕይወት ውስጥ የተለማመድኋቸውን ብዙ የፈውስ ተአምራት ላቀርብላችሁ እወድ ነበር ግን የመጽሐፉን ገጾች በሌሎች ርእሶች መያዝ እፈልጋለሁ። መዘንጋት የሌለበት የመንፈስ ቅዱስን ኃይል /በግሪክ ዱነመስ Dunamis/ ገና የሚገባንን ያህል አልተጠቀምንበትም። እርሱ እንዲጠቀምብን ራሳችንን ምቹ ዕቃዎች የምናደርገው በጾምና በጸሎት፣ ራስን በትህትና በማዋረድ፣ በመናፈቅ፣ በርኅራኄ፣ በፍቅርና በቅድስና ስንመላለስ ነው። አሜን ይሁንልን!

8.3 ፈውስ ማስተላለፊያ መንገዶች

አምላካችን የተለያዩ ዓይነት መንገዶችን መጠቀም ስለሚችል በአንድ መንገድ ብቻ ይሠራል ብሎ መጠበቅ ስህተት ነው። እርሱ እንደ ወደደ እንደየባህርያችን፣ እንደየሁኔታችን የምሕረት ክንዱን ይገልጻል። ለምሳሌ በ1950 ውስጥ በፈውስ አገልግሎት ሰፊ ሚና

የተጫወተው ኤ.ኤ. አለን መዚቃ ተጫዋቾችን በመዚቃ ተንበዩ ብሎ ሲናገር በላያቸው መንፈስ ቅዱስ ይወርድባቸውና በልዩ ዓይነት ሁኔታ የማያውቁትን መዚቃ ይጫወታሉ። ወዲያውም ሽባ ይተረተራል፤ እውር ያያል፤ ደንቆሮ ይሰማል ከእነዚህም ሌላ ብዙ ተአምራት ይከሰቱ ነበር።

እዚህ ላይ ማስተዋል የሚገባን የፈውስ አገልግሎት ለመስጠት ኤ.ኤ. አለንን፤ ወይም ሌሎች በፈውስ አገልግሎት የተሰማሩ ወገኖች ያደረጉትን መኮረጅ አለብን ማለት አይደለም። ጌታ በፈቀደው መንገድ በያንዳንዳችን ሊጠቀምብን ስለሚችል ራሳችንን ሆነን ለጌታ እነሆኝ ላከኝ ማለት ነው። እንግዲህ ፈውስ ወደ ህመምተኖች በብዙ መንገድ ይተላለፋል። ጥቂቶቹም፡- ቃል ፣ አጆች መጫን፣ ዘየት መቀባት፣ መገለጥ፣ መንካት፣ መዳሰስና የጸሎት ጨርቅ የሚሉት ይገኙባቸዋል። እነዚህም ከዚህ በታች በቅደም ተከተላቸው መሠረት ይተነተናሉ።

1) ቃል

ብዙ ጊዜ ጌታ የመገለጥ ቃል በመስጠት ሕዝቡን ከበሽታ ይፈውሳል። መዝሙረኛው፤ «በተጨነቁ ጊዜም ወደ እግዚአብሔር ጮኹ ከመከራቸውም አዳናቸው ቃሉን ላከ ፈወሳቸውም» ይላል (መዝ. 107:19)። አብዛኛውን ጊዜ ጌታ ለመፈወስ ቃል ይሰጣል። ንጉሥ ሕዝቅያስን የፈወሰውና ለአስራ አምስት ዓመታት ዕድሜ የጨመረለት ቃል በመስጠት ነበር። በኢሳይያስ አፍ የተላከው ቃል «ሂድ ሕዝቅያስን እንዲህ በለው የአባትህ የዳዊት አምላክ እግዚአብሔር እንዲህ ይላል። ጸሎትህን ሰምቻለሁ

እንባህንም አይቻለሁ፤ እነሆ በዕድሜህ ላይ አስራ አምስት ዓመት እጨምራለሁ» የሚል ነበር /ኢ.ሳ. 38:5/።

ጴጥሮስ ሽባውን ሰው በኢየሱስ ክርስቶስ ስም ተነሣና ተመላለሰ የሚል ቃል ነው የሰጠው /ሐዋ. 3:6/። ጴጥሮስ በሌላ ጊዜም ለስምንት ዓመት ሽባ ሆኖ በአልጋ ቁራኛ የተያዘውን ሰው እንዲፈውስ ያደረገው ቃል በመናገር ነበር። የተናገረውም «ኤንያ ሆይ ኢየሱስ ክርስቶስ ይፈውስሃል ተነሳ ለራስህም አንጥፍ አለው። ወዲያውም ተነሳ» /ሐዋ. 9:34/።

በጌታ አገልግሎት ውስጥም ቃል ተሰጥቷቸው ህመምተኞች ይፈውሱ ነበር። ከእነዚያም ውስጥ አንዱ ለሰላሣ ስምንት ዓመት በአልጋ ቁራኛ የታሰረው ሰው ይገኝበታል። የብዙ ዘመን እስራቱ የተፈታው በወቅቱ በተሰጠው የጌታ ቃል ነው። የተናገረውም ቃል «ተነሳና አልጋህን ተሸክመህ ሂድ» የሚል ነበር። ወዲያውም ሰውዬው የታዘዘውን በማድረግ አልጋውን ተሸክሞ ሮጠ /ዮሐ. 5:8/። ዛሬም ጌታ የመገለጥ ቃል ይሰጥና ሰዎችን ይፈውሳል። ምናልባት ፈውስህ የሚመጣው ከመጽሐፍ ቅዱስ ውስጥ በሚሰጥ ቃል ሊሆን ይችላል። ከዚህ ቀጥሎ በግሌ የተለማመድሁትን በቃል መፈወስ ልነግራችሁ እወዳለሁ።

➤ መቅደስ ነህ

ጊዜው በ2000 ኤ.አ. የተፈጸመ ሁኔታ ነው። ቀኝ ትከሻዬን በጣም አሞኝ እስቃይ ነበር። ከስቃዬ የተነሳ በቀኝ ጐኔ በኩል መተኛት አልቻልኩም ነበር። አንድ ወዳጄ የሆኑ ሐኪም ስልክ ደወለው ባለቤቴን ማነጋገር እንደሚፈልጉ

ገለጽልኝ። እኔንም ሰላምታ ቢሰጡኝ እንደታመምሁ ነገርኋቸው። እርሳቸውም ሁኔታውን ከጠየቁና ከተረዱ በኋላ፣ በስልክ ልመርምርህ አሉኝ። እስቲ አንገትህን ወደ ላይ አድርግ አሉኝ ሳደርግ እጄን በጣም አመመኝ። ጐንበስ በልና መሬት መሬት እይ አሉኝ እኔም እሺ ብዬ ጐንበስ ስል አሁንም እጄን በጣም አመመኝና ጮኽኩኝ። ወዲያው ዶክተሩ ነርቭህ በሰባተኛውና ስምንተኛው የአከርካሪት አጥንት መካከል ተነክሷል ሲሉ ገለጽልኝ።

የሚያነጋግሩኝ ሐኪም ባለቤታቸው ከዚህ ቀደም በተመሳሳይ በሽታ ታመው በቀዶ ጥገና እንደታከሙ ነገሩኝ። ምርመራውንና አፕሬሽኑን ለማድረግ ብዙ ገንዘብ እንደሚጠይቅም አልሸሸጉኝም። ወዲያው እኔ ጌታ ይፈውሰኛል አልኳቸው። ጌታ እኮ በሐኪሞችም ይሠራል ምን ማለትህ ነው አሉኝ። አዎን ይሠራል ግን እኔን ሁል ጊዜ የሚፈውሰኝ ጌታ ስለሆነ እርሱን እጠብቃለሁ አልኳቸው።

ህመሙ ከቀን ወደ ቀን እየጸናብኝ ሄደ። ስለገጠመኝ የጤና መታወክ ያማከርሁት አማኝ ሐኪም ውጋት ማስታገሻ መድኃኒት ውሰድ አለኝ። ለረጅም ጊዜ መድኃኒቱን ብወስድም ባሰብኝ እንጂ ምንም የመሻሻል ነገር አላገኘሁም። ከስምንት ወራት ስቃይ በኋላ አንድ ቀን ከእንቅልፌ ነቅቼ አልጋዬ ጫፍ ላይ እንደ ተቀመጥሁ አመመኝና ምነው ጌታዬ እባክህ ፈውሰኝ ብዬ ምርር ብዬ አለቀስሁ። ጌታም «አንተ መቅደስ ነህ» አለኝ ወዲያው የሰማሁት ቃል ውስጤ ገባና ተስፋፋ። እኔ መቅደስ ነኝ /1ኛ ቆሮ. 3:16/። በሽታ በመቅደስ ወስጥ ለመኖር ራስህን ከፍ ከፍ አድርገሃልና ከመቅደስ ውስጥ ውጣ! አልኩት። ከዚያ በኋላ ሲወጋኝ «ወዴት ከፍ ከፍ!» ከመቅደስ ውስጥ ውጣ!

እለዋለሁ። ሰይጣን ሽባ ትሆናለህ ብሎ አውጆብኝ ነበር አምላኬ ግን በሰጠኝ የመገለጥ ቃል መቼ እንደ ተፈወስኩ ሳላወቅ በሽታው ከእኔ ላይ ተነቅሎ ሄደ። ሃሌ ሉያ!

➤ ጌታ ሆይ አትለፈኝ

እንደ ኤውሮፓ ዘመን አቆጣጠር ከ1996-1997 ውስጥ ገና በአሜሪካ ውስጥ የፓስተርነት አገልግሎት ስጀምር በጣም የተፈተንሁበት የልብ በሽታ ያዘኝ። የደረት ውስጥ ውጋት ሲነሳብኝም ለበዙ ሰዓት ባለሁበት ሥፍራ እተኛ ለሁ። መኪናም አሽከረክር እንደሆነ ወጣ ብዬ በማቆም ውጋቱ ጋብ እስኪል ድረስ ጋደም ማለት የዘወትር ልምዴ ሆነ። እኔም ሐኪሜ ይፈውሰኛል ብዬ በእምነት ጸናሁ። በማገለግልበት ሳን ሆሴ ከተማ ውስጥ ማሪዮ ሞሩሎ የተባለ የፈውስ ስጦታ ያለው ወንጌላዊ ተጋብዞ ወደሚያገለግልበት ጁብሊ ቤተ ክርስቲያን ለመሄድ ወሰንኩ። ስሄድም ዛሬ እፈውሳለሁ ብዬ በእምነት ተሞልቼ ነበር የተጓዝሁት።

አምልኮ ካለቀ በኋላ ማሪዮ ወጣና ረጅም ስብከት ሰበከ። እኔም በብዙ ስቃይ ውስጥ ሆኜ በማዳመጥ ጌታ ሆይ አትለፈኝ እያልሁ እጸልይ ነበር። ሰባኪው መልእክቱን ከጨረሰ በኋላ ዛሬ ምንም የመንፈስ ቅዱስ ቅባት አይሰማኝም ነገ ተመልሳችሁ እንድትመጡ ትልቅ ፈውስ አለ ብሎ አስታወቀ። ፓስተሩንም ጠራውና በጸሎት ስብሰባውን እንዲዘጋ አዘዘው። እኔም ጌታ ሆይ ሳልፈወስ ይህ ስብሰባ እንዳይዘጋ በኢየሱስ ክርስቶስ ስም! ጌታ ሆይ አትለፈኝ እያልሁ መጮኼን አበዛሁ።

ማሪያ ፓስተሩን ቆይ አትዝጋው ቅባት ወደ እኔ መጥቷል አለና ፑልፒቱን መልሶ ተረከበ። ውዲያው ከሳንፍራንሲስኮ የመጣህ ነህ አለና ስለ አንድ ፓስተር ትንቢት ተናገረ። እኔም ጌታ ሆይ አትለፈኝ ብዬ በመጮህ ላይ እንዳለሁ፣ አንተ ጥቁር ሰው፣ አዎን አንተ አለና የለበስሁትን ልብስ ቀለም እየተናገረ ጣቱን ወደ እኔ አመለከተ። ወዲያውም በአሁኑ ሰዓት በልብ በሽታ ትሰቃያለህ ጌታ ፈውሶሃል አለኝ። ቃሉ እንደመጣልኝ ኃይል በውስጤ ገባብኝ። ስቃዬም ወዲያውኑ ከእኔ ተጠራርጎ ጠፋ። የዚህ ሲገርመኝ ይህን ሰው አይቼው አላውቅም፣ አገልግሎቱም ምን እንደሆነ አላውቅም ግን አፉ ላይ እሳት ይታየኛል እንዲያውም ቅባትህን ሰባት እጥፍ አደርገዋለሁ ይልሃል ጌታ አለኝ። አሜን አሁንም ይሁን!

የማሪያ ቅባት እየጨመረ ሄደ። ለጉባኤውም በዚህ ሰው ምክንያት ነው ዛሬ የተባረክነው አለና ተናገር። ወዲያውም አራት ትሞታላችሁ ተብሎ በሐኪም የተነገራችሁ ሰዎች ኑ ጌታ ፈውሷቸዋል ብሎ እነርሱ ዝም ቢሉም ተቀምጠው ካሉበት ሄዶ አንተ ከዚህ በሽታ አንቺ ከዚህ እያለ አስነሳቸውና ፈውሳቸውን ተቀበሉ። በእለቱም ከሁለት መቶ የማያንሱ ሰዎች ተፈወሱ። ጌታ ለአንድ ሰው ጩኸት እንኳ ይገደዋል። እኔ አትለፈኝ ስላልኩ ያ ሁሉ ሕዝብ ተፈወሰ። ከዚያን ጊዜ ጀምሮ በዚያ የልብ ህመም ታምሜ አላውቅም። ለዚህ ነው ያህዌ ራፋ ፈዋሼ ነው የምለው።

ወገኖቼ ምናልባት ሰው የፈውስ ስጦታ እያለው እንዴት ይታመማል? ብላችሁ ትጠይቁ ይሆናል። ያለነው በወደቀ ዓለም ውስጥ ስለሆነ ከበሽታም ሆን ከሞት ነጻ

ልንሆን አንችልም። መንግሥተ ሰማይ ስንገባ ነው የዚህ ዓለም ስቃይ በእኛ ላይ መሠልጠን የሚያቆመው። እዚህ ሁላችንም በተፈጥሮ ሕጎች እንገዛለን። ስለሆነም በሽታም ሆነ ሞት ሊደርስብን ይችላል። የፈውስ ስጦታ ስላለን ጨርሶ አልታመምም ደግሞም አልሞትም ብሎ መናገር ወይም ማስተማር መሠረተ ቢስ የሆነ በእግዚአብሔር ቃል የማይደገፍ ትምህርት ነው።

2) እጆች መጫን

በብሉይም ሆነ በአዲስ ኪዳን ውስጥ እጆች መጫን በሰፊው ይሠራበት ነበር። አባቶች ይህን መንገድ ይጠቀሙበት የነበረው ጸጋንና ሥልጣንን ለማስተላለፍ /ዘኁ. 27:18፣ ዘዲ.34:9/ ፣ ሕጻናትን ለመባረክ /ማቴ. 19:13-14 / ፣ አገልጋዮችን ለወንጌል ሥራ ለመለየት /ሐዋ.13:3/ እንዲሁም በሽተኞችን ለመፈወስ ነበር።

ይህ የፈውስ ማስተላለፊያ መንገድ የሆነው እጆችን መጫን በስፋት ሥራ ላይ ስለመዋሉ ብዙ ማስረጃዎች አሉ። ጌታም በሰጠው ታላቁ ተልእኮ ውስጥ «ያመኑትም . . . እጃቸውን በድወዮች ላይ ይጭናሉ እነርሱም ይድናሉ» የሚል ነው (ማር. 16:18)። ጌታ ራሱ እጆችን በመጫን የፈወሰበት ጊዜ አለ። በገዛ አገሩ /ናዝሬት/ እምነት ባያገኝባቸውም እንኳ እጆቹን እየጫነ በሽተኞችን ፈውሷል /ማር. 6:5/።

ጳውሎስ በመላጥያ ደሴት ላይ እጆቹን እየጫነ በሽተኞችን ፈወሰ /ሐዋ. 28:8/። የዕብራውያን ጸሐፊ ወደ

ፍጻሜ ስለመገስገስ ካሰፈራቸው ነጥቦች መካከል አንዱ «እጆችንም ስለ መጫን» የሚለው ይገኝበታል።

3) ዘይት መቀባት

ዘይት መንፈስ ቅዱስ የሚመሰልበት ምልክት ነው። ዘይት መቀባት በብሉይና በአዲስ ኪዳን ወስጥ ጥቅም ላይ ውሏል። ዘይት ክህነትን ለመስጠት /ዘጸ. 30: 30-31/፤ የእግዚአብሔርን ቤት ዕቃ ለመቀደስ /ዘጸ. 30:26-29/፤ ከሚቃጠል መስዋዕት ጋር እንዲቀርብ /ዘሌ.8:12/፤ ነገሥታትን ለመሾም /1ሳሙ. 10:1፤ 1ሳሙ. 16:12-13፤ 2ነገ. 9:1-10/፤ እንዲሁም ለፈውስ ጥቅም ላይ ይውል ነበር።

የጌታ ደቀ መዛሙርት ከጴንጤቆስጤ የመንፈስ ቅዱስ መፍሰስ በፊት ዘይት እየቀቡ ሕመምተኞችን ይፈውሱ ነበር /ማር. 6፤13/። ለሽማግሌዎች በተሰጠው የፈውስ አገልግሎት በሽተኞችን ዘይት እየቀቡ እንዲፈውሱ ተደነገገላቸው /ያዕ. 5:14-15/። ዘይት እየቀቡ መጸለይ በስፋት ልምምድ ላይ ውሏል። ይሁን እንጂ የሚፈውሰው ዘይቱ ሳይሆን መንፈስ ቅዱስ ነው። ስለሆነም ትኩረታችን ጌታ ላይ እንጂ ዘይቱ ላይ መሆን የለበትም።

4) መገስጥ

መገሰጥ በፈውስ አገልግሎት ላይ ከፈተኛ ሚና ይጫወታል። በብሉይ ኪዳንም ውስጥ በመገሰጥ ፈውስ ይተላለፍ ነበር / 2ነገ. 5:10፤ ኢሳ. 38:5-8/። ይህ አገልግሎት በዚሁ በመጨረሻው ዘመን በስፋት ይሠራበታል። ስጦታውም ፈውስ ብቻ ሳይሆን የእውቀት ስጦታ የተባለውም ሁለተኛው የጸጋ ስጦታ ከፈውስ ጋር

አብሮ ይሠራል። ጌታ ኢየሱስ ከድካም መንፈስና ከጉባጣነት የፈወሳት ሴት፣ ፈውስ የመጣላት በዕውቀት መገለጥ ነበር።

ሴቲቱ የአብርሃም ልጅ መሆንዋና ለአስራ ስምንት ዓመታት በሰይጣን መታሰር፣ መገለጥ ሲሆን፣ ልትፈወስ ይገባታል ብሎ የዳሰሳት ደግሞ የፈውስ ሥራ ነው። ዛሬም በቤተ ክርስቲያን ይኸው ስጦታ በሰፊው ይሠራበታል። ስለ ጸጋው ጨርሶ የማያውቁና የፈውስን አገልግሎት የሚተቹ ይህን ውብ የሆነ ስጦታ ከጥንቆላ ሥራ ጋር ሊያዛምዱት ሲጥሩ ይታያሉ። ይህን የፈውስ ሥራ ለመረዳት ስለ መንፈሳዊ ነገር ማወቅ ጠቃሚ ይሆናል።

5) መዳሰስ

ይህ በጌታ ኢየሱስ አገልግሎት በስፋት ሥራ ላይ የዋለ ፈውስ ማስተላለፊያ መንገድ ነው።

- ዲዳና ደንቆሮ ሰው ወደ እርሱ ሲያመጡ እንትፍ ብሎ «መላሱን ዳሰሰ» ፈወሰውም /ማር. 7:33/።
- ለምጸሙን ሰው ጌታ እጁን ዘርግቶ ዳሰሰውና ፈወሰው /ማር. 1:41-42/።
- የዕውሩን ዓይኖች እንትፍ ብሎ በምራቁ ጭቃ አድርጎ ዓይኖቹን ዳሰሰና ሂድ ታጠብ አለው ዕውር የነበረውም ሰው ተፈወሰ /ዮሐ. 9:6-7/።

6) መንካት

በጌታ ኢየሱስ ክርስቶስ አገልግሎት ውስጥ በሽተኞች ይነኩት ነበር። በዚያ ንኪት ውስጥ ኃይል እየወጣ

ይፈውሳቸው ነበር። ለአሥራ ሁለት ዓመት ደም የፈሰሳት ሴት በኋላው ቀርባ የልብሱን ጫፍ ዳሰሰች ወዲያውም ኃይል ከእርሱ ወጣና ፈወሳት። ጌታም ማን ነው የዳሰሰኝ አለ? ደጋግሞም በመጠየቅ «አንድ ሰው ዳስሶኛል ኃይል ከእኔ እንደ ወጣ እኔ አውቃለሁና አለ» (ሉቃ. 8:46)። ሌሎችም ህመምተኞች ከጌታ ውስጥ ኃይል እየወጣ ስለሚፈውሳቸው ሊዳስሱት ይለምኑት ነበር /ሉቃ. 6:19/።

7) የጸሎት ጨርቅ

ይህ ሁኔታ የታየው በጳውሎስ አገልግላት ነበር /ሐዋ. 19:11-12/። በሽተኛውን ወደሚጸልየው ሰው ማምጣት ካልተቻለ በዚህም ዘመን የተጸለየበት ጨርቅና ዘይት ለመውሰድ የህመምተኞች ቤተሰቦች ይጠይቃሉ። ነገሩ ከእነርሱ መምጣቱ እምነት እንዳላቸው ያመለክታል። ግን መጠንቀቅ የሚገባን ይህ የጸለይኩበት ጨርቅና ዘይት ሁል ጊዜ ይፈውሳል እያሉ በየሥፍራው መላክ ከፍተኛ ስህተት ነው። በምዕራቡ አገር ይህ በስፋት ይሠራበታል ዘይት፣ ጨርቅ፣ ዳቦ፣ ውኃ የመሳሰሉት ለበረከትና ለፈውስ ይጠቅማሉ እየተባለ ይላካሉ። አገልጋዮችም እግረ መንገዳቸውን አገልግሎታቸውን እንዲረዱላቸው ይጠይቃሉ። ይህ ምንም ፈውስ አያመጣም ምክንያቱም እምነታችን በጌታ ላይ ሳይሆን በተላከው ነገር ላይ ስለሚሆን ነው።

ጥያቄው ከበሽተኛው ወይም ከቤተሰብ አባላት ከመጣ የመንፈስ ምስክርነት አግኝቶ መጸለይና መስጠት ስህተት የለውም። እኔም በአገልግሎት ላይ እንዲህ ያለው ሁኔታ ይገጥመኛል። በጣም የምወደው የጌታ አገልጋይ ዶ/ር

ቶሎሣ ጉዲና አንድ ጊዜ የገጠመውን አስደናቂ ነገር ነገረኝ። ድሬዳዋ ከተማ ውስጥ አገልግሎት ሲሰጥ አንድ ሰው ጉንበስ እያለ ሰላምታ ይሰጠዋል፤ ዶ/ር ቶሎሣም ደንግጦ ለምን ይህ ሰው እንደዚህ ያገለግላል ሲል ጠርቶ ጠየቀው።

ሰውዬወም ሲመልስ እኔ ኮሚዩኒስት ነበርኩኝ በአምላክ መኖርም አላምንም ነበር። ለረጅም ዘመን ታምሜ ከአልጋ ሳልነሳ ኖሬአለሁ። ባለቤቴ አዲስ አበባ እንጦጦ ቤተ ክርስቲያን ፓ/ር ሰይፉ ከበደ ሲያገለግሉ ዓየችና አንድ ካናቴራ ላይ እንዲጸልዩ ሰጠቻቸው። ፓ/ር ሰይፉም በልብሱ ላይ ዘይት ቀብተው ጸልየው መልሰው ሰጧት። ባለቤቴም ሁኔታውን ሳትነግረኝ እንካ የገዛሁልህን ልበስ አለችኝ። እኔም እሺ ብዬ ለበስሁትና ተፈውሼ ብድግ ብዬ መቆምና መራመድ ቻልኩ። ጌታን መከተል የጀመርኩት በዚህ ፈውስ አማካኝነት ነው። ለፈውሴም ከፍተኛ አስተዋጽኦ ያደረገቸው ባለቤቴ ሁኔታውን ሁሉ ነገረችኝና ጌታን ተቀበልሁ። ዛሬም እርስዎን ሳይ፤ እናንተን ያስነሳ ጌታ ስሙ ይባረክ ብዬ ነው ያገለግላሉት በማለት አብራራለት። ሰዎች በጨርቅ ላይ ጸልዩልኝ ካሉና ከራሳቸው ከመጣ ጸልዩ መስጠት መልካም ነው አለበለዚያ ግን እኛ አሳቡን ባንገፋው መልካም ነው።

ይህም ቢሆን ሁልጊዜ ጌታ በዚህ መንገድ ብቻ ይፈውሳል የሚል አቋም ሊኖረን አይገባም። ጌታ በፈለገው መንገድ ሰዎችን ይፈውስ። እኛ ግን መንፈስ ቅዱስን ማዳመጥና ከእርሱም ጋር መስማማት ይጠበቅብናል። የጸጋ ስጦታዎች በመንፈስ ቅዱስ ኃይል የሚሰጡ ናቸው። መንፈስ ቅዱስ እንደወደደ ስጦታዎችን ለእያንዳንዱ ያከፋፍላል /1ኛ ቆሮ. 12:11/። በዚህ ጸጋ ለሚያገለግሉ ወገኞች ሐዋርያው ጴጥሮስ እንዲህ ሲል ያዛል። «ልዩ ልዩ

የእግዚብሔርን ጸጋ ደጋግ መጋቢዎች እንደ መሆናችሁ እያንዳንዳችሁ የጸጋን ስጦታ እንደ ተቀበላችሁ መጠን በዚያው ጸጋ እርስ በርሳችሁ አገልግሉ» (1ጴጥ. 4:10)።

እኛ የጌታ ባለ አደራዎች ስለሆንን የተሰጠንን የጸጋ ስጦታ በጌታ ፍርሃት፣ በጸሎትና በቅድስና ብንከባከብ በጥራት እያደገ ለብዙዎች መፈወስ ምክንያት መሆን ይችላል። ከላይ ከተጠቀሰው ቃል እንደምንረዳው በዚህ ስጦታ እርስ በርሳችን እናገለግላለን እንጂ ራሳችንን አናገለግልም። መንፈሳዊ ጤንነትን ካልጠበቅን በቀር መንፈሳዊ ስጦታዎች በአፍ በመናገር አያድጉም። የቅባትን አገልግሎት ወደ ሌሎች ለማስተላለፍ ፍላጎት ቢኖረን የፈውስ አገልግሎት ይቀጥላል እንጂ አይቆምም። ከዚህ ጋር ጨምረን መገንዘብ ያለብን ደግሞ ስለተሰጠን የጸጋ አገልግሎት ክብርን ሁሉ ለያህዌ ራፋ መስጠት እንዳለብን ነው። እግዚብሔር በኪነ ጥበቡ ይርዳን። አሜን!

የፈውስ ኪዳን መጽሐፍ መጨረሻ ላይ ደርሰናል። ከደራሲው በተሰጠው ገለጻ መሠረት መለኮታዊ ፈውስ በጌታ ለሚያምኑ ሁሉ የተሰጠ በረከት ነው። በእያንዳንዱም ገጽ ላይ በክርስቶስ ሞትና ግርፋት የተገኘው ፈውስና ደኅንነት ለሚያምኑ ሁሉ እንደተሰጠ ተገልጿል። በመሠረቱ ፈውስ በሰው ቀመር የሚደረስበት ሳይሆን መንፈሳዊ ግንዛቤ የሚያስፈልገው ነው። የበረከቱ ወራሾችም እምነት በተባለ ቁልፍ ከፍተው በመግባት ከበሽታ እስራት ይፈታሉ፣ ከሞትም ኃይል ያመልጣሉ። አሜን!

ታላቅ ግብዣ

የሰው ለጅ በምድር ላይ ሲኖር ደስታና ኃዘን፣ ማግኘትና ማጣት፣ ሕመምና ጤንነት፣ ድካምና ብርታት የመሳሰሉትም ይፈራረቁበታል። የምንኖርበት ዓለም የዘላለም ዋስትና የማትሰጥ ጊዜያዊ አስተናጋጃችን ናት። አለን ስንል ሕይወት በድንገት ትከዳናለች። ሁላችንም የዚሁ ዘለቂታነቱ ያልተረጋገጠ ኑሮ ምርኮኞች ነን። የሚያስደንቀው ነገር ጌታ ኢየሱስ ክርስቶስ አንድ የዘላለም ደህንነት መንገድ አዘጋጅቶልናል።

መድኃኔ ዓለም በዚህች ተስፋ በማትሰጥ ዓለም ውስጥ ለእውነት ባእዶች ሆነን እንድንሞት አይፈልግም። ለዚህ ነው «እናንተ ደካሞች ሽክማችሁ የከበደ ሁሉ ወደ እኔ ኑ እኔም አሳርፋችኋለሁ» የሚል የሰላም ግብዣ ለሁላችንም ያደረገልን። ይህን እውነት የሆነ ግብዣ ተቀብሎ፣ ሰላምና ዋስትና የሞላበት ሕይወት መለማመድ ይቻላል።

ሰው ሲታመም የሚያስፈራው ነገር ሞት እንደሆነ ከማናችንም የተሰወረ አይደለም። ደግሞም በየጊዜው እንደምንመለከተው፣ የምንወዳቸው እንኳ ሳይቀሩ ይህን ሕይወት እየለቀቁ ይሄዳሉ። ወደፊትም ቢሆን እያንዳንዱን ሰው ይኸው ዕድል ይጠብቀዋል። መጽሐፍ ቅዱስ እንደሚያስረዳው የሰው ልጅ የመጨረሻ ሥፍራ መቃብር አይደለም። እያንዳንዱ ሰው እንደምርጫው ለዘላለም የሚኖርበት ሥፍራ ተዘጋጅቶለታል። አንድኛው መንግሥተ ሰማይ ሲሆን ሁለተኛው ደግሞ እጅግ አስቃቂ የሆነው ገዛነመ እሳት የተባለው ነው። ከዚሁ ጋር ጨምሮ የምነርዎት መንግሥተ ሰማይ ለመግባት እርስዎ የሚያደርጉት ውሳኔ በጣም አስፈላጊ መሆኑን ነው። ይኸውም ጌታ ኢየሱስ ክርስቶስን ወደ ሕይወትዎ በመጋበዝ

ከኃጢአትዎ ሁሉ እንዲያነጻዎና መንግሥተ ሰማይን እንዲያወርሰዎት መጠየቅ ነው።

ይህን ውሳኔ ለማድረግ ፈቃደኛ ከሆኑ እባክዎን ይህን ጸሎት አብረውኝ ይጻፉ። ጌታ ኢየሱስ ሆይ እኔ ኃጢአተኛ ነኝ፤ ራሴን ማዳን አልችልም፤ ነገር ግን እኔን ለማዳን እንደሞትህልኝ፤ ከመቃብር እንደተነሳህ ወደ አብ እንደሄድህ፤ ተመልሰህም እንደምትመጣ አምናለሁ። ዛሬ ሕይወቴን ለአንተ አስረክባለሁ፤ ጌታ ሆይ ልጅህ አድርገህ ተቀበለኝ፤ በፈሰሰው ቅዱስ ደምህም ኃጢአቴን እጠብልኝ። ስለተቀበልክኝ አመሰግንሃለሁ።

ይህን ጠቃሚ ውሳኔ ስላደረጉ አሁን የእግዚአብሔር መንግሥት ወራሽ ነዎት። እንኳን ደስ አለዎት! ከዚህ በኋላ ቃሉን ወደሚሰሙበት ወንጌላውያን ቤተ ክርስቲያን እንዲሄዱ እመክርዎታለሁ። በግልዎም መጽሐፍ ቅዱስን ያንብቡና ይጻፉ። በተረፈ በጌታ ፍቅር እሰናበትዎታለሁ። ጌታ ይባርክዎት!

ሰይፍ ከበደ
ፓስተር

✦ መስኮታዊ ኃይል የወንጌል አገልግሎት

①

በፈውስና ተአምራት የታጀበ የወንጌል አገልግሎት ይሰጣል።

②

ሴሚናሮችና ትምህርቶች ለአገልጋዮች ይሰጣል።

③

የምክር አገልግሎት በተለያዩ ችግር ላይ ላሉ ወገኖች ይሰጣል

④

የእህቶችን ኅብረት በማቋቋምና በማደራጀት ጠቃሚ የእድገት ትምህርቶችና ሴሚናሮች እየሰጠ ቅዱሳንን ያስታጥቃል።

⑤

የቪዲዮ አገልግሎት ይሰጣል

⑥

የኃልን አገልግሎት ወደፊት የሚያራምዱ መጻሕፍት እያሳተመ ያቀርባል።

ዋቢ መጻሕፍት

Selected Reading



Bosworth, F.F., *Christ The Healer*. New Kensington, PA: Whitaker House, 1979.



Dunkerly, Dan, *Healing Evangelism*. Grand Rapids, MI: Chosen Books, .1995.



Horrobin, Peter, *Healing Through Deliverance*. England: Clays Ltd, 1995.



Hunter, Frances, *How To Heal The Sick*. Kingwood, Tx : Hunter Books, 1981.



Kebede, Seifu, *Tamirat*: Riverside, CA: Divine Power Evangelistic Ministries,2001.



Kebede, Seifu, *Seitan Sigalte*: Riverside, CA: Divine Power Evangelistic Ministries,2002.



MacNutt,O.P., *The Power To Heal*. Notre Dam,Indiana: Maria Press,1977.



Jeter, Hugh, *By His Stripes*. Springfield,Missouri: Gospel Publishing House, 1977.



Jones, Doug, *Understanding The Healing Power Of God*. Tulsa, Oklahoma: Doug Jones Ministries, 1997.



Osborn, T.L., *Healing The Sick.* Tulsa, Oklahoma: Harrison House, 1992.



Pearson, Mark A., *Christian Healing.* Grand Rapids, MI: Chosen Books a division of Baker Book House Company, 1995.



Shambach, R.W., *Gods Guarantee To Heal You.* Tyler, TX: Shambach Revivals, 1991.



Wimber, John, *Power Healing.* San Francisco, CA: Harper & Row Publishers, 1987.